

நகராட்சி நிர்வாகம் மற்றும் குடிநீர் வழங்கல் துறை

கொள்கை விளக்கக் குறிப்பு

நகர்ப்புர உள்ளாட்சி அமைப்புகளின் நிர்வாகம் –
மாநகராட்சிகள், நகராட்சிகள், பேரூராட்சிகள்
மற்றும் குடிநீர் வழங்கல்

மானியக் கோரிக்கை எண். 34
2008-09

பொருளடக்கம்

1.	நகராட்சி நிர்வாகம்
2.	பேரூராட்சிகள்
3.	சென்னை மாநகராட்சி
4.	தமிழ்நாடு நகர்ப்புர வளர்ச்சி நிதியம்
5.	தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம்
6.	புதிய திருப்பூர் பகுதி மேம்பாட்டு நிறுவனம்
7.	தமிழ்நாடு குடிநீர் வடிகால் வாரியம்
8.	சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம்

முகவுரை

இந்தியாவில் அதிக அளவில் நகர்ப்புர பகுதிகளைக் கொண்ட மாநிலம் தமிழ்நாடு ஆகும். நகர்ப்புர மக்களின் வாழ்க்கைத்தரத்தினை மேம்படுத்தும் வகையில் பல நல்ல திட்டங்களை அரசு நிறைவேற்றி வருகிறது. மேலும், தொலைநோக்குப் பார்வையோடு தூய்மையான நகரங்களை உருவாக்கிடவும், மக்கள் நலப் பணிகளை செயல்படுத்தி அவர்களின் வாழ்க்கைத் தரத்தினை மேம்படுத்துவதையும் இலக்காகக் கொண்டு, நகர்ப்புர உள்ளாட்சி அமைப்புகளில், முழுஅளவில் கட்டமைப்பு வசதிகளை உருவாக்கி வருவதுடன் நகர்ப்புரங்களில் ஏழ்மையினை ஒழிக்கவும் நடவடிக்கைகள் மேற்கொள்ளப்பட்டு வருகின்றன.

கட்டமைப்பு வசதிகளை மேம்படுத்துவதில் முக்கியத்துவம்

பல்வேறு நிதி ஆதாரங்களைக்கொண்டு கட்டமைப்பு வசதிகளை மேம்படுத்தும் (TURIF) பணிகள் செயல்படுத்தப்படுகின்றன. ஜவஹர்லால் நேரு தேசிய நகர்ப்புர புனரமைப்புத் திட்டத்தின் கீழ் (JNNURM) கோயம்புத்தூர் மற்றும் மதுரை மாநகராட்சிப் பகுதிகளும் அவைகளுக்கு அருகிலுள்ள நகர்ப்புர பகுதிகளும் புதுப்பொலிவினைப் பெற்று வருகின்றன. தமிழ்நாடு நகர்ப்புர மேம்பாட்டுத்திட்டம்-III (TNUDP-III), சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT) ஆகிய திட்டங்களின் கீழ் பெறப்படும் நிதியுதவி, மாநில அரசின் நிதியுதவி, நிதிநிறுவனங்களிடமிருந்து பெறப்படும் நிதி மற்றும் உள்ளாட்சிகளின் பொது நிதி ஆகிய நிதி ஆதாரங்களைக்கொண்டு குடிநீர் வழங்கல் மற்றும் சுகாதார வசதிகளை மேம்படுத்திட நடவடிக்கைகள் மேற்கொள்ளப்பட்டு வருகின்றன.

பகுதி-II திட்டத்தின் கீழ், நவீன சுடுகாடு அமைத்தல், நவீன இறைச்சிக் கூடம் கட்டுதல், சாலைகளை மேம்படுத்துதல், மண் சாலைகளை தார் சாலைகளாக மாற்றுதல் போன்ற பணிகளை நகர்ப்புர உள்ளாட்சி அமைப்புகள் பெருமளவில் மேற்கொண்டு வருகின்றன.

பொன்விழா ஆண்டு வேலை வாய்ப்புத்திட்டத்தின் (SJSRY) மூலம் நகர்ப்புர ஏழ்மையைக் களையவும் நடவடிக்கைகள் எடுக்கப்பட்டு வருகின்றன. சென்னை, மதுரை மற்றும் கோயம்புத்தூர் மாநகராட்சிகள் மற்றும் அவற்றைச் சார்ந்த பகுதிகளில், நகர்ப்புர ஏழை மக்களுக்கான அடிப்படை வசதிகளை ஏற்படுத்தும் (BSUP) திட்டத்தின் கீழும், ஏனைய நகர்ப்புரப்பகுதிகளில் ஒருங்கிணைந்த வீட்டுவசதி மற்றும் குடிசைப்பகுதி மேம்பாட்டுத்திட்டத்தின் (IHSDP) கீழும், குடிசைப்பகுதிகளை மேம்படுத்தி வளர்ச்சிப்பணிகளை மேற்கொள்ள நடவடிக்கைகள் எடுக்கப்பட்டு வருகின்றன.

தர மேம்பாடு

தரமான செயல்பாடுகளுக்காகவும், சிறப்பான அமைப்பு முறையினை உருவாக்குதலுக்காகவும், சர்வதேச தர நிர்ணய நிறுவனச் (ISO) சான்றுகள் நிறுவனங்களுக்கு வழங்கப்படுகின்றன. இச்சான்றிதழ்கள் சர்வதேச அளவில் அங்கீகாரம் பெற்றுள்ளன. மிகச்சிறந்த திடக்கழிவு மேலாண்மை நடைமுறைகளுக்காக நகர்ப்புர உள்ளாட்சிகளிலேயே நாட்டிலேயே முதலாவதாக நாமக்கல் நகராட்சி 2006-ம் ஆண்டில் ISO-14001 சான்றினைப்பெற்றது. மதுரை மாநகராட்சி, மாட்டுத்தாவணி பேருந்து நிலையத்திற்கு ISO-9001-2000 சான்றினைப் பெற்றுள்ளது. இதேபோன்று, தூத்துக்குடி நகராட்சியும் சத்திரம் தெருவில் புதிதாகக் கட்டப்பட்டுள்ள திருமண மண்டபத்திற்கு ISO-

9001-2000 தரச்சான்றிணைப் பெற்றுள்ளது. நகராட்சிகள் தரமேன்மை பெற்றுவருவதற்கு இவையெல்லாம் எடுத்துக் காட்டுகளாகும்.

கோயம்புத்தூர் மற்றும் மதுரை மாநகராட்சிகள் இவ்வாண்டில் முதன்முறையாக “விளைபயன் காட்டும் வரவு செலவுத்திட்டத்தினை (Outcome Budget)” தயாரித்து வெளியிட்டுள்ளன. வரும் ஆண்டுகளில் இவ்வகை திட்டங்கள் அனைத்து மாநகராட்சிகளுக்கும், நகராட்சிகளுக்கும் படிப்படியாக விரிவுப்படுத்தப்படும்.

நிர்வாக சீர்திருத்தம்

கடந்த இரண்டு ஆண்டுகளில் அரசால் மேற்கொள்ளப்பட்ட நிர்வாகச் சீர்திருத்த நடவடிக்கைகள் நகர்ப்புர உள்ளாட்சி அமைப்புகள் நிர்வாகத்தை திறம்பட செயல்படுத்த வழிவகை செய்துள்ளன. நகர மக்களுக்கென வழங்கும் பணிகளை சிறப்புறச் செய்வதற்கு ஏதுவாக நகர்ப்புர உள்ளாட்சி அமைப்புகளில் ஏற்படும் அனைத்து காலிப்பணியிடங்களையும் நிரப்புவதற்கு அனுமதிக்கப்பட்டுள்ளது. புதிதாக உருவாக்கப்பட்ட 145 பணியிடங்கள் மற்றும் 2020 காலிப்பணியிடங்கள் நிரப்பப்பட்டுள்ளன. நிர்வாகத் திறனை மேம்படுத்தும் வகையில் பணியாளர்களுக்கு பயிற்சிகள் அளிக்கப்பட்டுள்ளன. தற்போதைய சூழலுக்கு ஈடுகொடுக்கும் வகையில், பணிகளுக்கு வழங்கப்படும் நிர்வாக மற்றும் தொழில்நுட்ப அனுமதி வழங்கும் அதிகார வரம்பினை உயர்த்தி அரசு ஆணையிட்டுள்ளது.

நகர்ப்புர உள்ளாட்சிகளின் கடன் சுமையை தள்ளுபடி செய்ததின் மூலம் நகராட்சிகள் கடன் சுமையிலிருந்து மீண்டுள்ளதால், அத்தியாவசிய சேவைகளை மேம்படுத்துவதில் நகராட்சிகள் தங்களது கவனத்தை செலுத்தத் தொடங்கியுள்ளன. அங்கீகரிக்கப்படாத மனைப்பிரிவுகளை முறைப்படுத்த வழங்கப்பட்ட அரசு ஆணை, இப்பகுதிகளில் பல்லாண்டுகளாக அடிப்படை வசதிகளற்றிருந்த மக்களின் வாழ்வில் புத்தொளி ஏற்றியுள்ளது. தற்போது, மேற்படி மனைப்பிரிவுகளுக்கு அடிப்படை வசதிகள் உருவாக்க நடவடிக்கைகள் எடுக்கப்பட்டு வருகின்றன.

அரசினால் கடந்த இரண்டாண்டுகளில் மேற்கொள்ளப்பட்ட நடவடிக்கைகளை ஒருமுகப்படுத்தி மின்னாளுகையை முழுமையுடன் செயல்படுத்தி, நகர்ப்புர உள்ளாட்சி அமைப்புகளை “மக்கள் நட்பு அமைப்புகளாக” உருவாக்குவது, 2008-09ஆம் ஆண்டின் கொள்கை நோக்கமாகும்.

2008-09ஆம் ஆண்டு செயல்படுத்தப்படவுள்ள திட்டங்களும் கடந்த இரண்டு ஆண்டுகளில் அடைந்த சாதனைகளும்

கடந்த இரண்டாண்டுகளின் கொள்கை அறிவிப்புகள் மற்றும் அவற்றின் மீது எடுக்கப்பட்ட நடவடிக்கைகளின் தொகுப்பு கீழே கொடுக்கப்பட்டுள்ளது. நிர்வாகம், கட்டமைப்பு மேம்பாடு, வரி, நிதி மேலாண்மை மற்றும் சிறப்பு முயற்சிகள் ஆகிய தலைப்புகளில் இவை வகைப்படுத்தப்பட்டுள்ளன. 2008-09ஆம் ஆண்டிற்கான அரசின் கொள்கைகளையும் இவை உள்ளடக்கியுள்ளன.

நகராட்சி நிர்வாகம்

I. நிர்வாகம்

சென்னை, மதுரை, கோயம்புத்தூர், திருச்சிராப்பள்ளி, சேலம், திருநெல்வேலி, திருப்பூர் மற்றும் ஈரோடு ஆகிய 8 மாநகராட்சிகள் நகராட்சி நிர்வாகம் மற்றும் குடிநீர் வழங்கல் துறையின் கீழ் உள்ளன. ஈரோடு மற்றும் திருப்பூர் நகராட்சிகள், மாநகராட்சிகளாக நிலை உயர்த்தப்பட்டு 1.1.2008 முதல் மாநகராட்சிகளாக செயல்பட்டு வருகின்றன. சென்னையைத் தவிர ஏழு மாநகராட்சிகளும் 49 மூன்றாம் நிலை நகராட்சிகள் உட்பட, 150 நகராட்சிகளும் நகராட்சி நிர்வாக ஆணையரின் மேற்பார்வையில் உள்ளன.

வருமானம் மற்றும் மக்கள் தொகை அடிப்படையில் நகராட்சிகள் ஐந்து நிலைகளாக வகைப்படுத்தப்பட்டுள்ளன.

வ. எண்	நிலை	ஆண்டு வருமானம் (ரூ. கோடியில்)	நகராட்சிகளின் எண்ணிக்கை
1	சிறப்பு நிலை	5.00 க்கு மேல்	11
2	தேர்வு நிலை	2.00-5.00	28
3	நிலை - I	1.00-2.00	36
4	நிலை - II	1.00 க்கு கீழ்	26
5	நிலை - III	30,000க்குமேல் மக்கள் தொகை	49
	மொத்தம்		150

1. இரு புதிய மாநகராட்சிகள் உருவாக்கம்

திருப்பூர் நகராட்சி மற்றும் ஈரோடு நகராட்சி மாநகராட்சிகளாக அமைக்கப்பட்டு 1.1.2008 முதல் மாநகராட்சிகளாக செயல்படத் தொடங்கின.

திருப்பூர் மாநகராட்சி

பின்வரும் கட்டமைப்பு மேம்பாட்டு பணிகளை ரூ.1045.75 இலட்சம் செலவில் மேற்கொள்ள அரசு நிர்வாக அனுமதி வழங்கியுள்ளது. மேலும், இச்செலவினத்திற்காக ஒருமுறை மானியமாக ரூ. 500 இலட்சம் அரசு வழங்கி ஆணையிட்டுள்ளது. 2008-09ஆம் ஆண்டில் கீழ்க்காணும் பணிகள் மேற்கொள்ளப்படவுள்ளன.

வ.எண்	பணியின் பெயர்	தொகை (ரூ. இலட்சத்தில்)
1	அலுவலக கட்டிடம் கட்டுதல்	450.00
2	சாலை மேம்பாடு	300.00
3	சாலை மைய தெருவிளக்குகள் அமைத்தல்	198.75
4	உயர்மின்கோபுர விளக்குகளை பத்து இடங்களில் அமைத்தல்	60.00
5	கம்பியில்லா தொலைதொடர்பு வசதிகள் வழங்குதல்	15.00
6	குமரன் நினைவு இல்லத்தினை செம்மையுற் செய்தல்	2.00
7	பூங்காக்கள் மேம்பாடு	20.00
	மொத்தம்	1045.75

மேலும், மாநகராட்சியின் தொடக்கக் கல்வி நிதியிலிருந்து கூடுதல் வகுப்பறைகள் கட்டிக்கொள்ளவும் அரசு நிர்வாக அனுமதி வழங்கியுள்ளது. பணிகளின் விவரங்கள்.

வ. எண்	பணி விவரங்கள்	அனுமதிக்கப்பட்ட தொகை (ரூ. இலட்சங்களில்)
1	நஞ்சப்பா ஆண்கள் மேனிலைப் பள்ளியில் 24 கூடுதல் வகுப்பறைகள் கட்டுதல்	190.00
2	ஜெய்வாபாய் பெண்கள் மேனிலைப் பள்ளியில் 33 கூடுதல் வகுப்பறைகள் கட்டுதல்	240.00
3	பழனியம்மாள் பெண்கள் மேனிலைப் பள்ளியில் 24 கூடுதல் வகுப்பறைகள் கட்டுதல்	200.00
	மொத்தம்	630.00

மேலும், குமார் நகர் மேனிலைப்பள்ளியில் ரூ. 80 இலட்சம் செலவில் 14 கூடுதல் வகுப்பறைகள் கட்டவும், ஜெய்வாபாய் மேனிலைப் பள்ளியில் ரூ. 100 லட்சம் மதிப்பீட்டில் திறந்தவெளி அரங்கம் கட்டவும் நிர்வாக அனுமதி வழங்கப்பட்டுள்ளது. 2008-09ஆம் ஆண்டில் இப்பணிகள் மேற்கொள்ளப்படவுள்ளன.

ஈரோடு மாநகராட்சி

பின்வரும் கட்டமைப்பு மேம்பாட்டுப் பணிகளை ரூ.1019 இலட்சம் செலவில் மேற்கொள்ள அரசு நிர்வாக அனுமதி வழங்கியுள்ளது. மேலும், இச்செலவினத்திற்காக ஒருமுறை மானியமாக ரூ. 500 இலட்சம் அரசு வழங்கி ஆணையிட்டுள்ளது. 2008-09ஆம் ஆண்டில் இப்பணிகள் மேற்கொள்ளப்படவுள்ளன.

வ.எண்	பணி	தொகை (ரூ. இலட்சத்தில்)
1	அலுவலக கட்டடம் கட்டுதல்	300.00
2	காந்தி சாலையில் உள்ள மாநகராட்சி மகப்பேறு மருத்துவ மனையை மேம்படுத்துதல்	200.00
3	மாநகராட்சிக்கு புதிய வாகனங்கள் வாங்குதல்	74.00
4	பெரியார் நகர் நூலக மேம்பாட்டு பணிகள்	20.00
5	பதினோரு இடங்களில் உயர்மின் கோபுர விளக்குகள் அமைத்தல்	55.00
6	சாலை மைய தெருவிளக்குகள் அமைத்தல்	20.00
7	கம்பியில்லா தொலைத்தொடர்பு வசதிகள் வழங்குதல்	30.00
8	பிரதான சாலைகளில் மின்சிக்கன	20.00

	விளக்குகள் அமைத்தல்	
9	பேருந்து நிலைய மேம்பாட்டுப் பணிகள்	300.00
	மொத்தம்	1019.00

இவை தவிர, பின்வரும் பணிகள், மாநகராட்சி தொடக்கக் கல்வி நிதியிலிருந்து மேற்கொள்ளப் படவுள்ளன.

வ. எண்	பணி	அனுமதிக்கப் பட்ட தொகை (ரூ. இலட்சத்தில்)
1	காவேரி சாலை நகராட்சி பெண்கள் நடுநிலைப் பள்ளியில் கூடுதல் வகுப்பறைகள் கட்டுதல்	48.00
2	இரயில்வே குடியிருப்பு நகராட்சி மேனிலைப் பள்ளியில் கூடுதல் வகுப்பறைகள் மற்றும் அரங்கக் கட்டிடம் கட்டுதல்	100.00
3	இரயில்வே குடியிருப்பு நகராட்சி தொடக்கப் பள்ளியில் கூடுதல் வகுப்பறைகள் கட்டுதல்	40.00
4	இரயில்வே குடியிருப்பு நகராட்சி நடுநிலைப் பள்ளியில் கூடுதல் வகுப்பறைகள் கட்டுதல்	30.00
5	பாலசுப்பராயலு நகராட்சி ஆரம்பப் பள்ளியில் கூடுதல் வகுப்பறைகள் கட்டுதல்	30.00
6	காவேரி சாலை நகராட்சி பெண்கள் மேனிலைப் பள்ளியில் கூடுதல் வகுப்பறைகள் கட்டுதல்	100.00
	மொத்தம்	348.00

ஈரோடு மாநகராட்சி மற்றும் அதன் அருகாமையிலுள்ள 4 மூன்றாம் நிலை நகராட்சி பகுதிகளில் ரூ. 154 கோடி மதிப்பீட்டில் பாதாளச் சாக்கடைத் திட்ட பணிகளை மேற்கொள்ள அரசு நிர்வாக அனுமதி வழங்கியுள்ளது. இப்பணிகள் 2008-09ஆம் ஆண்டில் மேற்கொள்ளப்படும்.

வேலூர் மாநகராட்சி

வரலாற்றுச் சிறப்பு மிக்கதும் பல முக்கியக் கல்வி நிலையங்கள் அமையப் பெற்றதுமாகிய வேலூர் நகராட்சி வரும் நிதியாண்டில் மாநகராட்சியாக நிலை உயர்த்தப்படும்.

2. நகர்ப்புர உள்ளாட்சிகளுக்கு பொதுவான சட்டம் இயற்றுதல்

நடைமுறைப்படுத்தப்பட்டு பின்பு நிறுத்தி வைக்கப்பட்ட 1998ஆம் ஆண்டு தமிழ்நாடு நகர்ப்புர உள்ளாட்சி அமைப்புகள் சட்டத்தில் தேவையான மாற்றங்களைச் செய்து நகர்ப்புர உள்ளாட்சிகளுக்கான பொதுவான ஒரு புதிய சட்டம் இயற்றிட, நகராட்சி நிர்வாக துறையின் முதுநிலை அதிகாரிகளின் தலைமையில் நகராட்சி நிர்வாக மண்டல இயக்குநர்கள், மாநகராட்சி ஆணையர்கள் மற்றும் மூத்த நகராட்சி ஆணையர்களை உறுப்பினர்களாகக் கொண்ட 6 குழுக்கள் அமைக்கப்பட்டன. இந்த குழுக்கள் 1998ஆம் ஆண்டு தமிழ்நாடு நகர்ப்புர உள்ளாட்சி அமைப்புகள் சட்டம் மற்றும் மத்திய அரசு தயாரித்த மாதிரி நகராட்சிகள் சட்டம் ஆகியவற்றின் சட்டப்பிரிவுகளை ஆய்வு செய்து பரிந்துரைகளை இறுதிசெய்துள்ளன. மேற்படி பரிந்துரைகள் ஆய்வில் உள்ளன. இயற்றப்படவிருக்கும் நகர்ப்புர உள்ளாட்சிகளுக்கான பொதுச் சட்டம் எளிய முறைகளைக் கொண்டதாகவும், நகர்ப்புர ஆளுகைக்கு பேருதவியாகவும் இருக்குமென எதிர்நோக்கப்படுகிறது.

3. நகர்ப்புர உள்ளாட்சிகளுக்கு அதிக அதிகாரங்களை வழங்குதல்:

உள்ளாட்சி நிறுவனங்களில் நிதி நிலைமையை ஆய்வு செய்து அரசிற்கு அதனுடைய பரிந்துரைகளை சமர்ப்பிக்க மாநில மூன்றாவது நிதி ஆணையத்தை அரசு அமைத்தது. இந்த ஆணையம் உள்ளாட்சிகளின் நிதி நிலையினை ஆய்வு செய்து தன்னுடைய பரிந்துரைகளை 30.09.2006- அன்று சமர்ப்பித்தது.

மாநில மூன்றாவது நிதி ஆணையத்தின் சில பரிந்துரைகளை பரிசீலிக்கவும், உள்ளாட்சிகளுக்கு எந்தெந்த இனங்களில் அதிக அதிகாரங்கள் பகிர்ந்தளிக்கலாம் என்பது குறித்து ஆலோசனை வழங்கவும் மாண்புமிகு ஊரக வளர்ச்சி மற்றும் உள்ளாட்சித் துறை அமைச்சர் அவர்கள் தலைமையில் உயர்நிலைக்குழு ஒன்று அமைக்கப்பட்டது. இந்த உயர்நிலைக்குழு மாநில மூன்றாவது நிதி ஆணையத்தின் குறிப்பிட்ட பரிந்துரைகளை செயல்படுத்துவதற்குரிய சாத்தியக் கூறுகளைக் குறித்தும் பிற இனங்களையும் ஆராய்ந்து அரசிற்கு அறிக்கை சமர்ப்பித்துள்ளது. இந்த அறிக்கையின் அடிப்படையில் அரசு, நகர்ப்புர உள்ளாட்சிகளின் அதிகார வரம்பை உயர்த்தி கீழ்க்காணும் ஆணைகளை வெளியிட்டுள்ளது.

(அ) நிர்வாக அனுமதி அளிக்கும் அதிகாரத்தை பரவலாக்குதல்

நலத்திட்டங்கள் அனைத்தும் காலதாமதமின்றி மக்களுக்கு சென்றடைய வேண்டும் என்பது அரசின் நோக்கமாகும். பணிகளை விரைவாக முடிக்கவும், அதன் மூலம் பொதுமக்களின் குறைகளை நிவர்த்தி செய்யவும் உள்ளாட்சி அமைப்புகளின் அதிகாரங்களை பரவலாக்குவதற்கு அரசால் பல நடவடிக்கைகள் எடுக்கப்பட்டுள்ளன.

அரசு நகராட்சிகளின் நிர்வாக அனுமதி அளிக்கும் அதிகாரத்தை பின்வருமாறு உயர்த்தி ஆணையிட்டுள்ளது.

அதிகார அமைப்பு	தற்பொழுதுள்ள நிர்வாக அனுமதி அதிகார வரம்பு	திருத்தியமைக்கப்பட்ட நிர்வாக அனுமதி அதிகார வரம்பு
(ரூபாய் இலட்சத்தில்)		
நகராட்சிகள்		
சிறப்பு நிலை	10.00 வரை	40.00 வரை
தேர்வுநிலை	10.00 வரை	35.00 வரை
முதல் நிலை	7.00 வரை	30.00 வரை
இரண்டாம் நிலை	5.00 வரை	25.00 வரை
மூன்றாம் நிலை	2.00 வரை	15.00 வரை
நகராட்சி நிர்வாக மண்டல இயக்குநர்	--	50.00 வரை
நகராட்சி நிர்வாக ஆணையர்	100.00 வரை	500.00 வரை
அரசு	100.00-க்கு மேல்	500.00-க்கு மேல்

(அ) நகர்ப்புர உள்ளாட்சி அமைப்புகளின் தலைவர்கள் மற்றும் உறுப்பினர்களின் அமர்வுப்படி உயர்வு

நகர்ப்புர உள்ளாட்சிகளின் தேர்ந்தெடுக்கப்பட்ட பிரதிநிதிகளுக்கான அமர்வுப்படியினை (Sitting Fees) பின்வருமாறு உயர்த்தி அரசு ஆணையிட்டுள்ளது.

உள்ளாட்சி அமைப்பு	அமர்வுப்படி (ரூபாய்)	
மாநகராட்சிகள்	மேயர்	800/-
	உறுப்பினர்கள்	
நகராட்சிகள்	தலைவர்	600/-
	உறுப்பினர்கள்	
மூன்றாம் நிலை நகராட்சிகள்	தலைவர்	500/-
	உறுப்பினர்கள்	

(ஆ) வீடுகளுக்கான கூடுதல் குடிநீர் இணைப்புகள் வழங்க அனுமதியளிக்கும் அதிகார பரவலாக்கம்

எண்ணிக்கையில் எவ்வித கட்டுப்பாடுமின்றி, வீடுகளுக்கு கூடுதல் குடிநீர் இணைப்பு வழங்க நகர்ப்புர உள்ளாட்சிகளுக்கு அதிகாரம் வழங்கி 12.7.2007 ல் அரசு ஆணையிட்டுள்ளது. தகுதியான இனங்களில், விண்ணப்பம் பெறப்பட்ட 7 நாட்களில் இணைப்பினை வழங்கிடவும் அரசு ஆணையிட்டுள்ளது. இவ்வாணையினைத் தொடர்ந்து ஏறத்தாழ 40000 வீடுகளுக்கு குடிநீர் இணைப்புகள் வழங்கப்பட்டுள்ளன.

II. கட்டமைப்பு மேம்பாடு

1. நவீன பேருந்து நிலையங்கள்

பயணிகளின் வசதிகளை மேம்படுத்தும் குறிக்கோளுடன் தேசிய / மாநில நெடுஞ்சாலைகளிலும், மக்கள் அதிக அளவில் கூடும் புனிதத்தலங்கள் மற்றும் சுற்றுலாத் தலங்களின் அருகிலும் அமைந்துள்ள நகர்ப்புர உள்ளாட்சிகளின் பேருந்து நிலையங்களை நவீனப்படுத்த அரசு முடிவு செய்துள்ளது. இதுவரை முடிக்கப்பட்ட மற்றும் நடவடிக்கையிலுள்ள திட்டங்கள் குறித்த விவரம் பின்வருமாறு:

(அ) முடிவடைந்துள்ள திட்டங்கள்:

1. நாகர்கோவில் நகராட்சியில் ரூ. 156 இலட்சம் செலவில் கழிப்பிட வசதி, முன்பதிவு மையம், நடமாடும் தபால் நிலையம், ஊனமுற்றோருக்காக சாய்தள மேடை முதலிய நவீன வசதிகளுடன் பேருந்து நிலையம் கட்டி முடிக்கப்பட்டு செயல்படத் தொடங்கியுள்ளது. இப்பேருந்து நிலையம் மூலம் நகராட்சிக்குக் கிடைக்கும் ஆண்டு வருமானம் ரூ. 2.79 இலட்சத்திலிருந்து ரூ. 26 இலட்சமாக உயர்ந்துள்ளது.
2. கோவில்பட்டி நகராட்சி பேருந்து நிலையம் ரூ.180 இலட்சம் செலவில் புதுப்பிக்கப்பட்டுள்ளது. இதில் 50 பேருந்து நிறுத்துமிடங்கள், 29 கடைகள், 2 உணவகங்கள், பொருள் பாதுகாப்பு அறை, உடல் ஊனமுற்றோர்களுக்காக சாய்தள மேடை போன்ற வசதிகள் செய்யப்பட்டுள்ளன. இப்பேருந்து நிலையம் 16.7.2007 முதல் பொதுமக்களின் பயன்பாட்டிலுள்ளது. இப்பேருந்து நிலையம் மூலம் ஆண்டிற்கு ரூ.75 இலட்சம் வருவாய் கிடைக்கும் என எதிர்பார்க்கப்படுகிறது.
3. இராஜபாளையம் நகராட்சியில் புதிய பேருந்து நிலையம், 60 பேருந்து நிறுத்துமிடங்கள், கடைகள், உணவகங்கள், முன்பதிவு மற்றும் விசாரணை மையங்கள், பொருள் பாதுகாப்பு அறை, உடல் ஊனமுற்றோருக்காக சாய்தளமேடை முதலிய வசதிகளுடன் கட்டி முடிக்கப்பட்டுள்ளது. இப்பேருந்து நிலையம் மூலம் ஆண்டொன்றிற்கு ரூ. 92.95 இலட்சம் வருவாய் கிடைக்கும் என எதிர்பார்க்கப்படுகிறது.
4. திருவண்ணாமலை பேருந்து நிலையம் ரூ.38 இலட்சம் மதிப்பீட்டில் புதுப்பிக்கப்பட்டுள்ளது. பணிகள் முடிவுற்று 19.11.2007 முதல் பொதுமக்களின் பயன்பாட்டிற்கு கொண்டு வரப்பட்டுள்ளது.
5. கிருஷ்ணகிரி நகராட்சியில் ரூ.678 இலட்சம் மதிப்பீட்டில் 50 பேருந்து நிறுத்துமிடங்கள், கடைகள், ஓட்டுநர், நடத்துனருக்கான ஓய்வு அறைகள், ஊனமுற்றோருக்காக சாய்தள மேடை, கழிவறைகள் போன்ற கட்டமைப்பு வசதிகளுடன் புதிதாக பேருந்து நிலையம் கட்டிமுடிக்கப்பட்டுள்ளது. இப்பேருந்து நிலையம் 26.2.2008 அன்று பொது மக்களின் பயன்பாட்டிற்கு கொண்டு வரப்பட்டுள்ளது. இதன் மூலம் ஆண்டுக்கு ரூ. 57.50 இலட்சம் நகராட்சிக்கு வருவாய் கிடைக்கும் என எதிர்பார்க்கப்படுகிறது.

(ஆ) நடைபெற்று வரும் பேருந்து நிலையப் பணிகள்

நெல்லிக்குப்பம், கொடைக்கானல், கோயம்புத்தூர் மாநகராட்சியில் மேட்டுப்பாளையம் சாலை, மணலி, அனகாபுத்தூர், உள்ளகரம்-புழுதிவாக்கம், பொள்ளாச்சி, பூவிருந்தவல்லி, வந்தவாசி, பழனி மற்றும் ஓசூர் ஆகிய நகர்ப்புர உள்ளாட்சி அமைப்புகளில் உள்ள பேருந்து நிலையங்களில் ரூ. 3414.79 இலட்சம் மதிப்பீட்டில் பணிகள் மேற்கொள்ளப்பட்டு வருகின்றன.

2. நவீன எரிவாயு தகன மேடை அமைத்தல்

2006-2007ஆம் ஆண்டில் முதல் கட்டமாக 33 நகராட்சிகள் மற்றும் 5 மாநகராட்சிகளில் நவீன எரிவாயு தகன மேடை அமைக்க அரசு அனுமதி வழங்கி, ரூ. 7.60 கோடி மானியம் விடுவித்துள்ளது. பணிகள் பல்வேறு கட்டங்களில் முன்னேற்ற நிலையில் உள்ளன. 2007-08ஆம் ஆண்டில் மேலும் கீழ்க்காணும் 14 நகராட்சிகளில் நவீன எரிவாயு தகன மேடை அமைக்கும் பணிகள் ரூ. 5.60 கோடி மதிப்பீட்டில் நடைபெற்று வருகின்றன.

1.	செங்கற்பட்டு	8.	கொமாரபாளையம்
2.	திருவொற்றியூர்	9.	ஓசூர்
3.	பல்லவபுரம்	10.	மேட்டுப்பாளையம்
4.	பண்ணாட்டி	11.	மன்னார்குடி
5.	மாதவரம்	12.	பட்டுக்கோட்டை
6.	ஆரணி	13.	போடிநாயக்கனூர்
7.	திண்டிவனம்	14.	புளியங்குடி

அனுமதிக்கப்பட்ட 52 பணிகளில், தூத்துக்குடி நகராட்சியிலும், ஈரோடு மாநகராட்சியிலும் பணிகள் முடிவற்று பயனுக்கு கொண்டு வரும் நிலையில் உள்ளன. கீழ்க்காணும் 15 நகர்ப்புர உள்ளாட்சி அமைப்புகளில் பணி முடிவடையும் நிலையில் உள்ளது.

வ.எண்.	உள்ளாட்சி அமைப்பின் பெயர்
1.	கடலூர்
2.	திருச்சிராப்பள்ளி
3.	திருநெல்வேலி
4.	கரூர்
5.	தேனி அல்லி நகரம்
6.	விருதுநகர்
7.	வேலூர்
8.	தருமபுரி
9.	திருவாரூர்
10.	கிருஷ்ணகிரி
11.	நாகப்பட்டினம்
12.	தஞ்சாவூர்
13.	சிவகங்கை
14.	திண்டுக்கல்
15.	திருவண்ணாமலை

ஏனைய மாநகராட்சி மற்றும் நகராட்சிகளில் இப்பணி 2008-09-ஆம் ஆண்டுக்குள் முடிக்கப்பட்டு பொதுமக்களின் பயன்பாட்டிற்குக் கொண்டு வரப்படும் என எதிர்பார்க்கப்படுகிறது.

பழனி நகராட்சியில் ஒரு திட்டம் பொதுமக்கள் மற்றும் தனியார் பங்களிப்புடன் சிறப்பான முறையில் செயல்படுத்தப்பட்டு வருகிறது. நவீன எரிவாயு தகன மேடைகளை பராமரிப்பதிலும், இவ்வசதியை பேணுவதிலும் அரசு சாரா நிறுவனங்கள், தனியார் சேவை நிறுவனங்கள் மற்றும் அறக்கட்டளைகள் ஆகியவற்றின் உதவியைப் பெற திட்டமிடப்பட்டுள்ளது.

3. நவீன இறைச்சிக்கூடங்கள்

பிராணிகளைப் பொது இடங்களில் உணவுக்காக வதை செய்வதைத் தவிர்க்கும் பொருட்டு, அனைத்து உள்ளாட்சி அமைப்புகளும் நவீன இறைச்சிக்கூடங்களை பராமரிக்கவேண்டும் என உச்ச நீதிமன்றம், 2000ஆம் ஆண்டில் ஆணை பிறப்பித்தது. உச்சநீதிமன்றத்தின் ஆணையினை நடைமுறைப்படுத்த முதல்கட்டமாக 32 நகராட்சிகள் மற்றும் 5 மாநகராட்சிகளில் 2006-07ஆம் ஆண்டில் நவீன இறைச்சிக்கூடங்களை அமைக்க அரசு அனுமதி வழங்கியதுடன் சம்பந்தப்பட்ட நகர்ப்புர உள்ளாட்சிகளுக்கு ரூ.3.70 கோடி மானியமும் வழங்கியது.

2007-2008ஆம் ஆண்டில் பகுதி-II திட்டத்தின் கீழ் ரூ.13 கோடி மதிப்பீட்டில் 65 நகர்ப்புர உள்ளாட்சிகளில் நவீன இறைச்சிக்கூடங்களை அமைக்க அரசு அனுமதி வழங்கியுள்ளது. இவற்றில் எடப்பாடி, தாராபுரம், உடுமலைப்பேட்டை, மயிலாடுதுறை, திருத்துறைப்பூண்டி, சீர்காழி, கூத்தாநல்லூர், காரைக்குடி, பரமக்குடி மற்றும் சிவகாசி ஆகிய நகராட்சிகளில் பணிகள் நிறைவடையும் நிலையில் உள்ளன. ஏனைய நகர்ப்புர உள்ளாட்சி அமைப்புகளில், பணிகள் 2008-09-ஆம் ஆண்டுக்குள் முடிக்கப்படும்.

4. பாதாளச் சாக்கடைத்திட்டம்

பாதாளச் சாக்கடைத் திட்டங்கள், மாநகர் மற்றும் நகரங்களில் வசிக்கும் பொது மக்களுக்கு சுத்தமான சுற்றுப்புற சூழ்நிலைக்கும், ஆரோக்கியமான வாழ்விற்கும் உதவக்கூடியதாகும்.

2006-07-ஆம் ஆண்டில் அனைத்து மாவட்ட தலைமையிடங்களில் அமைந்துள்ள நகராட்சிகளில் பாதாளச் சாக்கடைத் திட்டம் எடுத்துக்கொள்ளப்பட்டது. தேசிய நதிநீர் பாதுகாப்புத் திட்டத்தின் கீழ் திருநெல்வேலி, தஞ்சாவூர், மயிலாடுதுறை, கும்பகோணம், திருச்சிராப்பள்ளி, கரூர், இனாம்கரூர் மற்றும் மதுரை நகரங்களில் மேற்படி திட்டம் எடுத்துக்கொள்ளப்பட்டது. கும்பகோணம் மற்றும் மதுரை நகரங்களைத் தவிர இதர நகரங்களில் இத்திட்டப் பணிகள் முடிவடைந்து பயன்பாட்டிற்குக் கொண்டுவரப்பட்டுள்ளன.

தமிழ்நாடு நகர்ப்புர மேம்பாட்டுத் திட்டம் III - ன் கீழ் 24 மாவட்டத் தலைமையிடங்களில் அமைந்துள்ள நகராட்சிகளில் (நாகர்கோவில் மற்றும் அரியலூர் தவிர) இத்திட்டம் எடுத்துக் கொள்ளப்பட்டு பணிகள் பல்வேறு நிலைகளில் உள்ளன. நாகர்கோவில் மற்றும் அரியலூர் நகராட்சிகளில் இப்பணிகள் 2008-09-ஆம் ஆண்டில் எடுத்துக்கொள்ளப்படும். மாவட்ட தலைநகரங்களல்லாத திருப்பூர், இனாம்கரூர், ஆலந்தூர் மற்றும் வளசரவாக்கம் நகராட்சிகளில் இத்திட்டப்பணி முடிவடைந்துள்ளது.

மேலும் கோபிச்செட்டிப்பாளையம், தென்காசி, பரமக்குடி, சங்கரன்கோவில், இராசிபுரம், மேட்டூர், கொமாரபாளையம் மற்றும் சத்தியமங்கலம் நகராட்சிகளில் தமிழ்நாடு நகர்ப்புர மேம்பாட்டுத் திட்டம் III-ன் நிதி உதவியுடன் இத்திட்டத்தினை செயல்படுத்த நிர்வாக அனுமதி வழங்கப்பட்டுள்ளது.

இத்திட்டப் பணிகளுக்கான பணி முன்னுரிமைப் பட்டியல் தயாரிக்கப்பட்டுள்ளது. முன்னுரிமைப்பட்டியல் அடிப்படையில் படிப்படியாக இப்பணிகளை மேற்கொள்ள நடவடிக்கை எடுக்கப்பட்டு வருகிறது.

5. சாலைகள் மற்றும் மழைநீர் வடிகால் பணிகள்.

(அ) மண்சாலைகளை தார் மற்றும் சிமெண்ட் கான்கிரீட் சாலைகளாக மாற்றுதல்

நகர்ப்புர உள்ளாட்சி அமைப்புகளில் உள்ள அனைத்து மண் மற்றும் கருங்கல் சாலைகளையும் தார் மற்றும் சிமெண்ட் சாலைகளாக மாற்ற அரசு முடிவு செய்துள்ளது. இப்பணி படிப்படியாக முடிக்கப்படும். 2006-2007-ஆம் ஆண்டில் 87.52 கி.மீ. சாலைகள் ரூ.14.35 கோடி செலவில் தார் மற்றும் சிமெண்ட் சாலைகளாக மாற்றியமைக்கப்பட்டுள்ளன.

2007-2008-ஆம் ஆண்டில் 467.97 கி.மீ. சாலைகளுக்கான பணிகள், ரூ.65.67 கோடி மதிப்பீட்டில் பல்வேறு நிதி ஆதாரங்களைக் கொண்டு மேற்கொள்ளப்பட்டுள்ளன.

2007-2008ஆம் ஆண்டில் கீழ்க்காணும் இனங்களில் சாலைப் பணிகள் மேற்கொள்ளப்பட்டன.

- 2007-2008ஆம் ஆண்டில், 68 நகர்ப்புர உள்ளாட்சி அமைப்புகளில் 23.49 கி.மீ. சாலைகள் மூன்றாவது மாநில நிதிக் குழு மானியத்தில் இருப்பு, சமன்பாடு மற்றும் ஊக்கநிதியின் கீழ் வழங்கப்பட்ட ரூ. 19.14 கோடி மூலம் மேம்படுத்தப்பட்டுள்ளன. எடுத்துக் கொள்ளப்பட்ட 523 பணிகளில் 115 பணிகள் முடிவடைந்து உள்ளன. 267 பணிகள் நடைபெற்று வருகின்றன. 141 பணிகள் துவங்கப்படவுள்ளன.
- 2007-2008-ஆம் ஆண்டில் பகுதி-II திட்டத்தின்கீழ் மண் சாலைகளை தார் மற்றும் சிமெண்ட் சாலைகளாக மாற்றியமைக்க 60 நகர்ப்புர உள்ளாட்சி அமைப்புகளுக்கு ரூ.10 கோடி வழங்கப்பட்டு 75.063 கி.மீ. சாலைப் பணிகள் எடுத்துக்கொள்ளப்பட்டுள்ளன.
- செலவு செய்யப்படாத தேர்தல் நிதியிலிருந்து 2007-2008-ஆம் ஆண்டில் ரூ. 6.71 கோடி ஒதுக்கீடு செய்யப்பட்டு 46.310 கி.மீ. மண் சாலைகள் மாற்றியமைக்கப்பட்டுள்ளன.

மேலும் அங்கீகரிக்கப்படாத மனைப் பிரிவுகளை வரன்முறைப்படுத்துவதன் மூலம் பெறப்பட்ட தொகையிலிருந்து ஒதுக்கீடு செய்யப்பட்ட நிதியிலிருந்து மண் சாலைகளை தார் சாலைகளாக மாற்ற நகர்ப்புர உள்ளாட்சி அமைப்புகள் உத்தேசித்துள்ளன.

- கேளிக்கை வரி இழப்பீட்டு தொகையாக அரசு ரூ.10 கோடி ஒதுக்கீடு செய்துள்ளது. இத்தொகை நகர்ப்புர உள்ளாட்சி அமைப்புகளுக்கு பகிர்ந்தளிக்கப்படும்.
- பகுதி-II திட்டத்தின் கீழ் 2008-2009ஆம் ஆண்டில் 63.68 கி.மீ. மண் சாலைகளை ரூ.10 கோடி மதிப்பீட்டில் தார் மற்றும் சிமெண்ட் கான்கிரீட் சாலைகளாக மாற்ற உத்தேசிக்கப்பட்டுள்ளது.

(ஆ) மழையினால் பாதிக்கப்பட்ட சாலைகளை சரி செய்யும் பணிக்கு நிதியுதவி

2006-07-ஆம் ஆண்டு பகுதி-II திட்டத்தின் கீழ் மழையினால் பாதிக்கப்பட்ட சாலைகளை சீர்செய்வதற்கு ஒதுக்கீடு செய்யப்பட்ட ரூ.13.31 கோடியில் எடுத்துக்கொள்ளப்பட்ட 236 சாலைப்பணிகள் அனைத்தும் முடிவடைந்துள்ளன.

2007-08-ஆம் ஆண்டில் மழையினால் பழுதடைந்த சாலைகளை புதுப்பிக்க ரூ.14 கோடி வழங்கப்பட்டது. எடுத்துக்கொள்ளப்பட்ட 301 பணிகளில் ரூ.11.22 கோடி செலவில் 227 பணிகள் முடிக்கப்பட்டுவிட்டன. ஏனைய பணிகள் முன்னேற்ற நிலையில் உள்ளன. இவை 2008-09-ஆம் ஆண்டுக்குள் முடிக்கப்படும்.

மேலும் வடகிழக்கு பருவமழையினால் 2007-08ல் பாதிப்படைந்த சாலைகளை புதுப்பிக்க 13.3.2008ல் ரூ. 16.23 கோடி ஒதுக்கப்பட்டுள்ளது. இப்பணிகள் 2008-09-ஆம் ஆண்டில் முடிக்கப்படும்.

6. அலுவலக கட்டடங்கள்

நகர்ப்புர பகுதிகளில், நகராட்சிப் பணிகளின் முக்கிய செயல்பாட்டு மையங்களாக நகராட்சி அலுவலகங்கள் உள்ளன. பல நகராட்சிகள் நிதிப்பற்றாக்குறை காரணமாக போதிய இட வசதியில்லாமல் உள்ளன. இந்நிலையை மாற்ற அரசு முன்வந்துள்ளது. 2007-08 ஆம் ஆண்டில் நகராட்சிகளுக்கு புதிய அலுவலகக் கட்டடம் கட்டுவதற்காக 9 நகர்ப்புர உள்ளாட்சி அமைப்புகளுக்கு ரூ. 275 இலட்சம் மானியமாக வழங்கியுள்ளது. இப்பணிகள், எடுத்துக்கொள்ளப்பட்டு பல்வேறு நிலையில் உள்ளன. இப்பணிகள் 2008-09ல் முடிக்கப்படும்.

இம்முயற்சியின் காரணமாக ஏனைய நகராட்சிகளிடமிருந்தும் கோரிக்கைகள் வந்துள்ளன. எனவே அரசு 2008-09-ஆம் ஆண்டில் 11 நகராட்சிகளுக்கு அலுவலகக் கட்டடங்கள் கட்ட ரூ.3 கோடி நிதி ஒதுக்கீடு செய்துள்ளது.

7. மகப்பேறு மையங்கள்

சிறந்த சுகாதாரப் பாதுகாப்பை வழங்க 42 நகராட்சிகளிலுள்ள 45 மகப்பேறு மையங்கள் ரூ.253 இலட்சம் செலவில் 2007-2008-ஆம் ஆண்டில், கட்ட/மேம்படுத்த உத்தேசிக்கப்பட்டது. இப்பணிகள் முன்னேற்ற நிலையில் உள்ளன. இப்பணிகள் 2008-09-ல் முடிக்கப்படும்.

இத்திட்டத்தை தேவையின் அடிப்படையில் விரிவாக்க வேண்டியுள்ளதால் 2008-2009-ஆம் ஆண்டில் 20 நகராட்சிகளுக்கு ரூ.2 கோடி ஒதுக்கீடு செய்யப்பட்டுள்ளது.

8. நகர்ப்புர வறுமை ஒழிப்புத் திட்டங்கள்

அ) வறுமைக் கோட்டிற்குக்கீழ் வாழும் குடும்பங்களின் கணக்கெடுப்பு பட்டியல் சரிபார்த்தல்

2003-2004-ஆம் ஆண்டில் வறுமைக்கோட்டிற்கு கீழ் வாழும் குடும்பங்களின் கணக்கெடுப்பு மேற்கொள்ளப்பட்டது. இக்கணக்கெடுப்பு குறித்து குறைபாடுகள் அரசின் கவனத்திற்கு கொண்டு வரப்பட்டதைத் தொடர்ந்து, 2004-ஆம் ஆண்டின் வறுமைக் கோட்டிற்குக்கீழ் வாழும் குடும்பங்களின் மேற்படி கணக்கெடுப்பு பட்டியலில் சேர்த்தல் /

நீக்குதல் போன்ற சரிபார்க்கும் பணியை மேற்கொள்ள அரசு ஆணையிட்டது. இவ்வரசாணையின்படி மேற்படி பட்டியலை சரிபார்க்கும் பணி மேற்கொள்ளப்பட்டு முடிக்கப்பட்டுவிட்டது.

ஆ) பொன் விழா ஆண்டு நகர்ப்புர வேலைவாய்ப்புத் திட்டம் (SJSRY)

நகரம் மற்றும் பெருநகரங்களில் வறுமையை ஒழிப்பதற்குரிய நடவடிக்கைகளுக்கு அரசு முக்கியத்துவம் அளித்து வருகிறது. மேற்படி திட்டத்தை நிறைவேற்ற, 2006-2007ஆம் ஆண்டில் மத்திய அரசு ரூ. 18.91 கோடியும், மாநில அரசு ரூ.6.30 கோடியும் வழங்கின. 2007-2008ஆம் ஆண்டிற்கு, மத்திய அரசு, ரூ. 26.50 கோடியை ஒதுக்கீடு செய்து, முதல் தவணையாக ரூ. 13.25 கோடி தொகையை விடுவித்துள்ளது. இத்தொகை அனைத்து நகர்ப்புர உள்ளாட்சி அமைப்புகளுக்கும் பிரித்து வழங்கப்பட்டுள்ளது. 2006-2007ஆம் ஆண்டில் சுய வேலைவாய்ப்புத்திட்டத்தின் கீழ் 3565 மகளிருக்கு கூட்டு முயற்சிக்கு உதவியளிக்கப்பட்டது. மேலும், 3880 நகர்ப்புர ஏழைகளுக்கு திறன் மேம்பாட்டு பயிற்சிக்கென ஒரு பயிலுனருக்கு ரூ.2,000/- வீதம் செலவிடப்பட்டுள்ளது.

2007-08ஆம் ஆண்டில் 5000 சுயஉதவி குழு உறுப்பினர்களுக்கு கூட்டு முயற்சிக்காக உதவியளிக்கப்பட்டுள்ளது. மேலும், 10,000 நகர்ப்புர ஏழைகளுக்கு திறன் மேம்பாட்டு பயிற்சி அளிக்கப்பட்டது. 2008-2009ஆம் ஆண்டில் 2684 நகர்ப்புர பகுதிகளில் உள்ள சுய உதவி குழுக்களுக்கு பொன்விழா ஆண்டு நகர்ப்புர வேலைவாய்ப்புத் திட்டத்தின் கீழ் உதவி வழங்கப்படும்.

இ) நகர்ப்புர ஏழைகளுக்கான வீட்டு வசதி

நகர்ப்புர ஏழை மக்களுக்கான அடிப்படை வசதிகளை ஏற்படுத்தும் திட்டம் (BSUP) மற்றும் ஒருங்கிணைந்த வீட்டுவசதி மற்றும் குடிசைப்பகுதி மேம்பாட்டுத் திட்டம்(IHSDP) ஆகியவை மூலமாக நகர்ப்புர குடிசைப் பகுதிகள் மேம்படுத்தத் திட்டமிடப்பட்டுள்ளது.

1. நகர்ப்புர ஏழை மக்களுக்கான அடிப்படை வசதிகளை ஏற்படுத்தும் திட்டம் (BSUP)

கண்டறியப்பட்டுள்ள நகர்ப்புர பகுதிகளின் குடிசைப்பகுதி மக்களுக்கு போதுமான உறைவிடம் மற்றும் அடிப்படை கட்டமைப்பு வசதிகளை வழங்கி ஒரு ஆரோக்கியமான நகரச்சூழலை வழங்குகின்ற ஜவஹர்லால் நேரு தேசிய நகர்ப்புர புனரமைப்புத் திட்டத்தின் கீழான முழுமையான குடிசைப்பகுதி மேம்பாட்டுத்திட்டத்தின் ஒரு பகுதியாக இத்திட்டம் செயல்படுத்தப்படுகிறது.

நகர்ப்புர ஏழை மக்களுக்கான அடிப்படை வசதி திட்டத்தின் கீழ் மத்திய அரசு 2006-2007ஆம் ஆண்டிற்கு ரூ.75.69 கோடி நிதி ஒதுக்கீடு செய்து, 9 திட்டங்களை அனுமதித்துள்ளது. மேலும் மத்திய அரசு ரூ.82.99 கோடியும் மாநில அரசு தனது பங்கிற்கான தொகை ரூ.78.86 கோடியும் சேர்த்து மொத்தம் ரூ.161.85 கோடி, 9 நகர்ப்புர உள்ளாட்சி அமைப்புகளுக்கு விடுவிக்கப்பட்டு அனைத்துப் பணிகளும் முன்னேற்றத்தில் உள்ளன.

நகர்ப்புர ஏழைகளுக்கான அடிப்படை வசதிகள் வழங்குதல், ஜவஹர்லால் நேரு தேசிய நகர்ப்புர புனரமைப்புத் திட்டத்தின் ஒரு அங்கமாகும். மத்திய அரசு, 2006-07ம் ஆண்டில் 45,633 புதிய வீடுகள் கட்டுதல் மற்றும் 685 வீடுகளை மேம்படுத்துதல் உள்ளிட்ட 9 திட்டங்களை ரூ.830.26 கோடி செலவில் நிறைவேற்ற அனுமதி வழங்கியுள்ளது.

அனுமதிக்கப்பட்ட இத்திட்டங்களில், 35,260 புதிய கட்டுமானங்கள் மற்றும் 685 மேம்பாட்டு பணிகள் உள்ளடக்கிய 9 திட்டங்கள் திருவொற்றியூர், ஆலந்தூர், கத்திவாக்கம்,

அம்பத்தூர் மற்றும் மாதவரம் நகராட்சிகளிலும், மதுரை, கோயம்புத்தூர் மாநகராட்சிகளிலும் ரூ.412.20 கோடி செலவில் எடுத்துக் கொள்ளப்பட்டுள்ளன. பேரூராட்சிகளின் ஆணையரகம் மற்றும் தமிழ்நாடு குடிசை மாற்று வாரியம் வாயிலாகவும் இத்திட்டம் செயல்படுத்தப்படுகிறது.

2007-08ஆம் ஆண்டுக்கு ரூ.1303.85 கோடி செலவில் கீழ்க்காணும் ஐந்து திட்டங்களுக்கு மத்திய அரசால் அனுமதியளிக்கப்பட்டுள்ளது. கோயம்புத்தூர் மாநகராட்சி நீங்கலாக, நான்கு திட்டங்களுக்கு, ரூ.125.23 கோடி விடுவிக்கப்பட்டுள்ளது.

வ. எண்.	செயல்படுத்தும் நிறுவனம்	திட்டம்	திட்ட மதிப்பீடு (ரூ. கோடியில்)
1	தமிழ்நாடு குடிசைப் பகுதி மாற்று வாரியம்	2 திட்டங்கள்	814.85
2	சென்னை மாநகராட்சி	1 திட்டம்	127.44
3	நகராட்சி நிர்வாக ஆணையரகம்- 2 திட்டங்கள்	மதுரை மாநகராட்சி கட்டம்-III	176.75
		கோயம்புத்தூர் மாநகராட்சி கட்டம்-III	184.81
		மொத்தம்	361.56
		கூடுதல் மொத்தம்	1303.85

நகராட்சி நிர்வாக ஆணையரகம் இத்திட்டங்கள் தொடர்பான மாநில அமலாக்க முகமை என்பதன் அடிப்படையில் குடிசைப்பகுதிகள் தேர்வு முன்னுரிமை, மற்றும் பயனாளிகள் தேர்வு, குறித்த காலத்தில் பயனாளிகளுக்கு மானியத்தொகை வழங்கல், பணி ஆணைக்கான சட்ட ரீதியான படிவம் தயாரித்தல் ஆகியவற்றை உள்ளடக்கிய அறிவுரைகள்/வழிமுறைகளை மேற்கொள்ள செயலாக்க முகமைகளுக்கு அறிவுரை வழங்கியுள்ளது.

இவற்றுடன் தங்களுடைய பங்களிப்பை அளிக்க முடியாத பயனாளிகளுக்கு வங்கிகளிலும் இதர நிதி நிறுவனங்களிலும் கடன் வழங்க உள்ளாட்சி நிறுவனங்களால் ஏற்பாடு செய்யப்பட்டு வருகிறது. ஆரம்ப பிரச்சனைகளை சரிசெய்து திட்டங்களை முழுமையாகச் செயலாக்கத்திற்கு விரைவில் கொண்டு வர நடவடிக்கை எடுக்கப்பட்டுவருகிறது.

விழிப்புணர்வு பிரச்சாரம்

இத்திட்டத்தினை வெற்றிகரமாக செயல்படுத்த, உள்ளாட்சி அமைப்புகளில் இலக்குக்கு உட்பட்ட மக்களுக்கு விழிப்புணர்வு முகாம்கள், துண்டு பிரசுரங்கள் மூலம் விழிப்புணர்வு ஏற்படுத்தப்பட்டுள்ளது.

திட்டச் செயல்பாட்டை அதிக வெளிப்படைத் தன்மையானதாக ஆக்குவதற்கு, குறிப்பிட்ட கால இடைவெளியில் விழிப்புணர்வு நிகழ்ச்சிகள் நடத்தப்படுகின்றன. அரசால் வழங்கப்படுகிற பயன்கள் தகுதியுள்ள பயனாளிகளை சென்றடையவும், அவர்களை ஊக்குவிக்கும் பணிகள் தொடங்கப்பட்டுள்ளன.

பயனாளிகளுக்கான அடையாள அட்டை

ஒவ்வொரு பயனாளிக்கும் நகர்ப்புர உள்ளாட்சி அமைப்புகளின் மூலம் அடையாள அட்டைகளை வழங்க அறிவுறுத்தப்பட்டுள்ளது.

நகர்ப்புர ஏழை மக்களுக்கான அடிப்படை வசதிகளை ஏற்படுத்தும் திட்டம்-கட்டமைப்பு

கத்திவாக்கம் மற்றும் திருவொற்றியூர் நகராட்சிகளில் கட்டமைப்பு திட்டத்தின்கீழ் குடிசைப் பகுதிகளுக்கு சாலைகள் அமைத்தல், வடிகால் மற்றும் தெருவிளக்குகள் அமைத்தல் ஆகிய பணிகள் முன்னேற்றத்தில் உள்ளன.

ஏனைய நகராட்சிகள் மற்றும் மாநகராட்சிகளில், வீட்டுவசதிக்கு முன்னுரிமை வழங்கப்பட்டு பணிகள் முன்னேற்றத்தில் உள்ளன.

வேலை நிலை

வீடுகள் கட்டும் பணி பல்வேறு கட்டங்களாக எடுத்துக்கொள்ளப்படுகின்றன. பயனாளிகளுக்கு நில உரிமை வழங்குவது தொடர்பாக மாவட்ட நிர்வாகம் மூலம் தக்க நடவடிக்கைகள் மேற்கொள்ளப்பட்டு புதிய வீடுகள் கட்ட பணி ஆணை வழங்கப்பட்டு வருகின்றது. நிலம் தேவைப்படும் அலகுகளின் பிரச்சனைகள் தீர்க்கப்பட்டு வருகின்றன.

2. ஒருங்கிணைந்த வீட்டுவசதி மற்றும் குடிசைப்பகுதி மேம்பாட்டு திட்டம் (IHSDP)

தேசிய குடிசைப் பகுதி மேம்பாட்டு திட்டம் மற்றும் வால்மீகி அம்பேத்கர் ஆவாஸ் யோஜனா ஆகிய திட்டங்களை இணைத்து ஒருங்கிணைந்த வீட்டுவசதி மற்றும் குடிசை மேம்பாட்டு திட்டம் என்ற புதிய திட்டத்தினை மத்திய அரசு தோற்றுவித்துள்ளது. நகர்ப்புரங்களில் உள்ள குடிசைப் பகுதியில் உள்ள ஏழை மக்கள் பயனடைய இத்திட்டம் உதவிபுரிகிறது. நகர்ப்புரங்களில் உள்ள குடிசைப் பகுதியில் வாழும் மக்களின் வாழ்க்கைத் தரத்தை மேம்படுத்துவதே அரசின் நோக்கமாகும்.

இத்திட்டத்தின் கீழ், வீட்டு வசதி மேம்பாடு, குடிநீர், சாலைகள், சமுதாயக் கழிப்பிடங்கள், தெருவிளக்குகள் மற்றும் பாதாளச் சாக்கடைத் திட்ட வசதி/மழைநீர்வடிகால் ஆகிய வசதிகள் குடிசைவாழ் மக்களுக்கு செயல்படுத்தப்படுகின்றன. 2007-2008ஆம் ஆண்டில், மத்திய அரசு 5 திட்டங்களுக்கு ரூ.32.06 கோடி ஒதுக்கீடு செய்து, அதில் ரூ.18.40 கோடி நிதியினை விடுவித்துள்ளது.

2006-2007 ஆம் ஆண்டிற்கு மத்திய அரசு 10125 புதிய வீடுகள் கட்டுதல் 483 வீடுகளை மேம்படுத்துதல் ஆகியவற்றை உள்ளடக்கிய 15 திட்ட செயற்குறிப்புகளுக்கு ரூ. 121.45 கோடி உத்தேச மதிப்பீட்டில் ஒப்புதல் வழங்கியுள்ளது.

2007-2008ஆம் ஆண்டிற்கு 4995 புதிய வீடுகள் கட்டவும் மற்றும் 1637 வீடுகளை மேம்படுத்தவும் 7 திட்ட செயற்குறிப்புகளுக்கு மத்திய அரசு ரூ.77.92 கோடி உத்தேச மதிப்பீட்டில் ஒப்புதல் வழங்கியுள்ளது.

9. ஜவஹர்லால் நேரு தேசிய நகர்ப்புர புனரமைப்புத் திட்டம் (JNNURM)

ஜவஹர்லால் நேரு தேசிய நகர்ப்புர புனரமைப்புத் திட்டம் 3.12.2005 அன்று மத்திய அரசால் துவக்கப்பட்டது. இத்திட்டத்தில் பின்வரும் உட்கூறுகள் உள்ளன.

(அ) நகர்ப்புர கட்டமைப்பு மற்றும் ஆளுகை துணைத் திட்டம் (பெருநகர திட்டத்திற்கு மாற்றாக)

(ஆ) நகர்ப்புர ஏழை மக்களுக்கான அடிப்படை வசதிகள் ஏற்படுத்தும் திட்டம்

(அ) செயலாக்க திட்ட நகரங்கள்

தமிழ்நாட்டில் 10 இலட்சம் மக்கட் தொகைக்கும் மேற்பட்ட நகரங்களான சென்னை மதுரை மற்றும் கோயம்புத்தூர் மாநகராட்சிகள் திட்ட செயலாக்க நகரங்களாக (Mission Cities) தேர்வு செய்யப்பட்டுள்ளன. இத்திட்டத்தின்கீழ், கீழ்க்காணும் பணிகள் செயலாக்கத்திற்கு எடுக்கப்பட்டுள்ளன.

மதுரை மாநகராட்சி

இத்திட்டத்தின் கட்டமைப்பு மற்றும் ஆளுகை துணைத் திட்டத்தின் கீழ் நான்கு திட்டங்களுக்கு ரூ.614.756 கோடி மதிப்பீட்டில் அனுமதி வழங்கப்பட்டு செயலாக்கத்தின் பல்வேறு நிலைகளில் உள்ளன.

கோயம்புத்தூர் மாநகராட்சி

கோயம்புத்தூர் மாநகராட்சிக்கு ரூ.587.38 கோடி மதிப்பீட்டில் குடிநீர் விநியோகம், பாதாள சாக்கடைத் திட்டம், திடக்கழிவு மேலாண்மை உள்ளடக்கிய 3 திட்டப் பணிகளுக்கு ஒப்புதல் வழங்கப்பட்டு பல்வேறு செயலாக்க நிலையில் உள்ளன.

சென்னை பெருநகருக்கு அருகில் உள்ள நகர்ப்புர தொகுப்பு பகுதி (Urban Agglomeration Area)

i) தாம்பரம் குடிநீர் விநியோகம்

மத்திய ஒப்புதல் வழங்கல் மற்றும் கண்காணிப்பு குழு (CSMC) 8.1.2007 அன்று ரூ.32.61 கோடி மதிப்பிலான இத்திட்டத்திற்கு ஒப்புதல் அளித்துள்ளது. ஒப்பந்தப்புள்ளி முடிவுசெய்யப்பட்டு பணிகள் ஆரம்பிக்கப்பட்டுள்ளன. கிணறு ஆழப்படுத்தும் பணி முன்னேற்ற நிலையில் உள்ளது. இத்திட்டம் 2008-09ல் முடிவடையும். இப்பணி தமிழ்நாடு குடிநீர் வடிகால் வாரியத்தால் செயல்படுத்தப்பட்டு வருகிறது.

ii) மதுரவாயல் குடிநீர் விநியோகம்

மத்திய ஒப்புதல் வழங்கல் மற்றும் கண்காணிப்புக்குழு (CSMC) 20.7.2007ல், ரூ.23.30 கோடி மதிப்பிலான இத்திட்டத்திற்கு ஒப்புதல் வழங்கியுள்ளது. இத்திட்டம் சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்தின் மூலம் செயல்படுத்தப்பட்டு வருகிறது.

iii) ஆவடி குடிநீர் மேம்பாட்டு திட்டம் மற்றும் பாதாளச் சாக்கடைத் திட்டம்

மத்திய ஒப்புதல் வழங்கல் மற்றும் கண்காணிப்புக்குழு (CSMC) 26.7.2007ல், ரூ.103.84 கோடி மதிப்பிலான இத்திட்டத்திற்கு அனுமதி வழங்கியுள்ளது. இத்திட்டம் சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்தின் மூலம் செயல்படுத்தப்பட்டு வருகிறது. மத்திய ஒப்புதல் வழங்கல் மற்றும் கண்காணிப்பு குழு (CSMC), தனது 29.2.08ஆம் நாளிட்ட கூட்டத்தில், இவ்வள்ளாட்சிக்கான பாதாளச் சாக்கடைத் திட்டத்திற்கு ரூ.158.08 கோடி திட்ட மதிப்பீட்டிற்கு ஒப்புதல் வழங்கியுள்ளது.

iv) உள்ளகரம்-புழுதிவாக்கம் குடிநீர் மேம்பாட்டுத் திட்டம்

மத்திய ஒப்புதல் வழங்கல் மற்றும் கண்காணிப்பு குழு (CSMC) 23.11.2007 அன்று ரூ.24.24 கோடி மதிப்பீட்டில் இத்திட்டத்திற்கு ஒப்புதல் அளித்துள்ளது. இப்பணி, சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் மூலமாக செயல்படுத்தப்பட உள்ளது.

மதுரை பெருநகருக்கு அருகிலுள்ள நகர்ப்புர தொகுப்பு பகுதி திருப்பரங்குன்றம் மற்றும் ஆனையூர் குடிநீர் விநியோகம்

மத்திய ஒப்புதல் வழங்கல் மற்றும் கண்காணிப்பு குழு (CSMC), திருப்பரங்குன்றம் குடிநீர் மேம்பாட்டுத் திட்டத்திற்கு ரூ.969 இலட்சமும், ஆனையூருக்கு ரூ.788 இலட்சமும் ஒப்புதல் அளித்துள்ளது. மேற்காணும் இரு திட்டங்களும் தமிழ்நாடு குடிநீர் வடிகால் வாரியம் மூலம் செயல்படுத்தப்பட்டு வருகின்றன.

சீர்திருத்தங்கள்

ஐவஹர்லால் நேரு தேசிய நகர்ப்புர புனரமைப்புத் திட்டத்தின் கீழ் மத்திய அரசுடன், தமிழ்நாடு அரசு மற்றும் நகர்ப்புர உள்ளாட்சி அமைப்புகள் சில சீர்திருத்தங்களை நடைமுறைப்படுத்த ஒப்புதல் செய்து கொண்டுள்ளன. நகராட்சி அளவில் நடைமுறைப்படுத்த ஒப்புக் கொள்ளப்பட்ட மின்னணு ஆளுகை, இரட்டை பதிவு நவீன கணக்கு முறையை கொண்டுவருதல், நகர்ப்புர உள்ளாட்சி அமைப்புகள் குறைந்தபட்சம் 85 விழுக்காடு கட்டடங்களுக்கு சொத்து வரி விதித்தல் மற்றும் குறைந்தபட்சம் 90 விழுக்காடு சொத்து வரி வசூல் செய்தல் ஆகிய இனங்களில் ஏற்கனவே இலக்குகள் எட்டப்பட்டுள்ளன. 2012ஆம் ஆண்டில், தண்ணீர் மற்றும் திடக் கழிவு மேலாண்மைக்காகும் செலவினங்களை 100 விழுக்காடு வசூல் செய்ய உறுதியளிக்கப்பட்டுள்ளது. நகர்ப்புர ஏழை மக்களுக்கு வசதிகளைச் செய்து தர நகராட்சிகளில் நிதி ஒதுக்கீடு செய்யப்படுகின்றது. நகர்ப்புர ஏழை மக்களுக்கு அடிப்படை வசதிகள் 2012-ஆம் ஆண்டுக்குள் செய்து கொடுப்பதற்கான உத்தரவாதம் ஏற்படுத்தப்படும். கழிவு நீர் சுத்திகரிப்பு நிலையம், நீரேற்று நிலையம், தெரு விளக்குகள் ஆகியவற்றை பராமரித்தல், திடக்கழிவு மேலாண்மை வாகனங்களை வாடகைக்கு எடுத்தல் ஆகிய பணிகள் பொது-தனியார் பங்கேற்பு மூலம் செயல்படுத்துவது ஊக்குவிக்கப்பட்டுள்ளது.

அரசின் கட்டாய சீர்திருத்தங்கள்

ஐவஹர்லால் நேரு தேசிய நகர்ப்புர புனரமைப்புத் திட்டத்தின் கீழ் அரசு கீழ்க்காணும் சீர்திருத்தங்களை செய்ய உறுதி பூண்டுள்ளது,

1. தமிழ்நாடு சட்டம் 20/1999ன் வாயிலாக நில உச்சவரம்புச் சட்டம் நீக்கப்பட்டது.
2. வாடகை கட்டுப்பாட்டு சட்டத்தின் கீழ் 52 சொத்துக்கள் மட்டும் தற்போது உள்ளன. வாடகை கட்டுப்பாட்டு சட்டத்தை நீக்கம் செய்வதற்கு தமிழ்நாடு அரசு நடவடிக்கை எடுத்து வருகிறது.
3. முத்திரைத்தாள் கட்டணம் 13% லிருந்து 8% ஆக குறைக்கப்பட்டுள்ளது.
4. இந்திய அரசமைப்பு 74-வது திருத்தச்சட்டத்தின்படி, நகர்ப்புர உள்ளாட்சிகளுக்கு வரையறுக்கப்பட்டுள்ள 18 செயல்பாடுகளில் ஏற்கனவே 17 செயல்பாடுகள் (கீயணைப்புத் துறை தவிர) மாற்றம் செய்யப்பட்டுள்ளன.

5. மாநில மூன்றாவது நிதி ஆணையத்தின் பரிந்துரைகள் மற்றும் அவற்றின்மீது எடுக்கப்பட்ட நடவடிக்கை விவரங்கள் ஏற்கனவே சட்டப்பேரவையில் வைக்கப்பட்டது மற்றும் மாவட்ட ஊராட்சிகளுக்கான தேர்தல் ஏப்ரல் 2007ல் நடைபெற்றது.
6. சமுதாய அமைப்புகள் பங்கேற்பிற்கான சட்டம் மற்றும் பொது மக்களுக்கு வெளிப்படையாக தகவல்கள் தெரிவிக்க உதவும் சட்டவரைவுகள் தயாரிக்கப்பட்டு வருகிறது. பொதுமக்களுக்கு தேவையான விவரங்கள் அளிப்பது குறித்து நகராட்சி ஆணையர்களுக்கு உரிய நிர்வாக அறிவுரைகள் நகராட்சி நிர்வாக ஆணையரால் வழங்கப்பட்டுள்ளன.

10. சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT)

இத்திட்டத்தின் நோக்கம், திட்டமிட்ட முறையில் மாநகரம் மற்றும் நகரங்களில், கட்டமைப்பு வசதிகளை மேம்படுத்துதல் ஆகும்.

இத்திட்டத்தின் முக்கிய நோக்கங்கள்

- ❖ மாநகரம் மற்றும் நகரங்களில், கட்டமைப்பு வசதிகளை மேம்படுத்துதல், நீண்டகாலம் நிலைத்திருக்கக்கூடிய பொதுச் சொத்துக்களை உருவாக்குதல் மற்றும் தரமான சேவைகளை வழங்குதல்
- ❖ கட்டமைப்பு மேம்பாட்டுப் பணிகளில் பொதுமக்கள் மற்றும் தனியார் பங்களிப்பினை அதிகப்படுத்துதல் மற்றும்
- ❖ மாநகரம் மற்றும் நகரங்களில் திட்டமிட்ட, ஒருங்கிணைந்த மேம்பாட்டினை உருவாக்குதல்.

இத்திட்டத்தின் கீழ் ஈரோடு மாநகராட்சியின் பேருந்து நிலையத்தில் சிமெண்ட் கான்கிரீட் தளம் அமைக்கும் பணியும், 13 நகராட்சிகளில் சாலை/வடிகால் மேம்பாட்டுப் பணிகளும் ரூ.6537.60 இலட்சம் மதிப்பீட்டில் செயலாக்கத்திற்கு எடுத்துக் கொள்ளப்படும்.

குடிநீர் திட்டப்பணிகள்

இத்திட்டத்தின் பகுதி-1ன் கீழ் ரூ. 8168.32 இலட்சம் மதிப்பீட்டில் 10 நகராட்சிகளில் குடிநீர்த் திட்டப் பணிகள் எடுத்துக்கொள்ளப்பட்டு, தமிழ்நாடு குடிநீர் வடிகால் வாரியம் மூலம் செயல்படுத்தப்படுகின்றன.

இத்திட்டத்தின் பகுதி-2-ன்கீழ் குடிநீர் மேம்பாட்டுத் திட்டம் மறைமலைநகர் நகராட்சியில் ரூ.254 இலட்சத்திலும், விழுப்புரம் நகராட்சியில் ரூ.955 இலட்சத்திலும் தமிழ்நாடு குடிநீர் வடிகால் வாரியத்தின் மூலம் மேற்கொள்ளப்படுகிறது.

குடிநீர் மேம்பாட்டுத் திட்டம் ரூ. 1632.54 இலட்சம் மதிப்பீட்டில் கரூர், தேவக்கோட்டை, தஞ்சாவூர் நகராட்சிகளில் மற்றும் ஈரோடு மாநகராட்சியிலும், அந்தந்த நகராட்சி/மாநகராட்சி மூலமே பணி மேற்கொள்ளப்பட்டு வருகிறது. தேவக்கோட்டை நகராட்சியில் பணி முன்னேற்றத்தில் உள்ளது. கரூர் நகராட்சியில் ஒப்பந்தப்புள்ளி முடிவு செய்யப்படும், தஞ்சாவூர் மற்றும் ஈரோடு ஆகியவற்றில் மறு ஒப்பந்தப்புள்ளி கோரப்படும் நடவடிக்கையில் உள்ளன.

இத்திட்டத்தின் பகுதி-3ன் கீழ், இராமநாதபுரம், பரமக்குடி, கீழ்க்கரை, இராமேஸ்வரம் மற்றும் சிவகங்கை நகராட்சிகளில் ரூ.19,266.20 இலட்சம் மதிப்பீட்டில் குடிநீர்த் திட்டம் தமிழ்நாடு குடிநீர் வடிகால் வாரியத்தால் நிறைவேற்றப்பட்டு வருகிறது.

நாமக்கல் நகராட்சி

2005-06ஆம் ஆண்டில் இந்தியாவிலேயே முதன்முறையாக ஒருங்கிணைந்த திடக்கழிவு மேலாண்மைத் திட்டத்திற்காக நாமக்கல் நகராட்சி தரக் கட்டுப்பாட்டு நிறுவன சான்றிதழ்-14001 (ISO) பெற்றுள்ளது. ரூ.358.25 இலட்ச மதிப்பீட்டிற்கு ஒருங்கிணைந்த திடக்கழிவு மேலாண்மைத் திட்டத்தினைச் செயல்படுத்திட விரிவான திட்ட அறிக்கைக்கு அனுமதி வழங்கப்பட்டுள்ளது. ஆரம்ப நிலை குப்பைகளை சேகரிப்பதற்கான வாகனங்கள் வாங்குதல், உரக்கிடங்கு அமைத்தல், அறிவியல் முறையில் மக்காத குப்பைகளை மூடி நிலத்தினை மேம்படுத்துதல் ஆகியன இத்திட்டத்தின் முக்கிய கூறுகளாகும். தனியார் பங்களிப்பின் மூலம் உரக்கிடங்கு அமைத்தல் மற்றும் அறிவியல் முறையில் மக்காத குப்பைகளை மூடி நிலத்தினை மேம்படுத்துதல் போன்ற பணிகள் செய்யப்படுகின்றன. இது தொடர்பான சலுகை ஒப்பந்தம் 10.3.2008 ல் கையொப்பம் இடப்பட்டுள்ளது.

11. பொது சுகாதாரம்

1. திடக்கழிவு மேலாண்மை

உள்ளாட்சி அமைப்புகளில் திடக்கழிவு மேலாண்மை என்பது அடிப்படை பணிகளில் ஒன்றாகும். உச்சநீதிமன்ற ஆணைகளின்படி வனம் மற்றும் சுற்றுச்சூழல் அமைச்சகத்தால் உருவாக்கப்பட்ட 2000-ஆம் ஆண்டு திடக்கழிவு மேலாண்மை மற்றும் கையாளுதல் விதிகள் நகர்ப்புர உள்ளாட்சி அமைப்புகளில் கட்டாயமாக நடைமுறைப்படுத்தப்பட வேண்டும். இவ்விதிகளின் அடிப்படையில் உரக்கிடங்கு அமைப்பதற்கான நிலம் வாங்குவது குறித்து அரசு தக்க அறிவுரைகள் வழங்கியுள்ளது.

இதன்படி 80 நகராட்சிகள் மற்றும் 7 மாநகராட்சிகளில் 2025 ஆம் ஆண்டு எதிர்பார்க்கப்படும் மக்கட் தொகைக்கேற்ப போதிய நிலம் உள்ளது. மேலும் 48 நகராட்சிகளில் தற்போது உள்ள நிலத்துடன் கூடுதலாக நிலம் வாங்க துரித நடவடிக்கை மேற்கொள்ளப்பட்டு வருகிறது. நிலம் இல்லாத 22 மூன்றாம் நிலை நகராட்சிகளில் நிலத் தேர்வுப் பணிகள் நடைபெற்று வருகிறது.

திடக்கழிவு மேலாண்மைக்காக கீழ்க்காணுமாறு மானியம் வழங்கப்பட்டுள்ளது.

1. பகுதி 2 திட்டத்தின் கீழ் 69 நகராட்சிகளுக்கு 2000-2001 முதல் 2006-07 வரையிலான கால கட்டத்தில் ரூ.4.75 கோடி வழங்கப்பட்டுள்ளது.
2. 2006-07ஆம் ஆண்டில் 12 மூன்றாம் நிலை நகராட்சிகளுக்கு உரக்கிடங்கு அமைக்க நிலம் வாங்க ரூ.1.73 கோடி அரசால் நிதி ஒதுக்கீடு செய்யப்பட்டுள்ளது.
3. மேலும் சென்னையைச் சுற்றியுள்ள 16 நகராட்சிகளுக்கு 2003-04ஆம் ஆண்டிற்கு ரூ.6 கோடியும், 2004-05-ஆம் ஆண்டிற்கு ரூ.7 கோடியும், 2005-06 ஆம் ஆண்டிற்கு ரூ.8 கோடியும், 2006-07- ஆம் ஆண்டிற்கு ரூ.8 கோடியும் ஆகமொத்தம் இதுவரை ரூ.29 கோடி, திடக்கழிவு மேலாண்மை திட்டப் பணிகளுக்கு அரசால் நிதி ஒதுக்கீடு செய்யப்பட்டுள்ளது.
4. 12-வது நிதிக்குழு மானியத்திலிருந்து திடக்கழிவு மேலாண்மைத் திட்டத்தின் கீழ் கட்டமைப்பு மேம்பாட்டு பணிகளுக்காக அனைத்து நகர்ப்புர உள்ளாட்சி அமைப்புகளுக்கும், 2006-07ஆம் ஆண்டில் ரூ.41.15 கோடி நிதி அரசால்

விடுவிக்கப்பட்டுள்ளது. இதே அளவுத் தொகை 2008-2009ஆம் ஆண்டிலும் விடுவிக்கப்படும்.

தற்போதைய நிலை

- அனைத்து நகராட்சி மற்றும் மாநகராட்சிகளில் ஒரு நாளைக்கு 11000 மெட்ரிக் டன் குப்பை உருவாகின்றது. இக்குப்பையை மக்கும் மற்றும் மக்காத குப்பை என தனித்தனியே பிரித்து விஞ்ஞான முறையில் மக்கும் குப்பையில் இருந்து உரம் தயாரிக்க மேற்கொள்ளப்பட்டு அறிவுரைகள் வழங்கப்பட்டு வருகிறது. இதன்படி திருப்பூர், ஈரோடு, தாராபுரம் ஆகிய நகரங்களில் உரம் தயாரிக்கப்பட்டு விவசாயிகளுக்கு விநியோகம் செய்யப்பட்டு வருகிறது. திடக்கழிவு மேலாண்மையில் 100 சதவீதம் உற்பத்தியாகும் இடத்திலேயே கழிவுகளை பிரித்தல், திடக்கழிவுகளை விஞ்ஞான முறையில் கழிவுசெய்து குப்பையில்லா நகரமாக மாற்றுதல் ஆகியன இத்திட்டத்தின் முதன்மைக் குறிக்கோள்கள் ஆகும்.
- அனைத்து உள்ளாட்சி அமைப்புகளிலும் திடக்கழிவு மேலாண்மைத் திட்டத்தினை செயல்படுத்தும் பொருட்டு செயல்பாட்டுத் திட்டம் ரூ.237.42 கோடியில் தயார் செய்யப்பட்டு அவை மேலாண்மை செயல் திட்டத்தில் உள்ளவாறு நகராட்சிகளால் நிறைவேற்றப்பட்டு வருகின்றன.

12. 69 நகராட்சிகளில் இடுகாடுகளில் வசதிகளை மேம்படுத்துதல்

69 நகராட்சிகளில் இடுகாடுகளை மேம்படுத்தும் பணிகள், அரசு மானியமாக விடுவித்துள்ள ரூ.3.14 கோடி, 50 சதவீதம் நிதியுதவியுடன், ரூ. 6.28 கோடி மதிப்பீட்டில் பணிகள் நடைபெற்று வருகின்றன.

13. சுற்றுலா வளர்ச்சித் திட்டங்கள்

நகர்ப்புர உள்ளாட்சிகளில் மத்திய மற்றும் மாநில அரசுகளின் நிதியுதவியுடன் சுற்றுலா வளர்ச்சிப் பணிகள் செயல்படுத்தப்படுகின்றன. இப்பணிகளில் பேருந்து நிலையம் மற்றும் பேருந்து நிறுத்தங்களின் மேம்பாடு, ஆலயங்களை சுற்றியுள்ள சாலைகளை மேம்படுத்துதல், நீர் நிலைகளை அழகுறச் செய்தல், பொது சுகாதாரக் கழிப்பிடங்கள் அமைத்தல், பூங்காக்கள், வண்ண விளக்குகள் மற்றும் திறந்த புல்வெளிகள் அமைத்து அழகுறச் செய்தல் ஆகியன அடங்கும்.

மத்திய அரசின் நிதியுதவியுடன் இரு மாநகராட்சிகள் மற்றும் 13 நகராட்சிகளில் ரூ.25.14 கோடி மதிப்பீட்டில் 175 பணிகள் எடுக்கப்பட்டு அவற்றில் 94 பணிகள் முடிக்கப்பட்டுவிட்டன. ஏனைய 81 பணிகள் நடைபெற்று வருகின்றன. தமிழக அரசின் நிதியுதவியுடன் நகராட்சிகளில் ரூ.4.80 கோடி மதிப்பீட்டில் 59 பணிகள் எடுக்கப்பட்டு அவற்றில் 51 பணிகள் முடிக்கப்பட்டுவிட்டன. ஏனைய 8 பணிகள் நடைபெற்று வருகின்றன.

14. தமிழ்நாடு நகர்ப்புர மேம்பாட்டுத் திட்டம் - III

உலக வங்கியின் நிதி உதவியுடன் ஐந்து ஆண்டுகளில் செயல்படுத்தப்படும் தமிழ்நாடு நகர்ப்புர மேம்பாட்டுத் திட்டம்-III இதற்கு முன்னதாக இருந்த திட்டத்தின் தொடர்ச்சியாக 19.10.2005 அன்று தொடங்கி வைக்கப்பட்டது.

தமிழ்நாடு நகர்ப்புர மேம்பாட்டுத் திட்டம்-III-ன் உட்கூறுகளுக்கான நிதி ஒதுக்கீடு பின்வருமாறு :

உட்கூறு	தொகை		உலக வங்கி நிதி	
	அமெரிக்க \$ மில்லியன்	மொத்தத்தில் %	அமெரிக்க \$ மில்லியன்	%
(i) நிறுவன வளர்ச்சிக் கூறு	25.00	5.76%	5.00	5%
(ii) தமிழ்நாடு நகர்ப்புர வளர்ச்சி நிதியம் (TNUDF) மூலமாக உள்ளாட்சி முதலீடுகள்	407.50	93.89%	283.50	94.50%
(iii) நுழைவுக் கட்டணம்	1.50	0.35%	1.50	0.50%
மொத்த திட்ட மதிப்பு	434.00	100%	300.00	100%

தமிழ்நாடு நகர்ப்புர கட்டமைப்பு நிதி சேவைகள் நிறுவனத்தால் செயல்படுத்தப்படும் மானிய நிதி I மற்றும் II

மானிய நிதி-I : மானிய நிதி-I ன் கீழ் செயல்படுத்தப்படும் திட்டங்களுக்கான வழிமுறைகள் அரசால் வெளியிடப்பட்டுள்ளது. மானிய நிதி-I, நகர்ப்புர உள்ளாட்சி அமைப்புகளில் நிறைவேற்றப்படும் கீழ்க்காணும் பணிகளுக்கு பயன்படுத்தப்படும்.

- நகர்ப்புரத்தில் வாழும் குறைந்த வருமானம் பெறும் மக்களுக்கு நேரடி பயன் அளிக்கும் வகையில் குடிநீர் விநியோகம், துப்புரவு, மழைநீர் வடிகால், தெருவிளக்கு, கழிவு நீர் அமைப்பு போன்ற திட்டங்களுக்கு இந்த நிதியிலிருந்து உதவி வழங்கப்படவேண்டும்
- தமிழ்நாடு நகர்ப்புர மேம்பாட்டுத் திட்டம் III-ன் கீழ் செயல்படுத்தப்படும் துணைத் திட்டங்களில் ஏற்படும் நிதிப்பற்றாக்குறையை நிறைவு செய்தல்
- தமிழ்நாடு நகர்ப்புர மேம்பாட்டு நிதியின் கீழ் செயல்படுத்தப்பட உள்ள துணைத் திட்டங்களில் நகர்ப்புர ஏழை மக்களை மாற்றுக்குடியமர்த்தல் மற்றும் மறுவாழ்வுக்கான செலவிற்கான தொகையினை ஈடுசெய்தல்

மானிய நிதி II : மானிய நிதி II ன் கீழ் செயல்படுத்தப்படும் திட்டங்களுக்கான நெறிமுறைகள் அரசால் தனியே பிறப்பிக்கப்பட்டுள்ளன. இந்நிதியினை உள்ளாட்சி அமைப்புகளில் நிறைவேற்றப்படும் கீழ்க்காணும் பணிகளுக்கு பயன்படுத்தலாம்.

மானிய நிதி IIன் கீழ், உள்ளாட்சி அமைப்புகள் மற்றும் சட்டப்படி அமைக்கப்பட்ட அமைப்புகள் ஆகியவற்றின் புதிய திட்டங்களுக்கும் பொது-தனியார் பங்கேற்பு (PPP) “கட்டி, செயல்படுத்தி ஒப்படைத்தல்” (BOT) போன்ற செலவுத் தொகையினை குறைக்கும் திட்டங்கள் மற்றும் தொழில்நுட்பங்கள் அல்லது வேறு பல காரணங்களுக்காகவும் தமிழ்நாடு நகர்ப்புர கட்டமைப்பு மேம்பாட்டு நிதியத்தின் கணிப்பின்படி உலக அளவிலான கண்டுபிடிப்புகள் மற்றும் நகர்ப்புர உள்ளாட்சி அமைப்புகளின் நீடித்த தேவைகள் ஆகியவற்றிற்கும் பயன்படுத்தலாம்.

திட்ட ஒப்புதல் குழுக்கள்

தமிழ்நாடு நகர்ப்புர மேம்பாட்டுத்திட்டம்-III ன் கீழ் திட்டப்பணிகளை நிறைவேற்ற ரூபாய் ஒரு கோடிக்கு உட்பட்ட மதிப்பிலான திட்டங்களுக்கு ஒப்புதல் அளிக்க ஒரு துணைக்குழுவும், ரூபாய் ஒரு கோடிக்கு மேல் உள்ள திட்டங்களுக்கு ஒப்புதல் அளிக்க மாநில அளவிலான திட்ட ஒப்புதல் அளிக்கும் குழுவும் அரசால் ஏற்படுத்தப்பட்டுள்ளன.

தமிழ்நாடு நகர்ப்புர மேம்பாட்டுத் திட்டம் III ன் கீழ் நகராட்சிப் பணியாளர்களின் செயல் திறனை மேம்படுத்துதல்

நகராட்சிப் பணியாளர்கள் மற்றும் தேர்ந்தெடுக்கப்பட்ட நகர்ப்புர உள்ளாட்சி அமைப்புகளின் பிரதிநிதிகளின் செயல்திறனை தொடர் பயிற்சி மூலமாக மேம்படுத்துதல் இந்த உட்கூறின் நோக்கமாகும். இந்த உட்கூறின் கீழ் 2005-2006ஆம் ஆண்டிற்கான பயிற்சி திட்டங்களுக்கு அரசால் ரூ.412.35 இலட்சம் ஒப்புதல் அளிக்கப்பட்டுள்ளது. அரசு 2006-07ஆம் ஆண்டிற்கான பயிற்சித் திட்டத்தைச் செயல்படுத்த ரூ.537.30 இலட்சம் வழங்கியுள்ளது. மேற்கண்டவாறு ஒப்புதல் அளிக்கப்பட்ட பல்வேறு பயிற்சிகள்/கருத்தரங்கங்கள்/பயிற்சிப்பட்டறைகள், தேசிய மற்றும் சர்வதேச அளவில் நேரடியாக சென்று பார்வையிடல், சான்று வகுப்புகள் நடத்துதல் போன்றவை நகராட்சி நிர்வாக ஆணையரகத்தால் மேற்கொள்ளப்பட்டு வருகின்றன. இதுவரை சுமார் 11,000 தேர்ந்தெடுக்கப்பட்ட பிரதிநிதிகள் / அலுவலர்கள் ஆகியோர் பல்வேறு பயிற்சித் திட்டங்களில் பங்கேற்று பயனடைந்துள்ளனர்.

உள்ளாட்சி அமைப்புகளில் மின்-ஆளுகை அமலாக்கம்

தமிழ்நாடு நகர்ப்புர மேம்பாட்டுத் திட்டம்-III-ன், தகவல் மற்றும் தொலை தொடர்பு உட்கூறானது, தொடங்கப்பட்டுள்ள மின்-ஆளுகை திட்டத்தினை நிறைவு செய்ய தேவையான கணினி சம்பந்தமான சாதனங்கள் மற்றும் சேவைகளை கொள்முதல் செய்தலை உள்ளடக்கியதாகும். நகர்ப்புர உள்ளாட்சி அமைப்புகளில் மின்ஆளுகை நிர்வாக நடவடிக்கைகள் விரைவில் நிறைவு செய்வதை உறுதிப்படுத்திட நகராட்சி நிர்வாக ஆணையரகம் தொடர் நடவடிக்கைகளை அறிமுகப்படுத்தியுள்ளது. இந்த வகையில் எடுக்கப்பட்ட நடவடிக்கைகளில் சில பின்வருமாறு:

- மின் ஆளுகை தொடர்பான 18 மென்பொருள் ஆணைத்தொகுப்புகளை(modules) அமலாக்கத்திற்கு கொணர்ந்து வலைதளத்தில் கொணர நகர்ப்புர உள்ளாட்சிகளில் தேவையான நடவடிக்கைகள் எடுக்கப்பட்டு வருகின்றன. 157 நகர்ப்புர உள்ளாட்சி அமைப்புகள் ஒவ்வொன்றிற்கும் தனித்தனியான இணையதளம் ஏற்படுத்தப்பட்டுள்ளது.
- ஒப்பந்தப் புள்ளி நடவடிக்கைகள் மற்றும் மின்ஆளுகை நடவடிக்கைகளை வலைதளத்தின் மூலம் கண்காணிக்க தனியான வலை மென்பொருள் தயாரிக்கப்பட்டு பயன்பாட்டிலுள்ளது.

உள்ளாட்சி அமைப்புகளில் கடன் கண்காணிக்க தனிப்பிரிவு (Debt Monitoring Cell)

ஒவ்வொரு நகர்ப்புர உள்ளாட்சியின் நிதிநிலை தொடர்பான விவரம் சேகரித்தல், எதிர்கால நிதித்தேவை குறித்த யதார்த்தமான அறிக்கைகள் தயாரித்தல் மற்றும் நிதி தொடர்பான தகவல்களை பகிர்ந்து கொள்வதன் மூலம் சந்தையில் நிதித்திரட்ட உதவுதல் ஆகிய குறிக்கோள்களுடன் நகராட்சி நிர்வாக ஆணையரகத்தில் ஒரு கடன் கண்காணிப்பு பிரிவு (Debt Monitoring Cell) ஏற்படுத்தப்பட்டுள்ளது.

நகர்ப்புர உள்ளாட்சிகளின் நிதி மேலாண்மை தொடர்பான பொருட்களில் நகராட்சி நிர்வாக ஆணையருக்கு நிபுணத்துவ ஆலோசகராக இந்த கடன் கண்காணிப்பு பிரிவு

செயலாற்றும். கடன் கண்காணிப்பு பிரிவின் சேவைகள் கீழ்க்கண்டவற்றை உள்ளடக்கியதாகும்.

- நகர்ப்புர உள்ளாட்சி வாரியாக நகராட்சிகளின் நிதி நிலை தொடர்பான விவரங்களை தொகுத்து பராமரித்தல் (2001-2002 முதல் நடப்பாண்டு வரை)
- கடன் திருத்தியமைத்தலின் மூலம் நகர்ப்புர உள்ளாட்சிகளின் கடன் சுமையினை குறைக்க ஆலோசனை வழங்கல்.
- நகர்ப்புர உள்ளாட்சி அமைப்புகளில் உள்ள கணக்கினை கடன் வழங்கிய நிறுவனத்தின் கணக்குடன் சரிபார்க்க வழிகாட்டுதல்.
- நிதிநிலை அறிக்கை சம்பந்தமாக கணக்குகளை திறனாய்வு செய்தல்
- அரசு மற்றும் மாநில நிதி குழு போன்றவற்றிற்கும் தேவையான விபரங்களை வழங்குதல் மற்றும் திறனாய்வு செய்தல்.
- உள்ளாட்சி அமைப்புகளின் நிதி / கடன் சம்பந்தமாக ஒரு குறியீடு தயார் செய்து வரவு/செலவு குறித்தும் நகராட்சி நிர்வாக ஆணையருக்கு நகர்ப்புர உள்ளாட்சி அமைப்புகள் புதிதாக எடுத்துக்கொள்ளும் மூலதன செலவினத் திட்டங்கள் / நகர்ப்புர உள்ளாட்சிகள் பெறும் கடன்களுக்கு ஒப்புதல் வழங்குவது குறித்தும் அறிவுரை வழங்கல்
- கடன் தகுதி மதிப்பீடு செய்யும் முகமைகள் மற்றும் நிதி நிறுவனங்களுக்கு விவரங்களை அளித்தலில் வினை ஊக்கியாக செயல்படுதல்
- ஆண்டு கணக்கை முடிக்கவும் குறித்த காலத்தில் உள்ளாட்சி நிதித் தணிக்கைக்கு கணக்குகளை சமர்ப்பிக்கவும் நகர்ப்புர உள்ளாட்சிகளுக்கு வழிகாட்டு நெறிமுறைகள் அளித்தல்
- கடன் மேலாண்மையைக் கையாள நகராட்சி நிர்வாக ஆணையரகத்தில் ஒரு அமைப்பு முறை மற்றும் செயல்திறன் உருவாக்குதல்.

திட்ட தயாரிப்பு நிதி (Project Preparation Fund)

தமிழ்நாடு நகர்ப்புர மேம்பாட்டுத் திட்டம் III-க்கு நிர்வாக ஒப்புதல் அளிக்கும் பொழுது, நகர்ப்புர உள்ளாட்சி அமைப்புகளில் கட்டமைப்பு திட்டங்களை மேற்பார்வையிட தனியாக கலந்தறிதற்குரியவரை நியமனம் செய்து, திட்டங்களுக்கான வடிவமைப்பு / கண்காணிப்பு அறிக்கையினை தயார் செய்யும் பொருட்டு திட்ட காலத்திற்கு ரூ.30 கோடியினை நகராட்சி நிர்வாக ஆணையருக்கு அரசு ஒதுக்கீடு செய்து ஆணையிட்டுள்ளது. இதன்படி இந்த நிதியினை செலவிடுவதற்கான வழிகாட்டுதல் நெறிமுறைகள் வெளியிடப்பட்டுள்ளன.

இந்நிதியின் நோக்கம் கீழ்க்காணும் பணிகளுக்கான தொழில்நுட்ப செலவிற்கு நிதியுதவியளிப்பதாகும் :

- (அ) திட்டங்களுக்கான முதல்கட்ட மற்றும் விரிவான அறிக்கை மற்றும் அதன் தொழில்நுட்ப வடிவமைப்பு, கொள்முதல் செய்வது போன்றவற்றுக்கு அறிக்கை தயார் செய்தல்
- (ஆ) நகராட்சிகளில் செயல்படுத்தும் திட்டங்களுக்கு விரிவான வடிவமைப்பு, கொள்முதல், மேற்பார்வை மற்றும் நகராட்சித் திட்டங்களை நிர்வகித்தல்.
- (இ) நகர்ப்புர உள்ளாட்சிகளில் திட்ட செயலாக்கத்தின் அமைப்பு முறையை மேம்படுத்துதல் (CAD- கணினி மூலம் வடிவமைப்பு போன்று)

நகர்ப்புர பகுதிகளில் செயலாக்கத்திற்கு எடுத்துக் கொள்ளப்படும் கட்டமைப்புக்கான (மின்சாரம் மற்றும் தகவல் தொழில்நுட்பம் தவிர) திட்டங்களுக்கு, நகர்ப்புர உள்ளாட்சி அமைப்புகளுக்குச் சொந்தமான திட்டச்சொத்துக்களுக்கு அறிக்கை

தயார் செய்யவும், திட்ட மதிப்பீடு குறித்து ஆராய இந்த நிதி உபயோகிக்கப்படலாம். இது போன்ற அடிப்படை வசதிகளான குடிநீர், சுகாதாரம், திடக்கழிவு மேலாண்மை, சாலைகள், பேருந்து நிலையம், சந்தை, குடிசைப்பகுதி மேம்பாடு போன்ற திட்டப் பணிகள் இதில் அடங்கும்.

மொத்தம் 199 திட்டங்களுக்கு துணைக் குழு இதுவரை ஒப்புதல் வழங்கியுள்ளது.

ஐந்து நகர்ப்புர உள்ளாட்சிகளில் நிலவியல் தகவல் முறையினை (GIS) செயலாக்க கலந்தறிதற்குரியவர் நியமித்தல்

நகர்ப்புர உள்ளாட்சி அமைப்புகளில் மின்-ஆளுகை செயலாக்கத்தின் ஒரு பகுதியாக, கோயம்புத்தூர், மதுரை, திருச்சிராப்பள்ளி மாநகராட்சிகளிலும், இராஜபாளையம் மற்றும் கோபிசெட்டிபாளையம் நகராட்சிகளிலும், நிலவியல் தகவல் முறையினை (GIS) சோதனை முறையில் செயல்படுத்த நடவடிக்கை எடுக்கப்பட்டுள்ளது. இத்திட்டத்தின் மூலம் சொத்துக்களின் வரைபடம், பயன்பாட்டு வரைபடம் போன்றவற்றை நகராட்சி தகவல் முறையுடன் (MIS) இணைப்பதன் மூலம் மேலே சொன்ன நகர்ப்புர உள்ளாட்சிகளின் சொத்துவரி மற்றும் இதர வரிகள் வசூல் முன்னேற்றம், கட்டமைப்பு, திட்டம் தீட்டுதல் போன்றவற்றுக்கும் இந்த முறையை பயன்படுத்தி மேம்படுத்த வாய்ப்புள்ளது.

கோயம்புத்தூர், மதுரை மற்றும் திருச்சிராப்பள்ளி மாநகராட்சிகளிலும், இராஜபாளையம் மற்றும் கோபிசெட்டிபாளையம் நகராட்சிகளிலும் தகவல் சேகரிப்பு மற்றும் சேகரித்த தகவல்களை கணினிமயமாக்குதல், மென்பொருள் தயாரிக்க உலகவங்கி வழிகாட்டுதலின்படி ஒரு கலந்தறிதற்குரிய நிறுவனம், நகராட்சி நிர்வாக ஆணையரகத்தால் நியமிக்கப்பட்டுள்ளது. இந்நிறுவனம் தனது பணியினை தொடங்கியுள்ளது.

நகர்ப்புர முதலீட்டு கூறு (Urban Investment Component)

தமிழ்நாடு நகர்ப்புர மேம்பாட்டுத் திட்டம்-IIIன் கீழ், கீழ்க்காணும் பணிகளுக்கு நிதியுதவி வழங்கப்படுகிறது.

1. சாலைகள்
2. குடிநீர் விநியோகம்
3. பாதாளச் சாக்கடைத் திட்டம்
4. திடக்கழிவு மேலாண்மைத் திட்டம்

2006-2007 மற்றும் 2007-2008ஆம் ஆண்டிற்கு மாநில அளவிலான திட்ட ஒப்புதல் வழங்கும் குழு, 5 நகராட்சிகளில் ரூ.20.74 கோடி மதிப்பீட்டில் பேருந்து நிலைய பணிகளுக்கும், 8 நகர்ப்புர உள்ளாட்சி அமைப்புகளில் ரூ.276.14 கோடி மதிப்பீட்டில் குடிநீர் விநியோகத் திட்டப் பணிகளுக்கும், 35 நகர்ப்புர உள்ளாட்சி அமைப்புகளில் ரூ.1053.85 கோடி மதிப்பீட்டில் பாதாள சாக்கடைத் திட்டப் பணிகளுக்கும் மற்றும் ரூ.31.50 கோடி மதிப்பீட்டில் சேலம் மாநகராட்சியில் வெள்ளத்தடுப்பு திட்டத்திற்கும் ஒப்புதல் அளித்துள்ளது.

15. சுனாமி சீரமைப்புப் பணிகள்

ஆசிய வளர்ச்சி வங்கி நிதி உதவி பெறும் சுனாமி அவசர உதவித் திட்டம் (TEAP)

திட்ட செயலாக்க உயர்நிலைக் குழுவின் பரிந்துரையின் அடிப்படையில் சுனாமியால் பாதிக்கப்பட்ட நகராட்சிகளில் பல்வேறு கட்டமைப்பு அபிவிருத்தி மூலதனப் பணிகளான குடிநீர்விநியோக சீரமைப்பு, சுகாதாரம், பள்ளிக் கட்டடங்களின் மறுகட்டுமானம் உள்ளிட்ட கட்டமைப்பு மேம்பாடு, மதிய உணவு மையங்கள், பல்நோக்கு சமுதாயக் கட்டடங்கள், சுனாமியால் சேதமுற்ற சாலைகள் மற்றும் கட்டடங்களின் மறுசீரமைப்புப் பணிகளை

மேற்கொள்ள மொத்தம்
செய்யப்பட்டுள்ளது.

ரூ. 3660.87 இலட்சம் தொகை அரசால் ஒதுக்கீடு

இத்தொகையிலிருந்து சுனாமியால் பாதிக்கப்பட்ட நாகப்பட்டினம், கடலூர், வேதாரண்யம், திருவொற்றியூர், கத்திவாக்கம் மற்றும் குளச்சல் நகராட்சிகளில் ரூ.3921.60 இலட்சம் மதிப்பீட்டில் 45 பணித் தொகுப்புகள் மேற்கொள்ளப்பட்டு, தற்போது 34 பணித் தொகுப்புகள் முடிக்கப்பட்டுள்ளன. மற்றவை 2008-09-ஆம் ஆண்டில் முடிக்கப்படும்.

சுனாமி வாழ்வாதாரப் பணிகள்

சுனாமியால் பாதிக்கப்பட்ட நகர்ப்புர உள்ளாட்சிகளுக்கு சமுதாய அமைப்பு, பொருளாதார வளர்ச்சி மற்றும் திறன் உருவாக்குதல் ஆகிய கீழ்க்காணும் 3 முக்கிய கூறுகளின் கீழ் மொத்தம் ரூ.1563.41 இலட்சம் தொகை அரசால் வழங்கப்பட்டுள்ளது.

- சுனாமியால் பாதிக்கப்பட்ட ஏழை மக்கள் மற்றும் குறைந்த வருவாய் குடும்பங்களின் வாழ்க்கை நிலையினை சீர் செய்தல்
- சுனாமியால் நேரடியாகவும், மறைமுகமாகவும் பாதிக்கப்பட்ட சுய உதவி குழுக்கள் மற்றும் அவை போன்ற பிறக்குழுக்களைக் கண்டறிதல்
- திறன் உருவாக்குதலுக்கான ஒத்துழைப்பு, பயிற்சி, புதிய சுய உதவி குழுக்களை உருவாக்குதல், நிர்வாகம் மற்றும் ஆளுகை பயிற்சி, திறன்மேம்பாடு, குழு ஆயுள் மற்றும் சொத்து காப்பீடு மூலம் இடர்ப்பாட்டினைத் தவிர்த்தல்

உலக வங்கி உதவி பெறும் சுனாமி அவசர மறுசீரமைப்புத் திட்டம்(ETRP)

சுனாமி பேரலைகளால் பாதிக்கப்பட்ட நகராட்சிகளில் சாலைகள், வடிகால்கள், தெருவிளக்குகள், கட்டடங்கள் மற்றும் குடிநீர் விநியோகம் போன்ற அடிப்படை வசதிகளுக்காக உலக வங்கியின் நிதி உதவியின்கீழ் சுனாமி அவசர மறு சீரமைப்புத் திட்டத்தின் கீழ் அரசு ரூ.1425.08 இலட்சம் ஒதுக்கீடு செய்துள்ளது. இந்த ஒதுக்கீட்டுத் தொகையிலிருந்து சுனாமியால் பாதிக்கப்பட்ட நகராட்சிகளால் ரூ.1350.35 இலட்சம் மதிப்பீட்டில் 30 பணித் தொகுப்புகள் எடுத்துக் கொள்ளப்பட்டு, 8 பணிகள் முடிக்கப்பட்டுள்ளன. மீதமுள்ள 22 பணிகள் நடைபெற்று வருகின்றன.

16. பகுதி-2 திட்டங்கள்

நகர்ப்புரங்களின் வளர்ச்சியினை கருத்திற் கொண்டு அரசு, மாநகராட்சி மற்றும் நகராட்சிகளுக்கு 2007-08-ஆம் ஆண்டிற்கு ரூ.27.72 கோடி மானியமாக ஒதுக்கீடு செய்துள்ளது. மேற்குறிப்பிட்டுள்ள மானியத் தொகை நகர்ப்புர உள்ளாட்சி அமைப்புகளுக்கு விடுவிக்கப்பட்டு பல்வேறு நிலைகளில் பணிகள் முன்னேற்றத்திலுள்ளன.

2008-09 ஆம் ஆண்டிற்கு பகுதி-2 திட்டத்தின் கீழ் பின்வரும் திட்டப்பணிகளுக்கு ரூ.20.33 கோடி நிதி ஒதுக்கீடு செய்யப்பட்டுள்ளது.

III. வரி மற்றும் நிதி மேலாண்மை

1. நகர்ப்புர உள்ளாட்சி நிறுவனங்களின் வருவாய் இனங்கள்

நகர்ப்புர உள்ளாட்சி நிறுவனங்களுக்கு கீழ்க்கண்ட இனங்கள் மூலம் வருவாய் கிடைக்கிறது.

1. சொத்துவரி
2. தொழில்வரி
3. வாடகை மற்றும் கட்டணங்கள்
4. முத்திரை தீர்வை மீது கூடுதல் வரி (Surcharge)
5. கேளிக்கை வரி
6. அரசு அளிக்கும் நிதிப்பகிர்வு மானியம்
7. அரசின் இதர மானியங்கள்.

2. வரி விதிப்பு

நகர்ப்புர உள்ளாட்சி அமைப்புகளில் சொத்து வரிச் சீராய்வு

நகர்ப்புர உள்ளாட்சி அமைப்புகளின் வருவாயில் சொத்துவரி விதிப்பு மூலம் கிடைக்கும் வருவாய் முக்கியமானதாகும். நகர்ப்புர கட்டமைப்பினை உருவாக்குதல் மற்றும் பராமரிப்பு செலவினம் அதிகரித்து வருவதால் நகர்ப்புர உள்ளாட்சி அமைப்புகள் தங்கள் வருவாயை அதிகரிக்க நடவடிக்கை மேற்கொள்வது அவசியமாகிறது. அத்தகைய நடவடிக்கைகளில் சொத்துவரி பொது சீராய்வும் ஒன்றாகும். சொத்துவரி சீராய்வு ஐந்து ஆண்டுகளுக்கு ஒருமுறை மேற்கொள்ளப்படவேண்டும். கடந்த 1.10.98-ல் கடைசியாக சொத்துவரி சீராய்வு செய்யப்பட்டது. அதன்பின் 1.10.2003-ல் நடைபெற வேண்டிய சொத்துவரி சீராய்வு நடைபெறவில்லை. தற்போது 1.4.2008 முதல் சொத்துவரி பொதுச் சீராய்வினை மேற்கொள்ள நகர்ப்புர உள்ளாட்சி அமைப்புகள் கேட்டுக் கொள்ளப்பட்டுள்ளன. தற்போதைய சீராய்வில் சொத்துவரிக்கான சுய மதிப்பீட்டுமுறை அறிமுகப்படுத்தப்பட்டுள்ளது. சீராய்வின்போது உயர்த்தி விதிக்கப்படும் சொத்துவரி குடியிருப்புக் கட்டடங்களுக்கு தற்போது உள்ள சொத்து வரியில் 25 சதவீதத்திற்கு மிகாமலும், தொழிற்சாலைக் கட்டடங்களுக்கு 100 சதவீதத்திற்கு மிகாமலும் வணிகக் கட்டடங்களுக்கு 150 சதவீதத்திற்கு மிகாமலும் இருக்க வேண்டும். வரி விதிப்புதாரர்களுக்கு நகர்ப்புர உள்ளாட்சி அமைப்புகளால் வழங்கப்படும் சுயமதிப்பீட்டு படிவத்தில் பெறப்பட்ட கட்டடப் பரப்பளவு, கட்டடத்தின் பயன்பாடு, கட்டடத்தின் வயது மற்றும் கட்டடத் தன்மை ஆகியவற்றின் அடிப்படையில் சொத்துவரி விதிக்கப்படுவதால், சொத்துவரிச் சீராய்வு ஒளிவு மறைவற்றதாக இருக்கும்.

3. கடன் நிவாரணம்

அனைத்து நகர்ப்புர உள்ளாட்சி நிறுவனங்களில் உள்ள சொத்துக்களை பராமரிக்கவும், புதியதாக சொத்துக்களை உருவாக்கவும் அரசு முக்கியத்துவம் அளித்து பல்வேறு முயற்சிகளை மேற்கொண்டுள்ளது. அரசு, உள்ளாட்சி நிறுவனங்களுக்கு வழங்கும் நிதிப்பகிர்வில் பெரும்பகுதி தொகையை காலம் கடந்த கடன் மற்றும் இதர தொகைகளுக்காக பிடித்தம் செய்து வந்ததை விரிவாக ஆராய்ந்தது. உள்ளாட்சி நிறுவனங்கள் அரசுக்கு திருப்பி செலுத்தும் கடன் மற்றும் வட்டி தொகைகள் மிக அதிகமாக இருந்ததை கருணையுடன் பரிசீலித்தது.

அரசுக்கு செலுத்த வேண்டிய காலம் கடந்த கடன் மற்றும் வட்டித் தொகைகள் செலுத்தாமல் நிலுவையில் இருந்ததால், உள்ளாட்சி நிறுவனங்களில் வளர்ச்சிப் பணிகளை நிறைவேற்றுவதில் குந்தகம் ஏற்பட்டதால், 31.3.2007-ம் தேதிய நிலவரப்படி காலம் கடந்த அசல் கடன் தொகை ரூ.429.84 கோடி மற்றும் காலம் கடந்த வட்டித் தொகை ரூ.357.58 கோடி ஆக மொத்தம் ரூ.787.42 கோடியை அரசுக்கு செலுத்துவதிலிருந்து தள்ளுபடி செய்து அரசு ஆணை 9.11.2007ல் ஆணை பிறப்பித்துள்ளது. அரசின் இந்த

நடவடிக்கையினால் உள்ளாட்சி நிறுவனங்களில் கடன் மற்றும் சொத்துக்களின் விகிதாச்சாரம் பெருமளவில் மாறியிருப்பதோடு, கட்டமைப்பு மற்றும் வளர்ச்சிப் பணிகளை மேற்கொள்ள புதிய கடன் பெறவும் ஏதுவாக அமைந்துள்ளது.

4. நகர்ப்புர உள்ளாட்சி நிறுவனங்களுக்கு சொந்தமான கடைகள்/கட்டடங்கள் குத்தகைக்கு விடுவதில் உள்ள நடைமுறைகளை எளிதாக்குதல்

நகர்ப்புர உள்ளாட்சி அமைப்புகள் வளர்ச்சிப்பணிகளை நிறைவேற்ற ஏதுவாக அவற்றின் நிதிநிலையை மேம்படுத்த அரசு தீவிர நடவடிக்கை மேற்கொண்டுள்ளது. இதில், நகர்ப்புர உள்ளாட்சி நிறுவனங்கள் கடைகள், சொந்த நிலங்கள் மற்றும் கட்டடங்களிலிருந்து வசூலிக்கப்படும் குத்தகை தொகை ஒரு முக்கியமான வரியில்லா வருவாயாக உள்ளது. இந்த முக்கியமான இனத்தின் குத்தகை நடைமுறைகளை எளிதாக்கி 3.7.2007-ல் அரசு ஆணை வெளியிட்டுள்ளது.

- நகராட்சிகளின் சொத்துக்களை முதலில் குத்தகைக்கு விடும் போது பொது ஏலம் மூலம் விட வேண்டும்.
- இந்தக் கடைகளின் / கட்டடங்களின் குத்தகை முதலில் 3 வருடங்களுக்கு விடப்பட்டு மூன்றாண்டு முடிவில் தானாக புதுப்பிக்கப்படும். இந்த புதுப்பித்தல் 9 வருடங்கள் வரை இருக்கும். ஒவ்வொரு மூன்று வருடங்களுக்கும் குத்தகை தொகை 15 சதவிகிதம் உயர்த்தி வசூலிக்கப்படும் (இது ஏற்கனவே உள்ள குத்தகைதாரர்களுக்கும் பொருந்தும்)
- ஒவ்வொரு மூன்று ஆண்டுகளுக்கும் குத்தகையினைப் புதுப்பிக்க குத்தகைதாரர்கள் ஒரு குறிப்பிட்ட தொகையினைக் கட்டணமாகச் செலுத்த வேண்டும்.
- ஒன்பது ஆண்டுகளுக்குப் பின்னர், குத்தகை தொகை மறுமதிப்பீடு செய்யப்பட வேண்டும்
- குத்தகையை மேலும் 9 ஆண்டுகளுக்கு நீட்டிக்கும்போது ஏற்கனவே இருந்த குத்தகைதாரரே புதிதாக நிர்ணயிக்கப்படும் சந்தை வாடகையினைச் செலுத்த ஒப்புக்கொள்ளுவாரேயானால் அவருக்கு முன்னுரிமையளிக்கப்பட வேண்டும். இல்லையெனில் அச்சொத்து பொது ஏலத்தின் மூலம் குத்தகைக்கு விடப்பட வேண்டும்.
- சட்டப்படியல்லாமல் குடியிருப்போருக்கு பெயர் மாற்றம் செய்ய அவர்கள் விண்ணப்பித்தால் ஒருமுறை மட்டுமே அளிக்கப்படும் சலுகையாக, 12 மாத குத்தகைத் தொகை வைப்புத் தொகையாகவும், அதுதவிர 12 மாத குத்தகை தொகை குறைந்தபட்ச பெயர் மாற்றக் கட்டணமாகவும் பெற்றுக் கொண்டு, விண்ணப்பதாரர் பெயருக்கு குத்தகையை உரிமை மாற்றம் செய்யலாம்.

5. மாநில நிதிக்குழு மானியங்கள் பகிர்வு

முன்பு மாநில நிதி ஆணைய பகிர்வு மாநில அரசின் சொந்த வருவாயில் 8 சதவிகிதமாக இருந்தது. இத்தொகையினை 2007-08 முதல் 8 சதவிகிதத்திலிருந்து 9 சதவிகிதமாக உயர்த்தி அரசு 25.5.2007-ல் ஆணை பிறப்பித்துள்ளது. இதன் மூலம் ரூ.178.72 கோடி உள்ளாட்சிகளுக்கு அதிகமாக வழங்கப்பட்டது. (மாநில நிதிப்பகிர்வுத் தொகை ரூ.638.03 கோடியிலிருந்து ரூ.816.75 கோடியாக உயர்ந்துள்ளது), மாநில நிதிப்பகிர்வு மானியம் உயர்த்தியதின் மூலம் உள்ளாட்சி நிறுவனங்களின் நிதி நிலைமை கணிசமாக மேம்பாடு அடைந்துள்ளது.

6. பன்னிராண்டாவது மத்திய நிதிக்குழு மானியம்

மத்திய அரசு பன்னிராண்டாவது நிதிக்குழு மானியமாக, ரூ.572 கோடி தமிழ்நாடு நகர்ப்புர உள்ளாட்சி அமைப்புகளுக்கு 2005-06 முதல் 2009-10 வரை ஒதுக்கீடு செய்துள்ளது.

மேற்படி மானியத் தொகை பின்வருமாறு பயன்படுத்தப்பட்டுவருகிறது.

- i) 50% திடக்கழிவு மேலாண்மைத் திட்டம் பொதுமக்கள் தனியார் பங்கீட்டுடன் செயல்படுத்துதல்.
- ii) 25% சாலைகள் மற்றும் மழைநீர் வடிகால் பராமரித்தல்.
- iii) 25% அடிப்படை விவரக் குறிப்பு உருவாக்குதல், மின் கட்டணம் செலுத்துதல் போன்ற சில்லரை பணிகளுக்காக.

அதன்படி மாநில அரசு ஒவ்வொரு ஆண்டும் ரூ.82.30 கோடி சென்னை மாநகராட்சி உள்ளிட்ட 158 நகர்ப்புர உள்ளாட்சி அமைப்புகளுக்கு இரு தவணைகளாக 2005-ஆம் ஆண்டிலிருந்து வழங்கி வருகிறது. நடப்பாண்டிற்கும் ரூ.82.30 கோடி அனைத்து நகர்ப்புர உள்ளாட்சி அமைப்புகளுக்கும் வழங்கப்படும்.

IV. சிறப்பு முயற்சிகள்

1. தொடக்கக் கல்வி நிதி

நகர்ப்புர உள்ளாட்சி அமைப்புகள், தொடக்கக் கல்வி வரியினை வசூலித்து வருகின்றன. 1206 பள்ளிகள் நகர்ப்புர உள்ளாட்சி அமைப்புகளின் பராமரிப்பில் உள்ளன.

2008-2009ஆம் ஆண்டில் நகர்ப்புர உள்ளாட்சி அமைப்புகளிடம் உள்ள தொடக்கக் கல்வி நிதியை பள்ளிகளின் கட்டமைப்பு வசதிகளை மேம்படுத்துவதற்காக செலவிட உத்தேசிக்கப்பட்டுள்ளது.

2. தெரு நாய்களுக்கான கருத்தடை அறுவை சிகிச்சைத் திட்டம்

தெரு நாய்களை, சட்ட விரோதமாக, மனிதாபிமானம் இல்லாமல் கொல்லுவதைத் தவிர்க்கும்பொருட்டு, உலக சுகாதார நிறுவனம் தெரு நாய்களுக்கான கருத்தடை அறுவை சிகிச்சைத் திட்டத்தை பரிந்துரை செய்துள்ளது. 1960ஆம் ஆண்டு பிராணிகள் வதைத் தடுப்புச் சட்டத்தின் பிரிவு 38(1)ன்கீழ், 2001 ஆம் ஆண்டு பிராணிகள் (நாய்கள்) கருத்தடை அறுவை விதிகளை மத்திய அரசு வெளியிட்டுள்ளது. தெரு நாய்கள் மற்றும் வீட்டு நாய்களின் எண்ணிக்கையைக் கண்டறிய மாநகராட்சி மற்றும் நகராட்சிகளில் கணக்கெடுப்பு நடத்தப்பட்டது.

இக்கணக்கெடுப்பு அடிப்படையில், இத்திட்டத்தை செயல்படுத்த 5 மாநகராட்சிகள் மற்றும் 50 நகராட்சிகள் தேர்வு செய்யப்பட்டன. மாநகராட்சிகள் மற்றும் நகராட்சிகள் இத்திட்டத்தை செயல்படுத்த ரூ.5,28,27,150/- செலவு செய்து கொள்ளவும், இந்திய பிராணிகள் நலச் சங்கத்திடமிருந்து பின்னர் செலவுத் தொகையைத் திரும்பப் பெற்றுக்கொள்ளவும் அரசு 18.1.2007ல் ஆணை பிறப்பித்துள்ளது.

இத்திட்டத்தை மிகப் பெரிய அளவில் செயல்படுத்தியுள்ள ஒரே மாநிலம் தமிழ்நாடு ஆகும். 31.8.2007 முடிய 42460 தெரு நாய்களுக்கு கருத்தடை அறுவை சிகிச்சை செய்து முடிக்கப்பட்டுள்ளது. இத்திட்டம் தொடர்ந்து செயல்படுத்தப்படவுள்ளது.

3. மூன்றாம் நிலை நகராட்சிகளுக்கு நகர மேம்பாட்டுத் திட்டம் தயாரித்தல்

மூன்றாம் நிலை நகராட்சிகளைச் சுற்றியுள்ள பகுதிகளுக்கு, இந்நகராட்சிகள், சமூக மற்றும் அடிப்படை வசதிகளையும் அளித்து வருவதாலும், இப்பகுதிகள் மேலும் வளர்ச்சி பெற அனைத்து வாய்ப்புகளும் உள்ளதாலும், நகர்ப்புர வளர்ச்சியினை மூன்றாம் நிலை நகராட்சிகளிலும் முழுமையான அளவில் உறுதி செய்ய நகர மேம்பாட்டுத் திட்டத்தின் தேவை உணரப்பட்டு அதனடிப்படையில் கலந்தறிதற்குரியர் நியமனம் செய்யப்பட்டு, நகர மேம்பாட்டுத் திட்டம் தயாரிக்கும் பணி மேற்கொள்ளப்பட்டு வருகிறது.

7 நிர்வாக மண்டலங்களின் கீழுள்ள 49 மூன்றாம் நிலை நகராட்சிகளை புவியியல் அடிப்படையில் வகைப்படுத்தி நகர மேம்பாட்டுத் திட்டம் தயாரிக்க கலந்தாய்வர் நியமிப்பதற்கு ரூ. 142.50 இலட்சம் ஒதுக்கப்பட்டுள்ளது.

இப்பணி 2008-09க்குள் முடிக்கப்படும். நகரத்தின் தற்போதைய நிலையும், அடிப்படைக் கட்டமைப்புகளின் தேவையும் அறிந்து, தேவைக்கான திட்டமிடுதலுக்கு முறையான முயற்சி மேற்கொள்ளப்படுவது இந்நகராட்சிகளில் இதுவே முதல் முறையாகும்.

4. தமிழ்நாடு நகரியல் பயிற்சி நிறுவனம், கோயம்புத்தூர்

நகர்ப்புர மேலாண்மைக்கான பயிற்சி மற்றும் ஆராய்ச்சிக்கான முதன்மையான நிறுவனமாக, தமிழ்நாடு நகரியல் பயிற்சி நிறுவனம், கோயம்புத்தூரில், 1981ஆம் ஆண்டு நிறுவப்பட்டது.

இதன் நோக்கங்கள் பின்வருமாறு :

1. நகர்ப்புர மேலாண்மையின் ஒவ்வொரு பிரிவிலும், உள்ள சமீபத்திய மேலாண்மை நுணுக்கங்களை அறியச் செய்தல்
2. பயிற்சி கருத்தரங்கு, வெளியீடு, பட்டயச்சான்று மற்றும் பட்டமளித்தல் ஆகியவற்றின் மூலம் நகர்ப்புர மேலாண்மை மற்றும் நகர்ப்புர மேம்பாடு குறித்த விவரங்களைப் பகிர்ந்தளித்தல்
3. நகர்ப்புர வளர்ச்சி குறித்து, ஆராய்ச்சி மற்றும் கலந்தாய்வுப் பணியினை மேற்கொள்ளுதல்.
4. ஒருங்கிணைந்த வளர்ச்சிக்கான நகர்ப்புர கட்டமைப்பினை மேம்படுத்த உதவி புரிதல்.

இப்பயிற்சி நிறுவனத்தின் செயல்பாடுகளை நகராட்சி நிர்வாகம் மற்றும் குடிநீர் வழங்கல் துறையின் செயலாளர் தலைமையில் உள்ள நிர்வாகக் குழு கவனித்து வருகிறது. பயிற்சி நிறுவனத்தின் இயக்குநர், இக்குழுவின் செயலாளராக இருந்து, அன்றாடப் பணிகளை கவனித்து வருகிறார்.

நகர்ப்புர உள்ளாட்சி அமைப்புகளின் ஆண்டு பங்களிப்பாக ரூ.30.06 இலட்சம் இப்பயிற்சி நிறுவனத்திற்கு வழங்கப்படுகிறது. மேலும் கட்டமைப்பு வளர்ச்சிக்காக அரசு மானியம் அளிக்கிறது.

2007-08ஆம் ஆண்டில், தமிழ்நாடு நகர்ப்புர மேம்பாட்டுத் திட்டம் III- ன்கீழ் மாநகராட்சி மற்றும் நகராட்சிகளின் தேர்ந்தெடுக்கப்பட்ட பிரதிநிதிகளுக்கு 8 பயிற்சி வகுப்புகள் நடத்தப்பட்டன. மேற்படி பயிற்சி வகுப்பில் 4000 தேர்ந்தெடுக்கப்பட்ட பிரதிநிதிகள் கலந்துகொண்டனர். மேலும், நகராட்சி ஆணையர், இளநிலை உதவியாளர் ஆகியோருக்கும் முழுமையான பயிற்சி வகுப்புகள் நடத்தப்பட்டன.

பொன்விழா ஆண்டு நகர்ப்புர வேலைவாய்ப்பு திட்டத்தின் அலுவலர்களுக்கு பயிற்சி வகுப்பு நடத்தப்பட்டது. மேற்படி திட்டத்தில் 6100 நபர்களுக்கு பயிற்சி அளிக்கப்பட்டது.

தேர்ந்தெடுக்கப்பட்ட பெண் உறுப்பினர்களுக்கு அவினாசிலிங்கம்

பல்கலைக்கழகத்துடன் இணைந்து, மன அழுத்த (Stress management) மேலாண்மை குறித்து சிறப்புப் பயிற்சி ஒன்று நடத்தப்பட்டது.

இப்பயிற்சி நிறுவனத்தின் தங்கும் விடுதியில், கட்டமைப்புகளை மேம்படுத்துவதற்காக 2008-09ஆம் ஆண்டில் பகுதி 2 திட்டத்தின் கீழ் ரூ.1.50 கோடி செலவில் பணிகள் மேற்கொள்ளப்படவுள்ளன.

5. நகராட்சி மற்றும் மாநகராட்சிப் பள்ளிகளில் பயிலும் மாணவர்களை ஊக்குவித்தல்

அனைத்து குழந்தைகளுக்கும் தரமான கல்வி அளிப்பது அரசின் நோக்கமாகும். 10 மற்றும் 12ஆம் வகுப்புத் தேர்வுகளில், நகராட்சி மற்றும் மாநகராட்சிப் பள்ளிகளில் பயிலும் மாணவர்களில் அதிக மதிப்பெண் பெறும் 25 மாணவர்களுக்கு பரிசுத் தொகையும், தகுதிச்சான்றும் 2007-2008ஆம் ஆண்டிலிருந்து அளிப்பது என அரசு அறிவித்துள்ளது. மேலும், பொருளாதாரக் காரணங்களுக்காக மேற்படிப்பைத் தொடர முடியாத நிலையிலுள்ள அதிக மதிப்பெண்கள் பெற்றுள்ள 25 மாணவர்களுக்கு பட்டப்படிப்புவரை படிப்பதற்கு, கல்வி உதவித் தொகை அளிப்பது எனவும் முடிவு செய்யப்பட்டது. இச்செலவினத்தை ஈடு செய்வதற்காக 'நகராட்சி மற்றும் மாநகராட்சிப் பள்ளி மாணவர்களின் கல்வி உதவித் தொகை நிதி'யை ஏற்படுத்தப்பட்டு, அந்நிதியிலிருந்து கிடைக்கும் வட்டித் தொகையிலிருந்து, கல்வி உதவித் தொகைத் திட்டம் செயல்படுத்தப்படும்.

6. அங்கீகரிக்கப்படாத மனைப்பிரிவுகளை முறைப்படுத்துதல்

நீண்ட நாட்களாக முறைப்படுத்தப்படாத மனைப்பிரிவுகள் மற்றும் மனைகளை முறைப்படுத்துவது குறித்து, அவற்றில் அடிப்படை வசதிகளான சாலை, குடிநீர், கழிவுநீர் அகற்றுதல் மற்றும் தெருவிளக்குகள் அமைத்தல் ஆகிய பணிகளை மேற்கொள்ளவும் அரசு 25.7.2006ல் ஆணை பிறப்பித்தது. இத்திட்டத்தினை 31.12.2007 வரை நீட்டித்து சென்னை தவிர பிற மாநகராட்சிகளில் 61,812 வீட்டு மனைகளும், நகராட்சிப் பகுதிகளில் 1,12,095 வீட்டு மனைகளும் முறைப்படுத்தப்பட்டு, ரூ.87.97 கோடி வருவாய் பெறப்பட்டுள்ளது.

நகர்ப்புர உள்ளாட்சி அமைப்புகள், அங்கீகரிக்கப்படாத மனைப் பிரிவுகளை வரன்முறை செய்வதன் மூலம் கிடைக்கப்பெற்ற நிதியைக் கொண்டு மண் சாலைகளை தார் சாலைகளாக மாற்ற உத்தேசித்துள்ளன.

1. மதுரை மாநகராட்சி

மதுரை, ஜவஹர்லால் நேரு தேசிய நகர்ப்புர புனரமைப்புத் திட்ட செயலாக்க மாநகரமாகும். இரண்டாம் வைகை குடிநீர் மேம்பாட்டுத் திட்டம், திடக்கழிவு மேலாண்மைத் திட்டம், மழைநீர் வடிகால் திட்டம் மற்றும் பாதாளச் சாக்கடைத் திட்டங்களுக்காக ரூ.614.75 கோடி மதிப்பீட்டில் பணிகள் எடுத்துக் கொள்ளப்பட்டு, பல்வேறு நிலைகளில் முன்னேற்றத்தில் உள்ளன. நகர்ப்புர ஏழைமக்களுக்கு அடிப்படை வசதி செய்து கொடுக்கும் திட்டத்தின்கீழ் 2008-09ஆம் ஆண்டில் ரூ.130.42 கோடி செலவில் 12078 வீடுகள் கட்டப்படும். ரூ.316 இலட்சம் செலவில் 10.65 கி.மீ. மண்சாலைகள் தார் சாலைகளாக மாற்றி அமைக்கப்பட உள்ளன. சுற்றுலா வளர்ச்சி நிதியின்கீழ் ரூ.329.84 இலட்சம் மதிப்பீட்டில் அருள்மிகு மதுரை மீனாட்சியம்மன் ஆலயத்தின் சுற்றுப்புறப்பகுதிகளை அழகுபடுத்தும் பணி மேற்கொள்ளப்பட்டுள்ளது.

இந்தியாவிலேயே முதன்முதலாக மதுரை மாநகராட்சியின் மாட்டுத்தாவணி பேருந்து நிலையத்திற்கு 'ISO9001-2000' தரச்சான்றிதழ் வழங்கப்பட்டுள்ளது என்பது குறிப்பிடத்தக்கதாகும். மதுரை மாநகராட்சி 2008-09க்கு விளைபயன்காட்டும் வரவு செலவு திட்டத்தினை தயாரித்துள்ளது. இது ஒரு குறிப்பிடத்தக்க பணியாகும்.

2. கோயம்புத்தூர் மாநகராட்சி

கோயம்புத்தூர் ஜவஹர்லால் நேரு தேசிய நகர்ப்புர புனரமைப்புத் திட்ட செயலாக்க மாநகரமாகும். பில்லூர் குடிநீர்த் திட்டம், திடக்கழிவு மேலாண்மைத் திட்டம் மற்றும் பாதாளச் சாக்கடைத் திட்டங்கள் ரூ.587.38 கோடி மதிப்பீட்டில் ஜவஹர்லால் நேரு தேசிய நகர்ப்புர புனரமைப்புத் திட்டத்தின்கீழ் எடுத்துக் கொள்ளப்பட்டு, பணிகள் பல்வேறு நிலைகளில் முன்னேற்றத்தில் உள்ளன. நகர்ப்புர ஏழை மக்களுக்கான அடிப்படை வசதிகள் (BSUP) திட்டத்தின்கீழ் ரூ.258.82 கோடி செலவில் 12630 வீடுகள் கட்டப்படும்.

மேட்டுப்பாளையம் சாலையில் ரூ.7 கோடி மதிப்பீட்டில் புதிய பேருந்து நிலையம் கட்டும் பணி தொடங்கப்பட்டுள்ளது. புதிதாக வரன்முறைப்படுத்தப்பட்ட பகுதிகளுக்கு ரூ.17.60 கோடி மதிப்பீட்டில் அடிப்படை வசதிகள் செய்துதரப்படும். மேட்டுப்பாளையம் சாலையில் ரூ.1 கோடி மதிப்பீட்டில் அண்ணா காய்கறி அங்காடி கட்டப்படவுள்ளது. மின் ஆளுகை செயல்பாட்டின்கீழ் இணையதளம் மூலம் வரி செலுத்தும் வசதி செயல்படுத்தப்படவுள்ளது. இணையதளம் மூலம் கட்டட உரிமம் வழங்குவதற்கான சிறப்பு மென்பொருள் தயாரிக்கப்பட்டு நடப்பாண்டில் நடைமுறைப்படுத்தப் படவுள்ளது. 'மக்களைத் தேடி மாநகராட்சி' என்ற முகாம் 22 வார்டுகளில் நடத்தப்பட்டது. இவ்வாண்டு இம்முறை மற்ற வார்டுகளுக்கும் விரிவுபடுத்தப்படும். 2008-09ஆம் ஆண்டில் விளைபயன்காட்டும் வரவு செலவு திட்டத்தினை தயாரித்துள்ளது குறிப்பிடத்தக்க முயற்சியாகும்.

3. திருச்சிராப்பள்ளி மாநகராட்சி

சத்திரம் பேருந்து நிலையத்தில் அபிவிருத்திப் பணிகளும், ஒருங்கிணைந்த பேருந்து நிலையப் பணிகளும் ரூ.1.75 கோடி செலவில் மேற்கொள்ளப்படும். ஒருங்கிணைந்த வீட்டுவசதி மற்றும் குடிசைப் பகுதி மேம்பாட்டுத் திட்டத்தின் கீழ் ரூ.19.96 கோடி மதிப்பீட்டில் 1208 வீடுகள் கட்டப்படவுள்ளன. ஜப்பான் வங்கியின் நிதி உதவியுடன் ரூ.144.86 கோடி செலவில் ஒருங்கிணைந்த குடிநீர் விநியோகத் திட்டம் எடுத்துக் கொள்ளப்படவுள்ளது. ரூ.160 கோடி மதிப்பீட்டில் விடுபட்ட பகுதிகளுக்கு பாதாளச் சாக்கடை திட்டப் பணியும் ரூ.30 கோடி மதிப்பீட்டில் மழைநீர் வடிகால் பணியும் செயல்படுத்தப்படவுள்ளது. இவ்வாண்டில் காந்தி அங்காடியில் ரூ.90 இலட்சம் செலவில் நவீன இறைச்சிக் கூடமும் அமைக்கப்பட்டுள்ளது. எரிவாயு தகன மேடை ரூ.70 லட்சம் செலவில் அமைக்கப்படவுள்ளது.

4. சேலம் மாநகராட்சி

சேலம் மாநகராட்சியில் ரூ.31.50 கோடி செலவில் திருமணிமுத்தாறு அபிவிருத்தித் திட்டத்தின் இரண்டாம் கட்ட பணியும், ரூ. 168 கோடி செலவில் தனிக்குடிநீர்த்(Dedicated Water Supply) திட்டப் பணியும், ரூ.149.39 கோடி செலவில் பாதாளச் சாக்கடைத் திட்டப் பணியும் இவ்வாண்டு செயலாக்கத்திற்கு எடுத்துக் கொள்ளப்படவுள்ளன. ரூ.5 கோடி செலவில் 50 கி.மீ மண் சாலைகள் தார் சாலைகளாக மாற்றப்படவுள்ளன. குமாரசாமிப்பட்டி

மற்றும் சூரமங்கலம் பகுதிகளிலுள்ள மருத்துவமனைகள் தலா ரூ.30 இலட்சம் செலவில் கட்டப்படவுள்ளன. மாநகரப் பழைய பேருந்து நிலையம் மற்றும் நேரு கலையரங்கம் ஆகியவை முறையே ரூ.2 கோடி மற்றும் ரூ.1 கோடி மதிப்பீட்டில் புனரமைக்கப்படவுள்ளன.

5. திருநெல்வேலி மாநகராட்சி

திருநெல்வேலி மாநகராட்சியில் ரூ.3.94 கோடி செலவில் புதிய குடிநீர் விநியோகத் திட்டம் 3 வார்டுகளில் இவ்வாண்டு நடைமுறைப்படுத்தப் படவுள்ளது. பாதாளச் சாக்கடைத் திட்டம், விடுபட்ட பகுதிகளில் தேசிய நதி நீர் பாதுகாப்புத் திட்டத்தின்கீழ் ரூ.8.77 கோடி செலவில் செயல்படுத்தப்படவுள்ளது. தேசிய நதி நீர் பாதுகாப்புத் திட்டத்தின்கீழ், ரூ.2.92 கோடி செலவில் திடக் கழிவு மேலாண்மைத் திட்டப் பணிகளுக்கான வாகனங்கள் மற்றும் உபகரணங்கள் வாங்கப்படவுள்ளது. மேலப்பாளையம் பகுதியில் குடிநீர் மேலேற்றும் குழாய் ரூ.2 கோடி செலவில் மாற்றியமைக்கப்படும். 7.69 கி.மீ. நீளமுள்ள மண்சாலைகள் ரூ.1.50 கோடி செலவில் தார் சாலைகளாக மாற்றியமைக்கப்படும்.

ரூ.58 இலட்சம் செலவில் எரிவாயு தகனமேடையும், ரூ.50 இலட்சம் செலவில் நவீன இறைச்சிக்கூடம் கட்டும் பணியும் எடுத்துக் கொள்ளப்படவுள்ளன.

6. திருப்பூர் மாநகராட்சி

திருப்பூர் நகராட்சி, மாநகராட்சியாக அமைக்கப்பட்டு 1.1.2008 முதல் மாநகராட்சியாக செயல்பட்டு வருகிறது. கட்டமைப்பு வசதிகளை மேம்படுத்தும் பணிகளுக்காக அரசால் ஒருமுறை மானியமாக ரூ.500 இலட்சம் வழங்கப்பட்டு இவ்வாண்டில் செயல்படுத்தப்படவுள்ளது. நகராட்சிப் பள்ளிகளில் கூடுதல் வகுப்பறைகள் மற்றும் கூட்ட அரங்கம் ரூ.810 இலட்சம் மதிப்பீட்டில் கட்டப்படும்.

ஒருங்கிணைந்த வீட்டுவசதி மற்றும் குடிசைப் பகுதி மேம்பாட்டுத் திட்டத்தின்கீழ், ரூ.2067.54 இலட்சம் செலவில் 2060 வீடுகள் கட்டித் தரப்படும். இவ்வாண்டில் ரூ.250 இலட்சம் மதிப்பீட்டில் 20 கி.மீ. நீளமுள்ள மண் சாலைகளை தார் சாலைகளாக மாற்றி அமைக்கப்படும்.

7. ஈரோடு மாநகராட்சி

ஈரோடு நகராட்சி, மாநகராட்சியாக அமைக்கப்பட்டு 1.1.2008 முதல் மாநகராட்சியாக செயல்பட்டு வருகிறது. கட்டமைப்பு வசதிகளை மேம்படுத்தும் பணிகளுக்காக அரசால் ஒருமுறை மானியமாக ரூ.500 இலட்சம் வழங்கப்பட்டு, இவ்வாண்டில் செயல்படுத்தப்படவுள்ளது. இவ்வாண்டில் ரூ.3.58 கோடி செலவில் பள்ளிகளுக்கு கூடுதல் கட்டமைப்பு வசதிகள் செய்து தரப்படவுள்ளது.

சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டத்தின்கீழ், ரூ.2.50 கோடி செலவில் பேருந்து நிலையத்திற்கு சிமெண்ட் கான்கிரீட் தளம் அமைக்கப்படும். ரூ.5.58 கோடி செலவில் குடிநீர் விநியோகப் பணிகள் செயல்படுத்தப்படும். இவ்வாண்டில் ரூ.154 கோடி செலவில் பாதாளச் சாக்கடைத் திட்டப் பணிகள் எடுத்துக் கொள்ளப்படவுள்ளது.


ஒருங்கிணைந்த வீட்டுவசதி மற்றும் குடிசைப் பகுதி மேம்பாட்டுத் திட்டத்தின்கீழ், ரூ.5.06 கோடி செலவில் 454 வீடுகள் கட்டித் தரப்படும். இவ்வாண்டில் ரூ.250 இலட்சம் செலவில் எரிவாயு தகனமேடை அமைக்கப்படவுள்ளது.


பேரூராட்சிகள் நிர்வாகம்

தமிழ்நாட்டிலுள்ள 561 பேரூராட்சிகள் 1920ஆம் ஆண்டு தமிழ்நாடு மாவட்ட நகராட்சிகள் சட்டத்தின்படி இயங்கி வருகின்றன. இப்பேரூராட்சிகள் வருவாய் அடிப்படையில் பின்வருமாறு வகைப்படுத்தப்பட்டுள்ளன:

நிலை	பேரூராட்சிகளின் எண்ணிக்கை	வருமான வரம்பு
சிறப்பு நிலை	13	ரூ.20 இலட்சத்திற்கு மேல்
தேர்வு நிலை	245	ரூ.16 இலட்சத்திற்கு மேல்
முதல் நிலை	221	ரூ.8 இலட்சத்திற்கு மேல்
இரண்டாம் நிலை	82	ரூ.4 இலட்சத்திற்கு மேல்

பொருளாதார வளர்ச்சிக்கு உந்துசக்தியாக நகரங்கள் விளங்குகின்றன. மக்களின் சமூக, பொருளாதார முன்னேற்றத்திற்கும், பண்பாட்டு வளர்ச்சிக்கும் தேவையான வாய்ப்புகளை நகரங்கள் உருவாக்குகின்றன. பேரூராட்சிகளில் வசிக்கும் மக்கள் தொகையின் எண்ணிக்கை 76,46,386 ஆகும். இது தமிழ்நாட்டின் மொத்த மக்கள் தொகையில் 12 சதவீதமாகும். பெரும்பாலான பேரூராட்சிகள் சுற்றுலாத் தலங்களாகவும், புனிதத் தலங்களாகவும் மற்றும் புராதன பெருமை வாய்ந்த நகரங்களாகவும் உள்ளன.





நிர்வாக அமைப்பு

பேரூராட்சிகள் ஆணையரகம் பேரூராட்சிகளில் நிர்வாகப் பணிகளை மேற்கொள்ளும் பொருட்டு 7.5.1981 அன்று உருவாக்கப்பட்டது. பேரூராட்சிகளின் ஆணையர், பேரூராட்சிகளின் நிர்வாகத் துறைத் தலைவராகவும், பேரூராட்சிகளின் ஆய்வாளராகவும், நகராட்சி நிர்வாகம் மற்றும் குடிநீர் வழங்கல் துறையின் கட்டுப்பாட்டில் செயல்படுகிறார். மாவட்ட அளவில், மாவட்ட ஆட்சியர்கள் பேரூராட்சிகளின் கண்காணிப்பு அலுவலர்களாகவும், நிர்வாக அலுவலர்களாகவும் உள்ளனர். இவை தவிர உதவி இயக்குநர்கள் தலைமையிலான 16 மண்டல பேரூராட்சிகள் அலுவலகங்களும் இயங்கி வருகின்றன.

பேரூராட்சிகளின் செயல்பாடுகள்

பேரூராட்சிகள் பொதுக்களுக்கு பாதுகாக்கப்பட்ட குடிநீர் வழங்கல், முறையான வடிகால் மற்றும் கழிவுநீர் வசதிகள் அளித்தல், திடக்கழிவு மேலாண்மை, சாலைகள் அமைத்தல் மற்றும் பராமரித்தல், தெருவிளக்குகள் அமைத்தல், பொதுமக்கள் சேவைக்கான பேருந்து நிலையங்களை அமைத்து பராமரித்தல், சமுதாயக் கூடங்கள் மற்றும் வியாபார மையங்களைப் பராமரித்தல், பொது சுகாதாரத்தை மேம்படுத்துதல் போன்ற முக்கிய பணிகளை மேற்கொண்டு வருகின்றன.

வருவாய் ஆதாரங்கள்

சொத்து வரி, தொழில் வரி, கட்டணங்கள் மற்றும் வாடகை, முத்திரை வரி மீதான மேல்வரி, கேளிக்கை வரியில் ஒரு பகுதி, மாநில பகிர்வு நிதி மற்றும் அரசு மானியம் போன்ற நிதி ஆதாரங்களின் மூலம் பேரூராட்சிகள் தங்களது வருவாயைப் பெறுகின்றன.

பல்வேறு அதிகார அமைப்புகளின் நிதி ஒப்பளிப்பு அதிகாரம்

திட்டங்களை சிறப்பாகவும், துரிதமாகவும் செயல்படுத்தி ஏதுவாக கீழ்க்குறிப்பிட்டவாறு அதிகார அமைப்புகளுக்கு நிதி ஒப்பளிப்பு அதிகாரம் வழங்கப்பட்டுள்ளது.

(ரூ. இலட்சத்தில்)

வ. எண்	அலுவலர்கள்	நிர்வாக ஒப்பளிப்பு வழங்குதல்	தொழில் நுட்ப ஒப்பளிப்பு வழங்குதல்
1	அரசு	100.00-க்கு மேல்	--
2	பேரூராட்சிகள் ஆணையர்	100.00	--
3	செயற் பொறியாளர்	--	100.00
4	மாவட்ட ஆட்சியர்	10.00	--
5	பேரூராட்சிகளின் உதவி இயக்குநர்	5.00	--
6	உதவி செயற் பொறியாளர்	--	15.00

திட்டங்கள் செயல்படுத்துதலை மேலும் எளிதாக்கி விரைவுப்படுத்திட மேலும் கூடுதல் அதிகாரங்களைப் பகிர்ந்தளிக்க அரசு பரிசீலித்து வருகிறது.

அடிப்படை வசதிகள்

குடிநீர் வழங்கல்

பேரூராட்சிகளில் வசிக்கும் மக்களுக்கு நாள் ஒன்றுக்கு நபர் ஒன்றுக்கு குறைந்தது 70 லிட்டர் பாதுகாக்கப்பட்ட குடிநீர் வழங்குவதை அரசு இலக்காகக் கொண்டுள்ளது. தற்போது குடிநீர் வழங்கும் அளவு பின்வருமாறு:

வ. எண்	நாள் ஒன்றுக்கு நபர் ஒன்றுக்கு குடிநீர் வழங்கும் அளவு	பேரூராட்சிகளின் எண்ணிக்கை
1	40 லிட்டருக்கு குறைவாக	18
2	40 – 69 லிட்டர்	193
3	70 லிட்டர் மற்றும் அதற்கு மேல்	350

எழுபது லிட்டருக்கு குறைவாக குடிநீர் வழங்கும் பேரூராட்சிகளுக்கு கூடுதல் குடிநீர் திட்டங்களை தமிழ்நாடு குடிநீர் வடிகால் வாரியம் மூலம் படிப்படியாக செயல்படுத்த திட்டமிடப்பட்டுள்ளது. இருப்பினும் 40 லிட்டருக்கும் குறைவாக குடிநீர் வழங்கும் 18 பேரூராட்சிகளுக்கும் நடப்பு நிதியாண்டில் குடிநீர் திட்டங்கள் செயல்படுத்தப்படும்.

சாலை மற்றும் மழைநீர் வடிகால்

புதிய சாலைகள், வடிகால்கள் மற்றும் சாலை மேம்பாடுகள் அமைத்து, அவற்றை பராமரிப்பது பேரூராட்சிகளின் செயல்பாடாகும். பேரூராட்சிப் பகுதிகளில் தற்போதுள்ள மண்சாலைகளை படிப்படியாக தார்சாலைகளாக மேம்படுத்த திட்டமிடப்பட்டுள்ளது.

பேருந்துகள் செல்லும் அனைத்து சாலைகளின் இரு புறங்களிலும் மழைநீர் வடிகால் வசதிகள் படிப்படியாக அமைத்திட திட்டமிடப்பட்டுள்ளது.

தெருவிளக்குகள்

தற்போது பேரூராட்சிகளில் 3,29,624 தெருவிளக்குகள் உள்ளன. அவற்றில் 3,239 பாதரச விளக்குகளையும், 49,531 சோடியம் ஆவி விளக்குகளையும், மின்சாரத்தைச் சேமிக்கும் பொருட்டு படிப்படியாக ஒளிரும் அடர் மின் விளக்குகளாக (CFL) மாற்றியமைக்க திட்டமிடப்பட்டுள்ளது. 2008-09ஆம் ஆண்டில் 2000 ஒளிரும் அடர் மின் விளக்குகள் அமைக்கத் திட்டமிடப்பட்டுள்ளது.

கற்றுச்சூழல் பாதுகாப்பு திடக்கழிவு மேலாண்மை

2007-08ஆம் ஆண்டில் பேரூராட்சி பகுதிகளில் ரூ.16.05 கோடி மதிப்பீட்டில் திடக்கழிவு மேலாண்மை கட்டமைப்பு பணிகள் மேற்கொள்ளப்பட்டன. 2008-09ஆம் ஆண்டில் 40 பேரூராட்சிகளில் ரூ.4 கோடி மதிப்பீட்டில் இத்திட்டத்தின் கீழ் கட்டமைப்பு வசதிகளை மேம்படுத்த திட்டமிடப்பட்டுள்ளது. பேரூராட்சிகளில், குப்பைகள் உருவாகும் இடத்திலேயே பிரித்தெடுத்தல், மீள உபயோகித்தல், மறு சுழற்சி முறையில் உபயோகப்படுத்துதல் மற்றும் மக்கும் குப்பைகளிலிருந்து உரம் தயாரித்தல் மக்கும் கழிவுகளை வீட்டிலேயே உரக்குழி அமைக்க ஊக்குவித்து உரம் தயாரித்தல் போன்ற பணிகள் மேற்கொள்ளத் திட்டமிடப்பட்டுள்ளது.

வீடுகளுக்கான தனி நபர் கழிப்பிடம்

பேரூராட்சிப் பகுதிகளில் திறந்த வெளிகளை கழிப்பிடமாக பயன்படுத்தும் நிலையை மாற்ற வீடுகளில் கழிப்பிடம் கட்டும் திட்டத்தைச் செயல்படுத்தத் திட்டமிடப்பட்டுள்ளது.

பொருளாதார நிலை உயர்த்துதல்

பொன்விழா ஆண்டு நகர்ப்புர வேலை வாய்ப்புத் திட்டம் (SJSRY)

நகர்ப்புரப் பெண்கள் வேலையற்ற இளைஞர்கள் மற்றும் ஏழை மக்களுக்கு வேலை வாய்ப்பை உருவாக்கித் தர இத்திட்டத்தில் வழிவகை செய்யப்பட்டுள்ளது. இத்திட்டத்தில் 1) திறன் மேம்பாட்டு பயிற்சி அளித்தல் 2) வறுமை கோட்டிற்கு கீழ் உள்ள நபர்களுக்கு பொருளாதார உதவி அளித்தல் 3) நகர்ப்புரப் பெண்கள் மற்றும் குழந்தைகள் மேம்பாட்டுக்கு பொருளாதார உதவி அளித்தல் ஆகிய உபதிட்டங்கள் அடங்கியுள்ளன.

நகர்ப்புர ஏழை மக்களின் பொருளாதார நிலையை உயர்த்த 2008-09ஆம் ஆண்டில் ரூ.35.12 கோடி மதிப்பீட்டில் சுய வேலை வாய்ப்புகளை உருவாக்க இத்திட்டம் செயல்படுத்தப்படும்.

திட்டங்கள்

அனைத்துப் பேரூராட்சி அண்ணா மறுமலர்ச்சித் திட்டம்

- அனைத்து பேரூராட்சிகளிலும், அனைத்து அடிப்படை வசதிகளையும் அளிக்கும் பொருட்டு அனைத்துப் பேரூராட்சி அண்ணா மறுமலர்ச்சித் திட்டம் என்ற புதிய திட்டம் துவக்கப்பட்டது. இத்திட்டம் 561 பேரூராட்சிகளிலும் 2007-2008 முதல் நான்கு ஆண்டுகளில் செயல்படுத்தப்பட உள்ளது. 2007-08ஆம் ஆண்டில் இத்திட்டத்தின் கீழ் 140 பேரூராட்சிகளில் 1492 பணிகள் ரூ. 70 கோடி மதிப்பீட்டில் செயல்படுத்தப்பட்டுள்ளது. இதுதவிர கூடுதலாக 4584 பணிகள் ரூ. 266.25 கோடி மதிப்பீட்டில் இதர திட்டங்களை ஒருங்கிணைத்து நிறைவேற்றப்பட்டுள்ளது.
- 2008-09ஆம் ஆண்டில் மேலும் 140 பேரூராட்சிகளில் ரூ. 70 கோடி மதிப்பீட்டில் இத்திட்டம் செயல்படுத்தப்படவுள்ளது.

சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT)

ஐவஉறர்லால் நேரு தேசிய நகர்ப்புர புனரமைப்புத் திட்டத்தின்கீழ் இடம் பெறாத அனைத்து பேரூராட்சிகளுக்கும் இத்திட்டம் பொருநதுவதாகும். இத்திட்டத்தின் கீழ் 58 பேரூராட்சிகளில் ரூ. 159.67 கோடி மதிப்பீட்டில் அடிப்படை வசதிகளான குடிநீர் மேம்பாடு, சாலைகள், வடிகால்கள் மற்றும் பாதாள சாக்கடைத் திட்ட பணிகள் 2006-07 மற்றும் 2007-08ஆம் ஆண்டுகளில் மேற்கொள்ளப்பட்டன. 2008-09ஆம் ஆண்டிலும் இத்திட்டம் செயல்படுத்தப்பட உள்ளது.

ஒருங்கிணைந்த வீட்டுவசதி மற்றும் குடிசைப் பகுதி மேம்பாட்டுத் திட்டம் மற்றும் நகர்ப்புர ஏழைகளுக்கான அடிப்படை வசதிகளை ஏற்படுத்தும் திட்டம் (IHSDP & BSUP)

பேரூராட்சிகளில் உள்ள குடிசைப்பகுதிகளில் வாழும் ஏழைகளுக்கு ஒருங்கிணைந்த வீட்டுவசதி மற்றும் குடிசைப் பகுதி மேம்பாட்டுத் திட்டம் மற்றும் நகர்ப்புர ஏழைகளுக்கான அடிப்படை வசதிகளை ஏற்படுத்தும் திட்டங்களின் கீழ் 14 பேரூராட்சிகளில் ரூ. 50.66 கோடி மதிப்பீட்டில் 4762 குடும்பங்கள் பயன்பெறும் வகையில் வீடுகள் கட்டித் தருதல், புனரமைத்தல் மற்றும் அடிப்படை வசதி மேம்படுத்துதல் போன்ற பணிகள் மேற்கொள்ளப்பட்டு வருகின்றன. இத்திட்டங்களின் கீழ் 2008-09ஆம் ஆண்டில் ரூ.24 கோடி மதிப்பீட்டில் 3000 வீடுகள் கட்டித்தர திட்டமிடப்பட்டுள்ளது.

பகுதி - 2 திட்டம் மற்றும் பிற திட்ட மானியங்கள்

2008-09ஆம் ஆண்டில் பின்வரும் திட்டங்கள் செயல்படுத்தப்பட உள்ளன.

- செயற் பொறியாளர் மற்றும் 16 மண்டல பேரூராட்சிகளின் 20 உதவி செயற் பொறியாளர்களுக்கு ரூ. 1.05 கோடி மதிப்பீட்டில் ஈப்புகள் வழங்கிட திட்டமிடப்பட்டுள்ளது.
- ரூ. 6.46 கோடி மதிப்பீட்டில் 44 பேரூராட்சிகளில் அலுவலக கட்டடம் கட்டுவதற்கு திட்டமிடப்பட்டுள்ளது.

- ரூ. 1 கோடி மதிப்பீட்டில் 200 பேரூராட்சிகளில் 2000 ஒளிரும் அடர் மின் விளக்குகள் (CFL) அமைத்திட திட்டமிடப்பட்டுள்ளது.
- ரூ. 4 கோடி மதிப்பீட்டில் 40 பேரூராட்சி பேருந்து நிலையங்களில் நவீன சுகாதார வளாகம் கட்ட திட்டமிடப்பட்டுள்ளது.
- ரூ. 4 கோடி மதிப்பீட்டில் 40 பேரூராட்சிகளில் திடக்கழிவு மேலாண்மை அறைகள் கட்டுதல் மற்றும் உரக்கிடங்குகள் மேம்பாட்டுப் பணிகள் செயல்படுத்திட திட்டமிடப்பட்டுள்ளது.

இதர செயல்பாடுகள்

பேரூராட்சிகளில் அனுமதியற்ற மனைகள் வரன்முறைபடுத்தும் திட்டம்

இத்திட்டத்தின் கீழ் 31.12.2007 வரை 26413 அனுமதியற்ற வீட்டுமனைகள் வரன்முறைப்படுத்தப்பட்டு ரூ.675.19 இலட்சம் வருவாய் ஈட்டப்பட்டுள்ளது. இத்தொகை இப்பகுதிகளில் அடிப்படை வசதிகளை மேம்படுத்த உபயோகப்படுத்தப்படும்.

சிறப்பு பணிகள்

மக்களிடையே பொறுப்புணர்ச்சி மற்றும் தங்களது நகரைப் பற்றி பெருமையை உருவாக்கும்பொருட்டு " எனது நகரம் எனது பெருமை இதை நான் சுத்தமாகவும் பசுமையாகவும் பேணுவேன்" என்ற வாசகம் விளம்பர தட்டிகள், சுவரொட்டிகள் மற்றும் துண்டு பிரசாரம் மூலம் பிரபலப்படுத்தப்பட்டது.

நிதி மேலாண்மை

2008-09ஆம் ஆண்டில் பேரூராட்சிகளுக்கு மாநில பகிர்வு நிதியாக ரூ.322.18 கோடி ஒதுக்கீடு செய்யப்பட்டுள்ளது. மேலும், 12-வது மத்திய நிதிக் குழு பரிந்துரையின்பேரில் ரூ.32.10 கோடி நிதி ஒதுக்கீடு செய்யப்பட்டுள்ளது.

மாவட்ட அளவிலான உயர் நிலைக் குழு

பேரூராட்சிகளில் நீண்ட காலமாக நிலுவையில் உள்ள தணிக்கைத் தடைகளை நீக்கும் பொருட்டு மாவட்டாட்சியர்களை தலைவராக கொண்ட மாவட்ட உயர்நிலைக் குழு அரசால் அமைக்கப்பட்டது. 2007-08ஆம் ஆண்டில் 16 கூட்டங்கள் நடத்தப்பட்டு 630 தடைகள் நீக்கப்பட்டுள்ளன.

மின்னணு மேலாண்மை

- பேரூராட்சிகளில் செயல்படுத்தப்படும் திட்டங்களை கணினி வலைதளம் மூலம் கண்காணிப்பதற்கு ஒருங்கிணைந்த உடனடி கண்காணிப்பு திட்டம் (Cosmos) அறிமுகப்படுத்தப்பட்டுள்ளது. இது திட்ட வேலைகளை கூர்ந்து கண்காணிக்க உதவுகிறது.

- மாவட்ட ஆட்சியர்கள், பேரூராட்சிகளின் உதவி இயக்குநர்கள், உதவி செயற்பொறியாளர்கள் மற்றும் செயல் அலுவலர்கள் ஆகியோரோடு திட்டப் பணிகளை ஆய்வு செய்ய ஒளித்தோற்ற கலந்துரையாடல் வசதி (Video conferencing) பயன்படுத்தப்படுகிறது
- அனைத்துப் பேரூராட்சி அண்ணா மறுமலர்ச்சித் திட்டம் பற்றிய தனி வலைதளம் அமைக்கப்பட்டுள்ளது.
- நிர்வாக மேலாண்மையின் ஒரு அங்கமாக 375 பேரூராட்சிகளுக்கு கணினி வழங்கப்பட்டுள்ளது. மற்றும் 2008-09ஆம் ஆண்டில் மீதம் உள்ள பேரூராட்சிகளுக்கும் கணினிகள் வழங்கத் திட்டமிடப்பட்டுள்ளது.
- 2007-08ஆம் ஆண்டில் ஒப்பந்தப்புள்ளி ஆவணங்களை வலைதளம் மூலம் பெறும் முறை அறிமுகப்படுத்தப்பட்டுள்ளது. 2008-09ஆம் ஆண்டில் மின்னணு ஒப்பந்தப்புள்ளி முறை (e-tendering) அறிமுகப்படுத்தப்படவுள்ளது.
- 2008-09ஆம் ஆண்டில் வலைதளம் மூலம் சொத்து வரி, குடிநீர் கட்டணம், தொழில் வரி மற்றும் வரியற்ற இனங்கள் ஆகிய பேரூராட்சிகளின் வருவாய் கணக்குகளை பராமரிக்கவும் கண்காணிக்கவும் வகை செய்ய திட்டமிடப்பட்டுள்ளது.

சுனாமி நிவாரணப் பணிகள்

சுனாமி நிவாரணப் பணிகள் ரூ.60.16 கோடி மதிப்பீட்டில் ஆசிய வளர்ச்சி வங்கி நிதி உதவியுடன் செயல்படுத்தப்படும் சுனாமி அவசர உதவி திட்டத்தின் கீழும் ரூ.15.17 கோடி மதிப்பீட்டில் உலக வங்கி நிதி உதவியுடன் செயல்படுத்தப்படும் சுனாமி அவசர மறுசீரமைப்பு திட்டத்தின் கீழும் சுனாமியால் பாதிக்கப்பட்ட 6 மாவட்டங்களில், 21 பேரூராட்சிகளில் செயல்படுத்தப்பட்டு வருகின்றன.

இத்திட்டங்களின்கீழ் காஞ்சிபுரம், விழுப்புரம், கடலூர், நாகப்பட்டினம் மற்றும் கன்னியாகுமரி ஆகிய 5 கடலோர மாவட்டங்களில் உள்ள சுனாமியால் பாதிக்கப்பட்ட 19 பேரூராட்சிகளில் வாழும் மக்களுக்கு வாழ்வாதார உதவிகள் வழங்கும் பணிகள், பழுதடைந்த சாலைகள் செப்பணிடுதல், பொதுக் கட்டடங்கள், குடிநீர் மற்றும் சுகாதார பணிகளை மேற்கொள்ள ரூ.57.80 கோடி அரசு விடுவித்துள்ளது. இவற்றில் 153 சாலை மற்றும் கட்டடப் பணிகளும் 67 குடிநீர் மற்றும் சுகாதாரப் பணிகளும் எடுத்துக் கொள்ளப்பட்டுள்ளன. மேலும் வாழ்வாதார உதவிகள் உட்பட மேற்சொன்ன பணிகளுக்காக ரூ.37.48 கோடி செலவிடப்பட்டுள்ளது.

இதேபோன்று, புதியதாக கட்டப்பட்ட குடியிருப்பு பகுதிகளில், அவசர கால சுனாமி புனரமைப்பு திட்டத்தின்கீழ், தெருவிளக்குகள், வீடுகளுக்கு மின் இணைப்புகள், உள்ளூர் சாலைகள், இணைப்புச் சாலைகள் மற்றும் அங்கன்வாடி கட்டடங்கள், சுய உதவி குழுக்களுக்கு கட்டடங்கள், சமையற் கூடங்கள், நூலக கட்டடங்கள், ஆரம்ப பள்ளி கட்டடங்கள், கடைகள், பயணிகள் நிழற்குடை, மயான எரிமேடை போன்ற பொதுமக்களுக்கான வசதிகள் ஆகியவற்றிற்கென ரூ.15.17 கோடி ஒதுக்கீடு செய்யப்படுகிறது.

இத்திட்டங்களின் கீழ் மேற்கொள்ளப்பட்ட அனைத்துப் பணிகளும் 2008-09ஆம் ஆண்டிற்குள் முடிக்க திட்டமிடப்பட்டுள்ளது.

சென்னை மாநகராட்சி

தென்னிந்தியாவின் நுழைவாயில் என்று அழைக்கப்படும் சென்னை மாநகரம் அறிவுசார் தலைநகரமாக மிக வேகமாக மாறி வருகின்றது. பாரம்பரிய கலாச்சாரமும் புதுமையும் கலந்த ஓர் அழகிய நகராக சென்னை வளர்ந்து வருகிறது. இந்த வளர்ச்சியின் காரணமாக ஏற்படும் பிரச்சனைகளை தீர்க்க தேவையான கட்டமைப்பு வசதிகளையும் அளிக்கப்படும் இதர பணிகளையும் உலகத் தரத்தில் வழங்குவதன் மூலம் தீர்ப்பதில், அரசு மிகுந்த முனைப்பு கொண்டுள்ளது. மாநகர மக்களுக்கு சாலை, தெரு விளக்கு, அடிப்படை சுகாதார பராமரிப்பு, மழைநீர் வடிகால் ஆகிய வசதிகளை சென்னை மாநகராட்சி அளித்து வருகிறது.

அரசு, குடிசைப் பகுதிகளில் உள்ள கட்டமைப்பு வசதிகளின் குறைபாடுகளை சரி செய்ய சிறப்பு கவனம் செலுத்தி வருகிறது. நகர்ப்புர ஏழை மக்களுக்கான அடிப்படை வசதிகளை ஏற்படுத்தும் திட்டத்தின் (BSUP) கீழ், குடிசைப் பகுதிகளில் கட்டமைப்பு வசதிகளை மேம்படுத்துவதற்கென, மத்திய அரசு, ரூ. 120 கோடி மதிப்பீட்டிலான ஒரு திட்டத்தை அனுமதித்துள்ளது. இத்திட்டத்தில் தற்போதுள்ள தார்ச்சாலைகளை சிமெண்ட் கான்கிரீட் சாலைகளாக மாற்றுதல் மற்றும் தெரு விளக்கு, பொதுக் கழிப்பிட வசதிகளை ஏற்படுத்துதல் ஆகிய பணிகள் மேற்கொள்ளப்படும்.

மூலதனப் பணிகள்

2008-2009-ஆம் ஆண்டில், கடந்த பத்தாண்டுகளில் முன் எப்போதும் இல்லாத அளவிற்கு, சென்னை மாநகராட்சி, ரூ. 374 கோடி மதிப்பிலான மூலதனப் பணிகளை நிறைவேற்ற திட்டமிட்டுள்ளது. இதன்கீழ் நிறைவேற்றப்படவுள்ள முக்கிய திட்டங்கள் கீழ்க்காணுமாறு :

- 1) 400 கி. மீ. நீளத்திற்கு பழைய தார் சாலைகளை ரூ. 85 கோடி செலவில் புதுப்பித்தல் மற்றும் ரூ. 70 கோடி செலவில் சிமெண்ட் கான்கிரீட் சாலைகள் அமைத்தல்.
- 2) ரூ. 10 கோடி செலவில் பல்வேறு வார்டுகளில் 36 சுகாதார மையங்கள் கட்டுதல்.
- 3) பெரம்பூரில் உள்ள இறைச்சிக் கூடத்தை, கட்டி, செயல்படுத்தி, ஒப்படைத்தல் (BOT) அடிப்படையில் நவீனமயமாக்குதல்.
- 4) செனாய் நகர் மற்றும் பேசுன்பிரிட்ஜ் சாலையில் ரூ. 10 கோடி மதிப்பீட்டில் நவீன கலையரங்கங்கள் கட்டுதல்.
- 5) ரூ. 30 கோடி மதிப்பீட்டில் இரு மண்டல அலுவலகங்கள் கட்டுதல் மற்றும் ரிப்பன் மாளிகையில் ஒரு இணை கட்டடம் கட்டுதல்.
- 6) ரூ. 12 கோடி மதிப்பீட்டில் 7500 புதிய தெரு மின் விளக்கு கம்பங்கள் நிறுவுதல்.

7) அண்ணா சாலை, ஈ. வெ. ரா. பெரியார் சாலை, வ. உ. சி. சாலை போன்ற முக்கிய சாலைகள் மற்றும் தாழ்வான பகுதிகளில் ரூ. 35 கோடி மதிப்பீட்டில் மழை நீர் வடிகால்வாய்கள் கட்டுதல்.

8) ரூ. 175 கோடி திட்ட மதிப்பீட்டில் 11 மேம்பாலங்கள் கட்டப்பட்டு வருகிறது.

9) கேப்டன் காட்டன் கால்வாய், ஓட்டேரி நல்லா, விருகம்பாக்கம் கால்வாய், டிரஸ்ட்புரம் கால்வாய், மாம்பலம் கால்வாய், வேளச்சேரி கால்வாய் மற்றும் ராஜ்பவன் கால்வாய் ஆகியவற்றின் குறுக்கே குடியிருப்பு பகுதிகளை இணைக்கும் வண்ணம் சிறு பாலங்கள் ரூ. 10 கோடி மதிப்பீட்டில் கட்டுதல்.

திடக்கழிவு மேலாண்மை

மத்திய அரசின் நிதியுதவியுடன் செயல்படுத்தப்படும், ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் 2007-08-ஆம் ஆண்டில் ஆரம்பநிலை திடக்கழிவு அகற்றுதலை நவீனப்படுத்தும் திட்டம் ஒப்புதல் அளிக்கப்பட்டது. இத்திட்டத்தின்கீழ், 80 எண்ணிக்கை “குப்பையை அழுத்தி எடுத்துச் செல்லும் வாகனங்கள்” வாங்கப்பட்டு 2008-2009-ஆம் ஆண்டு பயன்பாட்டுக்குக் கொண்டு வரப்படும். மேலும் பெருங்குடி மற்றும் கொடுங்கையூர் குப்பை கொட்டும் இடங்களும், குப்பை மாற்று நிலையங்களும் மேம்பாடு செய்யப்படும். மேலும் குப்பையின் அளவை அவைகள் உருவாகும் நிலையிலேயே குறைப்பதற்காக, அடுக்குமாடிக் குடியிருப்புகளிலும் தனி வீடுகளிலும் ஒரு தயாரிப்பதை ஊக்குவிக்கவும் திட்டமிடப்பட்டுள்ளது. மேலும், அறிவிக்கை செய்யப்பட்ட குடிசைப்பகுதிகளில், குப்பை தரம் பிரிக்கப்படுவதை ஊக்கப்படுத்துவதற்கென ஒவ்வொரு இல்லத்திற்கும் இரண்டு குப்பைவாளிகளை வழங்கவும் திட்டமிடப்பட்டுள்ளது. தரம் பிரித்தல், மக்களின் அன்றாட வாழ்வில் ஓர் அங்கமென உருவாக்கும் வகையில் பெரிய அளவில், தகவல் அளித்தல், கற்பித்தல், தகவல் பரப்புதல் (Information, Education and Communication) திட்டம், சுய உதவி குழுக்களின் மூலம் தொடங்கப்படும்.

கல்வி

சென்னை மாநகராட்சியின் கட்டுப்பாட்டில் 300 பள்ளிகள் உள்ளன. அவற்றில் மழலையர் கல்வி முதல் 12-ஆம் வகுப்பு வரையில் 1,37,000 மாணவ/மாணவியர் பயின்று வருகின்றனர். இவை தவிர 4 சமுதாய கல்லூரிகளும் சென்னை மாநகராட்சியால் நடத்தப்படுகின்றன. இந்த கல்வி நிறுவனங்களின் செயல்திறனை மேம்படுத்த ரூ. 10 கோடி செலவில் பல்வேறு திட்டங்கள் செயல்படுத்தப்படும்.

இந்த ஆண்டு தெருச்சிறார்களுக்கென ஓர் இரவு நேர தங்குமிடம் ஏற்படுத்தப்படும்.

மாணவிகளிடையே சிறந்த உடல் நலம் மற்றும் சுகாதார நடவடிக்கைகளை வளர்க்க “சுகாதார நாப்கின்கள்” சென்னை மாநகராட்சி பெண்கள் பள்ளிகளில் பயிலும் அனைத்து வளர் இளம் பருவ மாணவிகளுக்கு இலவசமாக வழங்கப்படும்.

அனைத்து மாணவ/மாணவியர்களின் பல் சம்பந்தமான பிரச்சனைகளுக்கு மருத்துவ பரிசோதனைகள் மேற்கொள்ளப்படும்.

சுகாதாரம் மற்றும் குடும்ப நலன்

சென்னை மாநகராட்சியின் 155 மருந்தகங்கள் மற்றும் நகர நலவாழ்வு மையங்கள் மூலமாக ஆரம்ப சுகாதார நலன் மற்றும் இதர சேவைகள் வழங்கப்பட்டு வருகின்றன. சென்னை மாநகராட்சி மருத்துவமனைகளில் ஆண்டுக்கு 14,000 பிரசவங்கள் நடைபெறுகின்றன. இவ்வாண்டு மகப்பேறு மற்றும் குழந்தைகள் நலன் சேவைகளின் தரத்தை மேம்படுத்தவும், இம்மருத்துவமனைகளில் 28,000 பிரசவங்களுக்குத் தேவையான கூடுதல் வசதிகள் ஏற்படுத்தவும் திட்டமிடப்பட்டுள்ளன. தற்போது 24 மணி நேரமும் செயல்படும் மகப்பேறு மருத்துவமனைகள் 2 மட்டுமே உள்ளன. மேலும் எட்டு இடங்களில் 24 மணிநேரமும் செயல்படும் மகப்பேறு மற்றும் குழந்தைகள் நலன் மருத்துவமனைகள் அமைக்கப்படும். பெண்களுக்கு மட்டுமே ஏற்படும் கருப்பை-வாய் புற்றுநோய் போன்ற நோய்களுக்கான சிகிச்சை அளிப்பதற்கு சிறப்பு மருத்துவ முகாம்கள் நடத்தப்படும். திடீரென பரவும் தொற்று நோய்களை கண்காணிக்க நோயாளிகளின் சுகாதாரப் பதிவுகளை கணினிமயமாக்கி தொற்று நோய் கண்காணிப்புப் பணிகள் மேம்படுத்தப்படும்.

அனைத்து சுகாதார மையங்களிலும் அல்ட்ரா சோனோகிராம் கருவிகள் நிறுவப்பட்டு இலவசமாக ஸ்கேன் செய்யப்படும். மேலும் கருவுற்ற தாய்மார்களுக்கு எச். அய். வி. பரிசோதனைகள் இலவசமாக செய்யப்படும்.

சென்னை மாநகராட்சி, 38 மயானங்களை பராமரித்து வருகிறது. இனி, மயான வசதிகள் மற்றும் சேவைகள் சென்னை மாநகரின் மக்களுக்கு இலவசமாக வழங்கப்படும். மேலும் அமரர் ஊர்தி, குளிர்சாதனப் பெட்டி சேவைகளும் இலவசமாக வழங்கப்படும்.

தகவல் தொழில் நுட்ப சேவை

தகவல் தொழில் நுட்பம் பயன்பாட்டை அதிகரிக்கவும், சென்னை மாநகர மக்களுக்கு பல்வேறு சேவைகளை செய்யவும் பின்வரும் தகவல் புதுமை தொழில் நுட்ப திட்டங்கள் செயல்படுத்தப்படும்.

பிறப்பு மற்றும் இறப்பு சான்றிதழ்கள் இணையதளத்தின் மூலம் எங்கிருந்து வேண்டுமானாலும் பதிவிறக்கம் செய்து கொள்ளலாம்.

வீட்டு வசதி சம்பந்தமான பல்வேறு விவரங்களை அளிக்கவும் மற்றும் மக்கள் சொத்து வரியினை ரொக்கமாகவோ, காசோலையாகவோ, கடன் சீட்டாகவோ (Credit Card), பற்றுச் சீட்டாகவோ, தானியங்கி பணம் வழங்கும் இயந்திரங்கள் (ATM) சேவை போல செலுத்தும் பொருட்டு தகவல் நிலையங்கள் சென்னை மாநகரத்தின் பல இடங்களிலும் அமைக்கப்படும்.

கட்டடங்கள் கட்டுவதற்காக வழங்கப்படும் அனுமதியை விரைந்து வழங்கும் வகையில் “விரைவு வழி” என்கின்ற முறை சென்னை மாநகராட்சியில் அறிமுகப்படுத்தப்படும். இத்திட்டத்தின் கீழ் விண்ணப்பம் பெறப்பட்டு உடனுக்குடன் கட்டட அனுமதி வழங்கப்படும். மேலும் வரைபடத்தின் சரித்தன்மையை சரி பார்க்க ஒரு இணைய தள மென்பொருள் வசதியும் உருவாக்கப்படும். இதன் மூலம் மனுவின் மீது நடவடிக்கை எடுக்க ஏற்படும் காலதாமதத்தை தவிர்க்கலாம்.

புனித ஜார்ஜ் கோட்டை எதிர்ப்புற நிலப்பரப்பு, எலியட்ஸ் கடற்கரை மற்றும் மொரினா கடற்கரை ஆகியவற்றை அழகுபடுத்தும் பணிகள் 2008-09-ஆம் ஆண்டுக்குள் முடிவடைந்து விடும்.

பாலங்கள்

இரயில்வே சந்திக்கடவுகளில் மேம்பாலங்களும், சுரங்கப்பாதைகளும்

சென்னை மாநகரத்திற்கு உட்பட்ட பகுதிகளில் 7 இரயில்வே சந்திக்கடவுகள் உள்ளன. இச்சந்திக்கடவுகள் வாகன போக்குவரத்திற்கு மிகவும் இடையூறாக உள்ளன. வாகனங்கள் இந்த சந்திக்கடவுகளில் நீண்ட நேரம் காத்திருக்க வேண்டி உள்ளன. எனவே இச்சந்திக்கடவுகளில் மேம்பாலம் மற்றும் சுரங்கப்பாதைகள் கட்டுவதற்கு நடவடிக்கை எடுக்கப்பட்டுள்ளது. ரங்கராஜபுரம் சந்திக்கடவில் ரூ. 15.74 கோடி மதிப்பீட்டில் மேம்பாலமும், கத்திவாக்கம் - காக்கேன் பேசின் சாலை சந்திக்கடவில் ரூ. 12.20 கோடி மதிப்பீட்டில் மேம்பாலமும், வில்லிவாக்கம் (LC-1) சந்திக்கடவில் ரூ. 12 கோடி மதிப்பீட்டில் மேம்பாலமும், ஜோன்ஸ் சாலை சந்திக்கடவில் ரூ. 4.32 கோடி மதிப்பீட்டில் சுரங்கப்பாதையும், மணியக்கார சத்திரம் சாலை சந்திக்கடவில் ரூ. 10.55 கோடி மதிப்பீட்டில் சுரங்கப்பாதையும், வில்லிவாக்கம் (LC-2) சந்திக்கடவில் ரூ.13.39 கோடி மதிப்பீட்டில் சுரங்கப்பாதையும் மற்றும் கொருக்குப்பேட்டை சந்திக்கடவில் ரூ. 6.28 கோடி மதிப்பீட்டில் சுரங்கப்பாதையும் கட்ட நடவடிக்கை மேற்கொள்ளப்பட்டுள்ளது.

மழைநீர் வடிகால்

சென்னை நகரில் 2870 கி.மீ. நீளம் சாலை தொகுப்பு உள்ளது. இவற்றில் பெரும்பாலானவை சென்னை மாநகராட்சியால் பராமரிக்கப்படுகிறது. இதில் 850 கி. மீ. நீளம் சாலைகளில் மட்டுமே மழைநீர் வடிகால்வாய்கள் உள்ளன. இந்த மழைநீர் வடிகால்வாய் தொகுப்பும், 16 சிறிய கால்வாய்கள், கூவம் ஆறு, பக்கிங்காம் கால்வாய், அடையாறு ஆறு மழைநீர் வடிவதற்கு தொகுப்பாக அமைகிறது. மழை காலங்களில் சென்னையில் பலபகுதிகளில் மழை நீர் தேங்குகிறது. சென்னை மாநகருக்கு மழைநீர் வடிகால் அமைப்பு குறித்த பெருந்திட்டம் 15 ஆண்டுகள் பழுமையானது. மழைநீர் தேங்குவதை தவிர்க்க ஒரு முழுமையான தீர்வு காண்பதற்கு சென்னை மாநகராட்சி கலந்தறிதற்குரியவரை நியமிக்க உள்ளது. தற்போதுள்ள மழைநீர் வடிகால்வாய் தொகுப்பு குறித்து விரிவான அளவைகளை மேற்கொண்டு, மழைநீர் தேங்குவதை தவிர்க்க, முழுமையான மழைநீர் வடிகால்வாய் கட்டுமான பணிக்கு திட்ட அறிக்கை தயாரிக்கப்படும். அத்திட்ட அறிக்கையின்படி, மழைநீர் வடிகால்வாய் கட்டுமான பணிகளும், கால்வாய் மேம்பாட்டு பணிகளும் மேற்கொள்ளப்படும்.

தமிழ்நாடு நகர்ப்புர வளர்ச்சி நிதியம் (TNUDF)

வேகமாக நகரமயமாகி வரும் தமிழகத்தில் தரமான கட்டமைப்பு வசதிகளின் தேவை அதிகரித்து வருகிறது. தமிழ்நாடு நகர்ப்புர வளர்ச்சி நிதியம் என்னும் அமைப்பு, பொது மற்றும் தனியார் முதலீட்டு பங்களிப்போடு வளர்ந்து வரும் கட்டமைப்பு வசதிகளின் தேவை மற்றும் அளிக்கும் திறன் ஆகியவற்றின் இடைவெளியைக் குறைக்கும் நோக்கிலும் உள்ளாட்சி அமைப்புகளின் நிதித் தேவையை மூலதனச் சந்தையுடன் இணைப்பதற்காகவும் ICICI, HDFC மற்றும் IL & FS பங்களிப்போடு உருவாக்கப்பட்டது. இந்த நிதியமானது தமிழ் நாடு நகர்ப்புர கட்டமைப்பு நிதி சேவைகள் நிறுவனம் மூலம் நிர்வகிக்கப்படுகிறது.

தமிழ்நாடு நகர்ப்புர வளர்ச்சி நிதியத்தின் குறிக்கோள்கள்

- நகர்ப்புர கட்டமைப்பு திட்டங்களுக்கு, நிதி அளிப்பதன் மூலம், நகர்ப்புர மக்களின் வாழ்க்கைத் தரத்தை மேம்படுத்துதல்
- பொது மற்றும் தனியார் கூட்டு முயற்சி மூலமாக, கட்டமைப்புகளில் தனியார் பங்கேற்க உதவுதல்
- நகர்ப்புர ஏழை மக்களின் பிரச்சினைகளைத் தீர்க்க உதவும் வகையில் வளர்ச்சித் திட்டங்களை நிறைவேற்றுவதற்கு மானிய நிதி என்னும் துணைத் திட்டத்தை செயல்படுத்துதல்
- நகர்ப்புர வளர்ச்சி அமைப்புகள் மூலதன சந்தையில் நிதி திரட்ட ஏதுவாக, அவற்றின் நிதி நிர்வாகத்தை மேம்படுத்துதல்.

அடிப்படை வசதிகளான சாலைகள், குடிநீர் விநியோகம், மழை நீர் வடிகால், திடக் கழிவு மேலாண்மை, சுகாதாரத் திட்டங்கள் ஆகியவற்றுக்கு நிதி உதவி அளிப்பதோடு மட்டுமல்லாமல், வணிக நோக்குடைய திட்டங்களான பேருந்து நிலையங்கள், வணிக வளாகங்கள் போன்றவற்றுக்கும் இந்த நிதியம் நிதி உதவி அளிக்கிறது.

தமிழ்நாடு நகர்ப்புர மேம்பாட்டுத் திட்டம்-III (TNUDP-III)

இத்திட்டத்தின் இரண்டாவது கட்டத்தை 1999 முதல் 2004 வரை உலக வங்கியின் கடன்வரிசை (Line of credit) மூலம் வெற்றிகரமாக தமிழ்நாடு நகர்ப்புர மேம்பாட்டு நிதியம் அமுல்படுத்தியது.

தமிழ்நாடு நகர்ப்புர மேம்பாட்டுத் திட்டம்-II சாதனைகளைத் தொடர்ந்து தமிழ்நாடு கட்டமைப்பு வசதிகளை மேம்படுத்துவதற்கென தமிழ்நாடு நகர்ப்புர மேம்பாட்டு திட்டம்-III உருவாக்கப்பட்டது.

இத்திட்டத்தின் நோக்கங்கள் பின்வருமாறு

- உள்ளாட்சி அமைப்புகளுக்கு தொடர்ந்து நிதி அளிக்கும் நோக்கத்தோடு செயல்படும் தமிழ்நாடு நகர்ப்புர வளர்ச்சி நிதியம் (TNUDF) என்னும் அமைப்பை நிதி இடையீட்டாளராக மேம்படுத்துதல்
- நகர்ப்புர சீர்திருத்தங்களை பலப்படுத்துதல் மற்றும் இரண்டாவது திட்டத்தின் சாதனைகளைத் தொகுத்து அத்திட்டத்தின் நிறுவன மற்றும் தொழில் நுட்ப திறமைகளை மேம்படுத்துதல்
- சென்னைப் பெருநகர வளர்ச்சிக் குழுமத்தின் ஆளுகைக்குட்பட்ட இடங்களில் சாலைகளை அகலப்படுத்துதல், சாலை மேம்பாலம், சாலை கீழ் பாலம் ஆகிய போக்குவரத்து துணைத் திட்டங்களை எடுத்துக் கொள்ள ஒரு மானிய நிதியை ஏற்படுத்துதல்.

இத்திட்டம், 19.10.2005 முதல் ஐந்தாண்டு காலத்திற்கு ரூ.1300 கோடி (300 மில்லியன் அமெரிக்க டாலர்) உலக வங்கி நிதி உதவியுடன் ரூ.1884 கோடியில் (434 மில்லியன் அமெரிக்க டாலர்) தொடங்கப்பட்டுள்ளது. இத்திட்டம், நிறுவன மேம்பாட்டுக் கூறு மற்றும் நகர்ப்புர முதலீட்டுக் கூறு என்று இரண்டு பிரிவுகளைக் கொண்டது. நிறுவன மேம்பாட்டுக் கூறு என்பது தொழில்நுட்ப உதவி மற்றும் பயிற்றுவித்தல் மூலம் இத்திட்டத்தை மேம்படுத்துவது. நகர்ப்புர முதலீட்டுக் கூறு என்பது நகர்ப்புர உள்ளாட்சி அமைப்புகளுக்கு முதலீட்டு மானியம் மற்றும் கடன் வழங்குதல் ஆகியவற்றை உள்ளடக்கியது. உள்ளாட்சி அமைப்புகளின் தேவைக்கேற்ப அவற்றின் அடிப்படை கட்டமைப்பு வசதிகளான குடிநீர் வழங்கல், கழிவு நீர் அகற்றல் மற்றும் சுத்திகரித்தல், திடக் கழிவு மேலாண்மை, மழை நீர் வடிகால், சாலைகள் மற்றும் பொது வசதிகள் மேம்படுத்துதல் இதன் நோக்கம் ஆகும்.

இதில் நகர்ப்புர முதலீட்டுக் கூறில் உள்ள அனைத்து நிதிக்கும் திட்டங்கள் ஒப்புதல் அளிக்கப்பட்டுவிட்டது. 31.1.2008 வரையில் ரூ. 915 கோடி மதிப்பீட்டிலான (ரூ. 557 கோடி கடனாகவும், ரூ. 358 கோடி மானியமாகவும்) மொத்தம் 104 திட்டங்களுக்கு (35 திட்டங்கள் முடிவடைந்து விட்டது. 69 திட்டங்கள் நடைபெற்று வருகிறது) ஒப்புதல் அளிக்கப்பட்டுள்ளது. நான்கு திட்டங்கள் பரிசீலனையில் உள்ளன.

KfW கடன் வரிசை

தமிழ்நாட்டின் நகர்ப்புர கட்டமைப்பு திட்டத்திற்காக, ஜெர்மானிய நாட்டு வளர்ச்சி வங்கி சுமார் 77 மில்லியன் யூரோ அளவிற்கு கடன் அளிக்க ஒப்புதல் அளித்துள்ளது. இதன் விவரம் பின்வருமாறு :

65 மில்லியன் யூரோ வளர்ச்சிக் கடன் மூலம் கட்டமைப்புத் திட்டங்களுக்கு மறுகடன் வழங்குதல். இதன் வட்டி விகிதம் ஆறு மாத LIBOR விகிதத்திலிருந்து 0.40 கழித்தது போக மீதமுள்ளது ஆகும். இதன் திரும்பச் செலுத்தும் காலம், மூன்று ஆண்டுகள் சலுகைக்காலம் உட்பட மொத்தம் 12 ஆண்டுகள்.

10 மில்லியன் யூரோ நிலையான கடன் 0.75 % வட்டி விகிதத்தில் கடன் அதிகரிப்பு நிதியாக வழங்கப்படும். இதன் திரும்பச் செலுத்தும் காலம், 10 ஆண்டுகள் சலுகைக் காலம் உட்பட மொத்தம் 40 ஆண்டுகள் ஆகும்.

2 மில்லியன் யூரோ - மானிய நிதி - தொழில்நுட்பத் திறனை மேம்படுத்துவதற்கு வழங்கப்படுகிறது.

மேற்கூறிய வகையில், இந்த நிதி உதவியானது ஒப்பந்தம் கையொப்பமான தேதியிலிருந்து 5 ஆண்டுகளுக்குள் KfW நிறுவனத்தாரால் வழங்கப்படும்.

ஐப்பான் நாட்டு பன்னாட்டு நிதியம் (JBIC) கடன் வரிசை

ஐப்பான் நாட்டு பன்னாட்டு நிதியம் (JBIC) வழங்க உள்ள கடன் வரிசையை கையாள தமிழ்நாடு நகர்ப்புர வளர்ச்சி நிதியத்தின் நிதி மற்றும் அதன் தொழில் நுட்பத் திறனை ஆய்வு செய்து திருப்தி தெரிவித்துள்ளது. இதன் தொடர்ச்சியாக திட்டங்களுக்கு நிதியளிக்க ஒப்புக்கொண்டுள்ளது. சிதம்பரம், பட்டுக்கோட்டை, ஆம்பூர், மதுராந்தகம், பேரணாம்பட்டு மற்றும் இராமேஸ்வரம் ஆகிய நகரங்களில் ரூ. 345 கோடி மதிப்பீட்டில் ஆறு பாதாளச் சாக்கடை திட்டங்களுக்கும் மற்றும் திருச்சி மாநகராட்சி குடிநீர் வழங்கல் திட்டத்திற்கும் நிதி உதவியளிக்க ஐப்பான் நாட்டு பன்னாட்டு நிதியம் (JBIC) ஒப்புக்கொண்டுள்ளது. இத்திட்டங்களின் செயலாக்கம் சுமார் 5 ஆண்டுகள் ஆகும் (2008-2013).

தமிழ்நாடு நகர்ப்புர வளர்ச்சி நிதியத்தின் ஒப்புதல்கள்- துறைவாரியாக

2007-2008-ஆம் ஆண்டு இறுதிவரை தமிழ்நாடு நகர்ப்புர வளர்ச்சி நிதியம் ரூ.1374.29 கோடி மதிப்பீட்டிலான திட்டங்களுக்கு ஒப்புதல் அளித்துள்ளது. அவை பின்வருமாறு:

துறை	ரூ. கோடிகளில்	சதவீதம்
சுகாதாரம்	591.95	43.07
சாலைகள், பாலங்கள்	486.90	35.43
குடிநீர் வழங்கல்	216.80	15.78
திடக்கழிவு மேலாண்மை	34.52	2.51
பேருந்து நிலையம், வணிக வளாகங்கள்	39.31	2.86
மற்றவைகள்	4.81	0.35
மொத்தம்	1374.29	100

2008-09-ல் உத்தேசமாக ஒப்புதல் அளிக்கப்படவிருக்கும் திட்டங்கள்

திடக்கழிவு மேலாண்மை, சுகாதாரம், குடிநீர் திட்டங்கள் மற்றும் சாலைகள் ஆகிய திட்டங்களுக்கு ரூ.300 கோடியளவிற்கு 2008-09ஆம் ஆண்டில் ஒப்புதல் அளிக்கப்படலாம் என மதிப்பிடப்பட்டுள்ளது.

குடிநீர் மற்றும் சுகாதாரக் கூட்டு நிதி

குடிநீர் மற்றும் சுகாதாரக் கூட்டு நிதி, அரசுக்குச் சொந்தமான ஒரு அறக்கட்டளையாகும். மூலதனச் சந்தையில் கடன் பத்திரங்கள் வெளியிடுவதன் மூலம் நிதி திரட்டி, கட்டமைப்பு வசதிகளைப் பெருக்குவதற்காக உள்ளாட்சி அமைப்புகளுக்கு கடன் வழங்குவதற்காக இந்த நிதி உருவாக்கப்பட்டுள்ளது.

இதன் நோக்கங்களாவன:

- கட்டமைப்பு திட்டங்களுக்கு நிதி உதவியளித்தல்
- கூட்டு நிதி திட்டத்தின் கீழ் மூலதனச் சந்தையில் நிதி திரட்டுதல்
- குடிநீர் மற்றும் கழிவுநீர் துறைகளில் தனியார் அதிக அளவில் ஈடுபடும் வகையில் பொது மற்றும் தனியார் துறை பங்களிப்பினை ஊக்குவித்தல்
- மூலதனச் சந்தையிலிருந்து நேரடியாக உள்ளாட்சி அமைப்புகள் நிதி திரட்ட உதவுதல்
- குடிநீர் மற்றும் சுகாதார பணிகளில் மத்திய / மாநில அரசின் நேரடி முகவராக செயல்படுதல்

இந்த நிதியானது, 2002ஆம் ஆண்டு 13 உள்ளாட்சி அமைப்புகளுக்காக கடன் பத்திரங்கள் வெளியீட்டின் வாயிலாக ரூ. 30.41 கோடி நிதி திரட்டியது. 5 ஆண்டுகளாக இக்கடன் பத்திரங்களுக்கு வட்டி அளிப்பதையும், மீட்பதையும் தவறாது செய்து வருகிறது. தற்போது இதில் ரூ. 20.27 கோடி மட்டுமே அசல் தொகையாக உள்ளது.

கூட்டு நிதி வளர்ச்சி நிதியத்தின் செயலாக்கம்

மத்திய அரசின் கூட்டு நிதி வளர்ச்சி நிதி திட்டத்தின் கீழ் குடிநீர் மற்றும் சுகாதாரக் கூட்டு நிதியை மாநில அரசின் கூட்டு நிதி வளர்ச்சி நிதிய அமைப்பாக அரசு நியமித்துள்ளது. இத்திட்டத்தின்படி தொடர்ந்து வரியில்லா கடன் பத்திரங்கள் வெளியிடுவதன் மூலம் நிதி திரட்டி கட்டமைப்புத் திட்டங்களுக்கு தொடர்ந்து நிதியளிக்க முடியும்.

இதன்படி, ரூ. 45 கோடி அளவிற்கு கடன் பத்திர வெளியீட்டின் மூலம் நிதி திரட்டி விருதுநகர், அம்பத்தூர், பல்லவபுரம், காஞ்சிபுரம், நாமக்கல் மற்றும் இராமநாதபுரம் ஆகிய ஆறு நகரங்களின் பாதாளச் சாக்கடைத் திட்டங்களுக்கும், சேலம் மாநகராட்சி குடிநீர் திட்டத்திற்கும் பகுதி நிதி அளிக்க மத்திய அரசும், மாநில அரசும் ஒப்புதல் அளித்துள்ளன.

குடிநீர் மற்றும் சுகாதாரக் கூட்டு நிதியின் இந்த வெளியீட்டிற்கு, மத்திய அரசின் நேரடி வரி வாரியம் வரியில்லா சலுகையை அளித்துள்ளது.

தமிழ்நாடு நகர்ப்புர கட்டமைப்பு நிதி சேவைகள் நிறுவனம் (TNUIFSL)

இந்திய நிறுவனங்கள் சட்டம், 1956-ன் கீழ், இது ஒரு பொது வரையரை நிறுவனமாக 1996ல் தொடங்கப்பட்டது. இந்த நிறுவனம், ரூ.2 கோடி முதலீட்டில் தமிழக அரசு, ICICI, HDFC மற்றும் IL& FS ஆகிய தனியார் நிதி நிறுவனங்கள் பங்களிப்போடு துவங்கப்பட்டது.

அடையாறு பூங்கா, குடிநீர் மற்றும் சுகாதார கூட்டு நிதி, மானிய நிதிகள் போன்ற அரசு அறக்கட்டளைகளை அரசின் ஆணைக்கேற்ப இது நிர்வகிக்கிறது. மேலும் இது நிதியளிப்புப் பணிகளான முகவர் செயல்பாடு, மூலதன திரட்டு, திட்ட மேம்பாடு, மதிப்பீடு, செயல்பாடு மற்றும் வடிவமைப்பு ஆகிய பல பணிகளை ஆற்றுகிறது.

திட்ட வடிவமைப்பு மற்றும் நிதிப் பணிகளில் பல்வேறு புதுமைகளைப் புகுத்தி கட்டமைப்பு வளர்ச்சித் துறையில், கீழ்வரும் பணிகளை சிறப்பாக ஆற்றி வருகிறது.

- சுங்கவரி பாலம், கழிவு நீர் சுத்திகரிப்பு நிலையம் ஆகியவற்றை BOT முறையில் கட்டுதல்
- பொது மக்கள் பங்களிப்போடு பாதாள சாக்கடைத் திட்டத்தினை செயல்படுத்துதல்
- அரசின் காப்புறுதி இல்லாமல் பங்குகளை வெளியிடுதல்
- USAID-ன் பகுதி உறுதி மூலம் கூட்டுநிதி பங்குகளை வெளியிடுதல்
- நகரின் ஒட்டு மொத்த வளர்ச்சிக்கான நகர்ப்புர மேம்பாடு மற்றும் வணிக நோக்கத் திட்டங்களை தயாரித்தல்

பின்வரும் இனங்கள் செயல்பாட்டிற்கு எடுத்துக்கொள்ளப்படவுள்ளன:

- மின்சார கட்டணத்தை சேமிக்கும் நோக்கில், தெரு விளக்குகள் மற்றும் குடிநீர் வழங்கலில் BOT முறையில் திட்டங்களை செயல்படுத்துதல்
- கார்பன் நிதியை பெறும் நோக்கில் ஒருங்கிணைந்த திடக்கழிவு மேலாண்மைத் திட்டத்தினை செயல்படுத்துதல்
- கூட்டு நிதி கடன் பத்திர வெளியீடு மூலம் நிதி திரட்டுதல்

திட்டத்தின் கருத்துருவாக்கம் முதல் செயலாக்கம் வரையிலான பணிகளுக்கு ஒட்டு மொத்த உதவிகளையும் அளித்து மாநிலத்தின் கட்டமைப்பு வசதிகளின் மேம்பாட்டிற்காக தமிழ்நாடு நகர்ப்புர கட்டமைப்பு நிதி சேவைகள் நிறுவனம் பாடுபடுகிறது.

தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம் (டுபிட்கோ)

தமிழகத்தில் கட்டமைப்பு மேம்பாட்டுத் திட்டங்களை செயல்படுத்தும் பல்வேறு அரசு அமைப்புகளுக்கு நிதி உதவி அளிக்கும் பொருட்டு தமிழக அரசால் தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம் தொடங்கப்பட்டது. மேலும் இந்நிறுவனம் மத்திய அரசு திட்டங்களான ஜவஹர்லால் நேரு தேசிய நகர்ப்புர புனரமைப்புத் திட்டம், ஒருங்கிணைந்த சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் ஆகியவற்றிற்கு முகமை நிறுவனமாகவும் செயல்பட்டு வருகிறது.

1. ஜவஹர்லால் நேரு தேசிய நகர்ப்புர புனரமைப்புத் திட்டம் (JNNURM)

ஜவஹர்லால் நேரு தேசிய நகர்ப்புர புனரமைப்புத் திட்டத்தில் சென்னை, மதுரை மற்றும் கோயம்புத்தூர் மாநகரங்கள் மற்றும் அவற்றை சார்ந்த நகர்ப்புர பகுதிகளும் இடம் பெற்றுள்ளன. இது ஒரு சீர்திருத்தம் உள்ளடக்கிய திட்டமாகும்.

இத்திட்டத்தின் கீழ், சென்னை மற்றும் அதன் அருகிலுள்ள நகர்ப்புர உள்ளாட்சி அமைப்புகளுக்கு ரூ.45000 கோடி மதிப்பீட்டிலும், மதுரை மற்றும் அதன் அருகிலுள்ள பகுதிகளுக்கு ரூ.3375 கோடி மதிப்பீட்டிலும், கோயம்புத்தூர் மற்றும் அதன் அருகிலுள்ள பகுதிகளுக்கு ரூ.2800 கோடி மதிப்பீட்டிலும் நகர வளர்ச்சி திட்டங்கள் மத்திய அரசால் ஒப்பளிக்கப்பட்டுள்ளது.

2007-08ஆம் ஆண்டு மதுரை மாநகராட்சி, கோயம்புத்தூர் மாநகராட்சி, சென்னை பெருநகர வளர்ச்சிப் பகுதிகளை உள்ளடக்கிய ஆவடி, அம்பத்தூர், மதுரவாயல், உள்ளகரம்-புழுதிவாக்கம் நகராட்சிகளுக்கும், போரூர் பேரூராட்சிக்கும் நெற்குன்றம்

ஊராட்சிக்கும் 12 திட்டங்களுக்கு ரூ.1367.34 கோடி மதிப்பீட்டில் செயல்படுத்த மத்திய அரசு ஒப்பளித்துள்ளது

2008-09ஆம் ஆண்டில் குடிநீர் வசதி, கழிவு நீர் அகற் றல் திட்டம், திடக்கழிவு மேலாண்மை மற்றும் வடிகால் வசதி ஆகிய திட்டங்கள் சென்னை, மதுரை மற்றும் கோயம்புத்தூர் மாநகராட்சிகளிலும், இம்மூன்று நகரங்களை ஒட்டியுள்ள நகராட்சிகள் மற்றும் பேரூராட்சிகள் பகுதிகளிலும் ரூ.2100 கோடி மதிப்பீட்டில் செயல்படுத்தப்படும்.

2. சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT)

இந்த திட்டம் 2001ஆம் ஆண்டு மக்கட்தொகை கணக்கெடுப்பின்படி, ஜவஹர்லால் நேரு தேசிய நகர்ப்புர புனரமைப்புத் திட்டத்தில் உள்ளடங்காத அனைத்து நகரங்களிலும் செயல்படுத்தப்படுகிறது.

இத்திட்டத்தின் கீழ் 2007-08ஆம் நிதியாண்டில் ரூ.313.01 கோடி மதிப்பிலான திட்டங்களுக்கு அனுமதி வழங்கப்பட்டுள்ளது. அவற்றில் குடிநீர் திட்டங்களுக்கு ரூ.51.63 கோடியும், பாதாளச் சாக்கடைத் திட்டத்திற்கு ரூ.256.74 கோடியும், சாலை மேம்பாட்டிற்காக ரூ.4.64 கோடியும் ஒப்பளிக்கப்பட்டுள்ளது.

இந்த திட்டம் இதுவரை 46 நகராட்சிகள் மற்றும் 69 பேரூராட்சிகளில் செயல்படுத்தப்பட்டுள்ளன.

2008-09ஆம் நிதியாண்டில், இத்திட்டத்தின் கீழ் ரூ.200 கோடி மதிப்பிலான திட்டப் பணிகள் மேற்கொள்ள உத்தேசிக்கப்பட்டுள்ளது.

3. பெருநகர அடிப்படை வசதி மேம்பாட்டு நிதித் திட்டம் (MIDE)

மாநகர திட்டத்தின் வழிமுறைகளின் படி, மத்திய மற்றும் மாநில அரசுகளின் பங்குகளில் 75 விழுக்காடு நிதியை சுழற்சி நிதியாக உருவாக்க வேண்டும். அதன்படி இந்நிறுவனம் சுழற்சி நிதியை உருவாக்கியுள்ளது. மத்திய அரசு தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனத்தை இந்த நிதியைக் கொண்டு மாநகரத் திட்டத்தில் பின்பற்றப்பட்ட அதே வழிமுறைகளின்படி சென்னை பெருநகர பகுதியில் கட்டமைப்பை உருவாக்க அனுமதித்துள்ளது.

2007-08ஆம் நிதியாண்டில் தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம் ஜவஹர்லால் நேரு தேசிய நகர்ப்புர புனரமைப்புத் திட்ட குழுமத்தில் ஒப்பளிப்பு அளித்துள்ள திட்டங்களின் பகுதி பங்களிப்பாக, சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்திற்கும், சென்னை மாநகராட்சி மற்றும் நகர்ப்புர உள்ளாட்சி அமைப்புகளுக்கும் ரூ.143 கோடி ஒப்பளிக்கப்பட்டுள்ளது.

2008-09ஆம் நிதியாண்டில் பெருநகர அடிப்படை வசதி மேம்பாட்டு நிதியிலிருந்து குடிநீர் வசதி மேம்பாடு, பாதாளச் சாக்கடைத் திட்டம், திடக்கழிவு மேலாண்மை போன்ற திட்டங்களுக்கு சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம், சென்னை மாநகராட்சி, சென்னை பெருநகர பரப்பின் கீழ் உள்ள நகராட்சிகள் மற்றும் பேரூராட்சிகளுக்கு ரூ.280 கோடி ஒப்பளிக்க உத்தேசிக்கப்பட்டுள்ளது.

4. ரூபிட்கோ அடிப்படை வசதி மேம்பாட்டுத் திட்டம் (TIFS)

தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம், மேற்கூறிய மத்திய அரசு திட்டங்களுக்கு முகமையாக செயல்படுவதுடன், தனது சொந்த நிதித் திட்டத்தையும் செயல்படுத்தி வருகிறது.

இத்திட்டமானது பல்வேறு அடிப்படை வசதி மேம்பாட்டுத் திட்டங்களை செயல்படுத்தும் நகர்ப்புர உள்ளாட்சி அமைப்புகள், குழுமங்கள் ஆணைக்குழுக்கள் மற்றும் அரசுத்துறை நிறுவனங்களுக்கு உதவியாக உள்ளது. இத்திட்டத்தின் கீழ் குடிநீர் விநியோகத் திட்டம், வடிகால் திட்டம், சாலை மேம்பாட்டுத்திட்டம், வணிக வளாகங்கள் போன்ற அனைத்து அடிப்படை கட்டமைப்பு திட்டங்களுக்கு நிதி உதவி அளிக்கப்படுகிறது.

மேலும், தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம், ஜவஹர்லால் நேரு தேசிய நகர்ப்புர புனரமைப்புத் திட்டம், சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டங்களை செயல்படுத்துவதற்கு உள்ளாட்சி நிறுவனங்களின் பங்குத் தொகைக்காக குறைந்த வட்டிக்கு கடனாக வழங்குகிறது.

இத்திட்டத்தின் கீழ் தமிழ்நாடு நகர்ப்புர நிதி மற்றும் அடிப்படை வசதி மேம்பாட்டு நிறுவனம், 2007-08ஆம் ஆண்டு ரூ.21.53 கோடி மதிப்புள்ள திட்டங்களுக்கு அனுமதி அளித்துள்ளது. 2008-09ஆம் நிதியாண்டில் ரூ.100 கோடி மதிப்பீட்டிலான திட்டங்களுக்கு அனுமதி அளிக்கப்படும் என எதிர்பார்க்கப்படுகிறது.

புதிய திருப்பூர் பகுதி மேம்பாட்டு நிறுவனம்

தமிழ்நாடு அரசு, இம்மாநிலத்தின் தொழில் வளர்ச்சிக்குத் தேவையான கட்டமைப்பு வசதிகளை உறுதிப்படுத்துவதற்கான நடவடிக்கைகளை மேற்கொண்டு வருகிறது. இம்முயற்சிகளின் ஒரு பகுதியாக, திருப்பூர் மற்றும் அதனைச் சுற்றியுள்ள பகுதிகளில் அமைந்துள்ள பின்னலாடை தொழில் நிறுவனங்களின் தண்ணீர்த் தேவையை நிறைவு செய்யும் பொருட்டு ஒரு குடிநீர் திட்டத்தை செயல்படுத்துவதற்கென, அரசு, 2000-ஆம் ஆண்டு பிப்ரவரி மாதம், அப்போதைய திருப்பூர் நகராட்சியுடனும், சிறப்பு நோக்கு நிறுவனமான திருப்பூர் புதிய பகுதி மேம்பாட்டு நிறுவனத்துடனும் முப்பது ஆண்டுகளுக்கான சலுகை ஒப்பந்தத்தை மேற்கொண்டது. இத்திட்டப்பணிகளையாவும் திட்ட மதிப்பீட்டிற்குள்ளாக திட்டமிட்ட காலத்திற்குள்ளேயே, மே, 2005 ல் தொடங்கப்பட்டது. இத்திட்டம், சாயப்பட்டறை மற்றும் சலவைத் தொழிற்சாலைகளுக்குத் தேவையான உயர்ந்த தரத்திலான தண்ணீர் கிடைப்பதை உறுதி செய்துள்ளது. இது, இப்பகுதியின் பின்னலாடைத் தொழிற்சாலைகளின், தயாரிப்புகள் பன்னாட்டு தரத்தினை எட்டுவதற்கு உதவியுள்ளது. இது மட்டுமல்லாது, 15 ஊராட்சிகள் மற்றும் 5 ஒன்றியங்களில் அமைந்துள்ள சுமார் 600 ஊரகக் குடியிருப்புகளும், திருப்பூர் மாநகராட்சி மற்றும் அதைச் சுற்றியுள்ள பகுதிகளும் இத்திட்டத்தால் பயன் பெறுகின்றன.

திருப்பூர் மாநகராட்சியின் பெரும்பான்மையான பகுதிகளுக்கு கழிவுநீர் அகற்றும் வசதிகளை அமைப்பதும் இத்திட்டத்தில் அடங்கும். இப்பணிகள் நிறைவு பெற்று விரைவில் பயன்பாட்டிற்கு கொண்டுவரப்பட உள்ளன.

கடந்த இரண்டரை வருடங்களாக குடிநீர் திட்டம் வெற்றிகரமாக செயல்படுத்தப்பட்டு வருகிறது. இத்திட்டத்தின் ஒரு முக்கிய அம்சம் பெருமளவிலான தனியார் நிதிப் பங்களிப்பாகும். இத்திட்டத்தில் அரசின் பங்கானது, மொத்த திட்ட மதிப்பீட்டான ரூ. 1023 கோடியில், ரூ. 55 கோடி மட்டுமேயாகும்.

தமிழ்நாடு குடிநீர் வடிகால் வாரியம்

குடிநீர் வழங்கல்

தமிழகத்தில் உள்ள அனைத்து ஊரக மற்றும் நகர்ப்புரப் பகுதி மக்களுக்கு பாதுகாப்பான குடிநீர் வழங்குவதும் மற்றும் சுகாதார வசதிகளை மேம்படுத்துவதும் அரசின் முக்கியக் குறிக்கோளாகும். நிலத்தடி நீர்செறிவூட்டுதல் மூலம் குடிநீர் ஆதாரங்களின் நிலைத் தன்மையை மேம்படுத்துவதும் இன்றியமையாததாகும். ஒருங்கிணைந்த நீராதார மேலாண்மை மூலம் நீராதாரங்களின் நிலைத்தன்மையைப் பாதுகாக்க ஆக்கப்பூர்வ நடவடிக்கைகளையும் அரசு மேற்கொண்டு வருகிறது.

தமிழ்நாடு குடிநீர் வடிகால் வாரியம் சட்டப்பூர்வமான ஒரு நிறுவனமாக 14.4.1971 அன்று அமைக்கப்பட்டு, சென்னை பெருநகர் நீங்கலாக மாநிலம் முழுவதும் உள்ள ஊரக, நகர்ப்புரப் பகுதிகளுக்குப் பாதுகாக்கப்பட்ட குடிநீர்த் திட்டங்கள் மற்றும் தேர்ந்தெடுக்கப்பட்ட நகரங்களுக்குப் பாதாளச் சாக்கடைத் திட்டங்கள் ஆகியவற்றை நிறைவேற்றி வருகிறது. அரசினால் அறிவிக்கப்படும் குடிநீர் திட்டங்கள் மற்றும் பாதாள சாக்கடைத் திட்டங்களை 37 ஆண்டுகளாக செயல்படுத்தி வருவதால், வாரியத்தின் செயல் திறன் அனைத்து நிலைகளிலும் இன்று மேலோங்கியுள்ளது. வாரியத்தின் குறிக்கோளை நிறைவேற்றத் தேவையான மனிதவளம் மற்றும் தொழில்நுட்ப வளங்களை வாரியம் தன்னகத்தே கொண்டுள்ளது.

வாரியத்தின் திறன்

- 1681 தகுதி வாய்ந்த பொறியாளர்கள், 7,030 தொழில் நுட்ப மற்றும் நிர்வாக அலுவலர்களை உள்ளடக்கிய 8,711 பணியாளர்கள்.
- செயற்கை கோள் உதவியுடன் தொலை உணர்வு தொழில் நுட்பம் மற்றும் நிலவியல் தகவல் தொழில் நுட்பத்துடன் கூடிய நிலத்தடி நீர் வள மேலாண்மை.
- நீர்தரக் கண்காணிப்பு மற்றும் கட்டுப்பாட்டிற்கு 29 குடிநீர் தரப்பரிசோதனை கூடங்கள்.
- கணினி மென்பொருளைப் பயன்படுத்தி திட்ட வடிவமைத்தல் மற்றும் மதிப்பீடு உருவாக்கும் திறன்.
- கணினியில் குடியிருப்புகள் வாரியான குடிநீர் திட்டப் பணிகளின் விவரங்கள் மற்றும் கட்டமைப்புகளின் விவரத் தொகுப்பு.
- மனித வளத்தை மேலும் மேம்படுத்த சென்னை, மதுரை, திருச்சி மற்றும் கோயம்புத்தூர் ஆகிய இடங்களில் பயிற்சி மையங்கள்.

ஊரகப் பகுதிகளில் குடிநீர் வசதி நிலை

ஊரகப் பகுதிகளில் மாநில அரசின் குறைந்தபட்சத் தேவைத் திட்டத்தின்கீழ் முழு மானியத்துடனும், மத்திய அரசின் துரிதப்படுத்தப்பட்ட ஊரகக் குடிநீர்த் திட்டத்தின்கீழ் வழங்கப்படும் முழு மானியத்துடனும் குடிநீர்த் திட்டங்கள் செயல்படுத்தப்படுகின்றன. ஊரகக் குடியிருப்புகளில் குடிநீர் வழங்கும் நிலையை அறிய அவ்வப்போது ஆய்வுப் பணிகள் மேற்கொள்ளப்படுகின்றன.

தமிழகத்தில் ஊரகக் குடியிருப்புகளின் தற்போதைய குடிநீர் வசதி நிலை

பின்வருமாறு :

மொத்தம் உள்ள ஊரகக் குடியிருப்புகள்	87,010
முழுஅளவு குடிநீர் வசதி பெற்ற குடியிருப்புகள் (நாளொன்றுக்கு நபர் ஒருவருக்கு 40 லிட்டரும் அதற்கு மேலும்)	76,755
பகுதியளவு குடிநீர் வசதி பெற்ற குடியிருப்புகள் (நாளொன்றுக்கு நபர் ஒருவருக்கு 10 முதல் 39 லிட்டர் வரை)	10,255

தமிழகத்தில் உள்ள அனைத்து ஊரகக் குடியிருப்புகளுக்கும் குடிநீர்த் திட்டங்கள் செயல்படுத்தப்பட்டுள்ளன. கடந்த 2 ஆண்டுகளில் 17,367 ஊரகக் குடியிருப்புகளுக்குத் தனிமின்விசைத் திட்டங்கள் மற்றும் கூட்டுக் குடிநீர்த் திட்டங்கள் மூலம் பாதுகாக்கப்பட்ட குடிநீர் வசதி அளிக்கப்பட்டது. இவையன்றி 3476 குடியிருப்புகளில் உள்ள தனிமின்விசைத் திட்டங்கள் புனரமைக்கப்பட்டு இக்குடியிருப்புகள் முழுமையான அளவு குடிநீர் வசதி பெறும் குடியிருப்புகளாக மாற்றப்பட்டுள்ளன. 2007-08-ஆம் ஆண்டில், 2070 ஆதி திராவிடர் மற்றும் பழங்குடியினர் வசிக்கும் குடியிருப்புகளுக்கு தனியாக மேல்நிலைத் தொட்டி கட்டப்பட்டு குடிநீர் வசதி அளிக்கப்பட்டுள்ளது.

2008-09-ஆம் ஆண்டிற்குள் எஞ்சியுள்ள 10,255 பகுதியளவு குடிநீர் வசதி பெறும் குடியிருப்புகளை முழு அளவு குடிநீர் வசதி பெறும் குடியிருப்புகளாக மாற்ற அரசு உறுதி பூண்டுள்ளது. இதன் மூலம் மத்திய அரசின் 'பாரத் நிர்மான்' குறிக்கோளை 2008-09-ஆம் ஆண்டில் தமிழ்நாடு எட்டும்.

ஊரகக் குடிநீர்த் திட்டம்

2007-08 ஆம் ஆண்டில் நிறைவேற்றப்பட்ட திட்டங்கள்

2007-08-ஆம் ஆண்டில், குறைந்தபட்ச தேவைத் திட்டத்தின்கீழ் ரூ. 411 கோடி நிதி ஒதுக்கீட்டையும் விரைவுபடுத்தப்பட்ட ஊரகக் குடிநீர் திட்டத்தின்கீழ் ரூ.190.90 கோடி நிதி ஒதுக்கீட்டையும் பயன்படுத்தி 9625 குடியிருப்புகளுக்குத் தனி மின்விசைத் திட்டங்கள் மூலமும், கூட்டுக் குடிநீர்த் திட்டங்கள் மூலமும் பாதுகாக்கப்பட்ட குடிநீர் வசதி அளிக்கப்பட்டது.

ஊரகக் குடிநீர்த் திட்டத்தின்கீழ் கீழ்க்காணும் சிறப்புத் திட்டங்கள் நிறைவேற்றப்பட்டுப் பயனுக்கு கொண்டு வரப்பட்டன.

- 200 பிற்படுத்தப்பட்ட/மிகவும் பிற்படுத்தப்பட்ட பிரிவு மாணவர்களுக்கான விடுதிகளுக்குப் பாதுகாக்கப்பட்ட குடிநீர் வசதி அளிக்கப்பட்டது.
- மேல்நிலைத் தொட்டி வசதி இல்லாத 2070 ஆதிதிராவிடர் மற்றும் பழங்குடியினர் குடியிருப்புகளுக்கு மேல்நிலை தொட்டியுடன் கூடிய குடிநீர் திட்டங்கள் நிறைவேற்றப்பட்டன.

- ஊரகப் பகுதிகளில் உள்ள 1419 மேல்நிலைப் பள்ளி மற்றும் உயர்நிலைப்பள்ளிகளுக்குக் குடிநீர் வசதியும், கழிப்பிடங்களுக்கு தண்ணீர் வசதியும் அளிக்கப்பட்டன.
- 53 கால்நடைச் சந்தைகளுக்கும், 385 வாரச் சந்தைகளுக்கும் குடிநீர் வசதிகள் அளிக்கப்பட்டன.
- 1426 தனிமின்விசைத் திட்டங்கள் புனரமைக்கப்பட்டுப் பயனுக்குக் கொண்டு வரப்பட்டன.

2008-2009 ஆம் ஆண்டிற்கான செயல் திட்டம்

2008-09-ஆம் ஆண்டில், எஞ்சியுள்ள 10255 பகுதியளவு குடிநீர் வசதி பெறும் குடியிருப்புகளுக்குத் தனி மின்விசைத் திட்டங்களும் கூட்டுக் குடிநீர் திட்டங்களும் ரூ.700 கோடி நிதி ஒதுக்கீட்டில் செயல்படுத்தப்படும்.

- புனரமைக்க முடியாத நிலையில் உள்ள மேல்நிலை நீர்த்தேக்கத் தொட்டிகளுக்குப் பதிலாக ரூ. 20 கோடி மதிப்பீட்டில் 700 புதிய மேல்நிலை நீர்த்தேக்கத் தொட்டிகள் அமைக்கப்படும்.
- 160 கால்நடை மருத்துவ மனைகளில் ரூ.1.20 கோடி மதிப்பீட்டில் குடிநீர் வசதி செய்து தரப்படும்.
- மேல்நிலை நீர்த்தேக்கத் தொட்டி இல்லாத 4000 ஆதி-திராவிடர் மற்றும் பழங்குடியினர் குடியிருப்புகளுக்கு புதிய மேல்நிலை நீர்த்தேக்கத் தொட்டிகள் ரூ. 120 கோடி செலவில் அமைக்கப்படும்.
- 2000 அரசு பள்ளிகளில் பயன்படுத்த இயலாத நிலையில் உள்ள குடிநீர்த் திட்டங்கள் ரூ. 20 கோடி மதிப்பீட்டில் புனரமைத்துப் பயனுக்குக் கொண்டு வரப்படும். குடிநீர் வசதி இல்லாத மீதமுள்ள 850 அரசு பள்ளிகளுக்கு ரூ. 9 கோடி மதிப்பீட்டில் குடிநீர் வசதி அளிக்கப்படும்.
- ஊரகப் பகுதிகளில் உள்ள 10,000 அங்கன்வாடிகளுக்கு ரூ. 20 கோடி மதிப்பீட்டில் குடிநீர் வசதி செய்து தரப்படும்.

கூட்டுக் குடிநீர்த் திட்டம்

2007-08- ஆம் ஆண்டில் நிறைவேற்றப்பட்ட திட்டங்கள்

கூட்டுக் குடிநீர்த் திட்டங்களின் செயலாக்கம் மற்றும் பராமரிப்பை மேம்படுத்தும் வகையில் அரசு சிறப்பான முயற்சிகளை மேற்கொண்டுள்ளது. அதன் முதற்கட்டமாக பில்லூர் கூட்டுக் குடிநீர்த் திட்டத்தை தொலையுணர்வு கருவிகள் மூலமாகக் கண்காணித்து கட்டுப்படுத்தும் திட்டத்தினை (Scada/Telemetry system)

அமைத்துள்ளது. மேலும் வேதாரண்யம் கூட்டுக் குடிநீர்த் திட்டத்திலும் இக்கருவியை நிறுவும் பணிகள் மேற்கொள்ளப்பட்டுள்ளன.

கூட்டுக் குடிநீர்த் திட்டங்களில் 12 மணி நேரத்திற்கும் அதிகமாக மின்மோட்டார்கள் இயங்கும் திட்டங்களில் தங்கு தடையின்றி மின்சாரம் பெற ஏதுவாக தனிமின்பாதை அமைக்கும் பணிகள் மேற்கொள்ளப்பட்டு, 54 திட்டங்களில் தனிமின் பாதைகள் அமைக்கப்பட்டுள்ளன. இப்பணிகள் மேலும் 60 கூட்டுக் குடிநீர்த் திட்டங்களுக்கும் விரிவுபடுத்தப்படும்.

2007-08-ஆம் ஆண்டில் 50 கூட்டுக் குடிநீர்த் திட்டங்கள் 14 பேரூராட்சிகள் மற்றும் 1385 குடியிருப்புகள் பயன்பெறும் வகையில் ரூ. 255.46 கோடி மதிப்பீட்டில் சுமார் 19.87 இலட்சம் மக்கள் பயன்பெறும் வகையில் நிறைவேற்றப்பட்டுப் பயனுக்கு கொண்டு வரப்பட்டன. இவற்றில் பின்வரும் முக்கிய திட்டங்கள் அடங்கும்.

- நாமக்கல் மாவட்டத்தில் நாமகிரிப்பேட்டை, ஆர். புதுப்பட்டி, பட்டினம், சீராப்பள்ளி பேரூராட்சிகள் மற்றும் மல்லசமுத்திரம், ராசிபுரம், நாமகிரிப்பேட்டை, எலச்சிபாளையம், நாமக்கல், புதுச்சத்திரம், சேந்தமங்கலம், பரமத்தி ஒன்றியங்களைச் சார்ந்த 1081 ஊரகக் குடியிருப்புகளுக்கு ரூ.95.60 கோடி மதிப்பீட்டில் 4.19 இலட்சம் மக்கள் பயன் பெறும் வகையில் கூட்டுக் குடிநீர்த் திட்டம்.
- திருநெல்வேலி மாவட்டத்தில் ஆயக்குடி, அச்சம்புதூர், பன்பொழி, வடகரை கீழ்பிடாலை பேரூராட்சிகள் மற்றும் கடையம், கீழ்ப்பாலூர், செங்கோட்டை, தென்காசி ஒன்றியங்களைச் சார்ந்த 151 குடியிருப்புகளுக்கு ரூ.29.92 கோடி மதிப்பீட்டில் சுமார் 1.86 இலட்சம் மக்கள் பயன்பெறும் வகையில் கூட்டுக் குடிநீர்த் திட்டம்.
- திருநெல்வேலி மாவட்டத்தில் பாளையங்கோட்டை ஒன்றியத்தைச் சார்ந்த 40 குடியிருப்புகள் மற்றும் நாங்குநேரி ஒன்றியத்தைச் சார்ந்த 143 குடியிருப்புகளுக்கு ரூ.16.60 கோடி மதிப்பீட்டில் சுமார் 78272 மக்கள் பயன்பெறும் வகையில் கூட்டுக் குடிநீர்த் திட்டம்.
- தேனி மாவட்டத்தில் சி.புதுப்பட்டி, காமயகவுண்டன்பட்டி, அனுமந்தம்பட்டி, உத்தமபாளையம் பேரூராட்சிகள் மற்றும் கம்பம் ஒன்றியத்தைச் சார்ந்த நாராயணதேவம்பட்டி மற்றும் 4 ஊராட்சிகளுக்கு ரூ.8.77 கோடி மதிப்பீட்டில் 78,439 மக்கள் பயன்பெறும் வகையில் கூட்டுக் குடிநீர்த் திட்டம்.
- திருவண்ணாமலை மாவட்டத்தில் தண்டராம்பட்டு, செங்கம், திருவண்ணாமலை, தூரிஞ்சாபுரம் மற்றும் கலசபாக்கம் ஒன்றியங்களைச் சார்ந்த 90 குடியிருப்புகளுக்கு ரூ. 7.50 கோடி மதிப்பீட்டில் 60,863 மக்கள் பயன்பெறும் வகையில் கூட்டுக் குடிநீர்த் திட்டம்.
- தூத்துக்குடி மாவட்டத்தில் தூத்துக்குடி ஒன்றியத்தில் மாப்பிள்ளையூரணி, சங்கரப்பேரி, மேலவிட்டான் மற்றும் தூத்துக்குடி ஊராட்சிகளைச் சார்ந்த 43 குடியிருப்புகளுக்கு ரூ. 8.64 கோடி மதிப்பீட்டில் சுமார் 67,231 மக்கள் பயன்பெறும் வகையில் கூட்டுக் குடிநீர்த் திட்டம்.

- கிருஷ்ணகிரி மாவட்டத்தில் பர்கூர் மற்றும் ஊத்தங்கரை ஒன்றியங்களைச் சார்ந்த பேராண்டபள்ளி, கல்லாவி மற்றும் 166 குடியிருப்புகளுக்கு ரூ.6.60 கோடி மதிப்பீட்டில் சுமார் 56,700 மக்கள் பயன்பெறும் வகையில் கூட்டுக் குடிநீர் திட்டம்.
- திருச்சி மாவட்டத்தில் திருவெறும்பூர் ஒன்றியத்தில் 7 ஊராட்சிகளைச் சார்ந்த 43 குடியிருப்புகளுக்கு ரூ. 4.99 கோடி மதிப்பீட்டில் சுமார் 45,822 மக்கள் பயன்பெறும் வகையில் கூட்டுக் குடிநீர் திட்டம்.

2007-08 ஆம் ஆண்டில் கீழ்க்காணும் கூட்டுக் குடிநீர் திட்டங்கள் செயல்பாட்டிற்கு எடுத்துக் கொள்ளப்பட்டுள்ளன.

- விருதுநகர் மாவட்டத்தில் திருவில்லிபுத்தூர் நகராட்சி, விருதுநகர் மற்றும் ராஜபாளையம் ஒன்றியங்களைச் சார்ந்த 41 குடியிருப்புகளுக்கு ரூ.15.22 கோடி மதிப்பீட்டில் சுமார் 1.20 இலட்சம் மக்கள் பயன்பெறும் வகையில் கூட்டுக் குடிநீர் திட்டம்.
- திருவண்ணாமலை மாவட்டத்தில் கீழ்பெண்ணாத்தூர் பேரூராட்சி மற்றும் கீழ்பெண்ணாத்தூர் ஒன்றியத்தைச் சார்ந்த 165 குடியிருப்புகளுக்கு ரூ. 14 கோடி மதிப்பீட்டில் சுமார் 83,875 மக்கள் பயன்பெறும் வகையில் கூட்டுக் குடிநீர் திட்டம்.
- பெரம்பலூர் மாவட்டத்தில் பெரம்பலூர், வேப்பந்தட்டை மற்றும் ஆலத்தூர் ஒன்றியங்களைச் சார்ந்த 306 குடியிருப்புகள் மற்றும் பூலாம்பாடி, அரும்பாலூர் பேரூராட்சிகளுக்கு ரூ.61.11 கோடி மதிப்பீட்டில் சுமார் 2.57 இலட்சம் மக்கள் பயன்பெறும் வகையில் கூட்டுக் குடிநீர் திட்டம்.
- மதுரை மாவட்டத்தில் திருப்பரங்குன்றம் நகராட்சி மற்றும் ஆர்.வி.பட்டி பேரூராட்சிக்கு ரூ.9.70 கோடி மதிப்பீட்டில் சுமார் 47,184 மக்கள் பயன்பெறும் வகையில் கூட்டுக் குடிநீர் திட்டம்.
- ஈரோடு மாவட்டத்தில் மொடக்குறிச்சி பேரூராட்சி மற்றும் மொடக்குறிச்சி ஒன்றியத்தைச் சார்ந்த 36 குடியிருப்புகளுக்கு ரூ. 2.70 கோடி மதிப்பீட்டில் சுமார் 12,472 மக்கள் பயன்பெறும் வகையில் கூட்டுக் குடிநீர் திட்டம்.

2008-2009 – ஆம் ஆண்டிற்கான செயல் திட்டம்

2008-09 ஆம் ஆண்டில் 50 கூட்டுக் குடிநீர் திட்டங்கள் 3143 ஊரகக் குடியிருப்புகள் பயன்பெறும் வகையில் ரூ.1075.95 கோடி மதிப்பீட்டில் பணிகள் முடிக்கப்பட உள்ளன. இத்திட்டங்களில் சில திட்டங்கள் பின்வருமாறு:

- அரியலூர் மற்றும் பெரம்பலூர் மாவட்டங்களில், அரியலூர், செந்துறை, திருமானூர், வேப்பூர், ஆலத்தூர் ஒன்றியங்களைச் சார்ந்த 525 குடியிருப்புகளுக்கு ரூ. 44.12 கோடி மதிப்பீட்டில் 4.14 இலட்சம் மக்கள் பயன்பெறும் வகையில் கூட்டுக் குடிநீர் திட்டம்.

- திருவண்ணாமலை மாவட்டம், வந்தவாசி ஒன்றியத்தில் கீழ்க்கொடுங்கலூர் மற்றும் 76 ஊரகக் குடியிருப்புகளுக்கு ரூ.4.60 கோடி மதிப்பீட்டில் 29,296 மக்கள் பயன் பெறும் வகையில் கூட்டுக் குடிநீர் திட்டம்.
- திருச்சி மாவட்டம், மணிகண்டம் ஒன்றியத்திலுள்ள 146 குடியிருப்புகள் மற்றும் புதுக்கோட்டை மாவட்டம் விராலிமலை ஒன்றியத்தைச் சார்ந்த 5 குடியிருப்புகளுக்கு ரூ. 13.12 கோடி மதிப்பீட்டில் 87,109 மக்கள் பயன் பெறும் வகையில் கூட்டுக் குடிநீர் திட்டம்.
- ஈரோடு மாவட்டம், பெருந்துறை, சென்னிமலை, கே.சி.பாளையம், நசியனூர், சித்தோடு ஆகிய பேரூராட்சிகளுக்கு ரூ.23.04 கோடி மதிப்பீட்டில் 87,857 மக்கள் பயன் பெறும் வகையில் கூட்டுக் குடிநீர் திட்டம்.
- கோயம்புத்தூர் மாவட்டம், குறிச்சி, குனியமுத்தூர் நகராட்சிகள் மற்றும் கிணத்துக்கடவு பேரூராட்சிக்கு ரூ. 49.93 கோடி மதிப்பீட்டில் 1.45 இலட்சம் மக்கள் பயன் பெறும் வகையில் கூட்டுக் குடிநீர் திட்டம்.
- கோயம்புத்தூர் மாவட்டம், கவுண்டம்பாளையம் நகராட்சி மற்றும் வடவள்ளி பேரூராட்சிக்கு ரூ. 30.38 கோடி மதிப்பீட்டில் 73000 மக்கள் பயன் பெறும் வகையில் கூட்டுக் குடிநீர் திட்டம்.
- திருநெல்வேலி மாவட்டம், ராயகிரி, சிவகிரி, வாசுதேவநல்லூர், ஆலங்குளம் பேரூராட்சிகள், வாசுதேவநல்லூர் மற்றும் பாப்பாக்குடி ஒன்றியங்களைச் சார்ந்த 78 குடியிருப்புகளுக்கு ரூ. 43.32 கோடி மதிப்பீட்டில் 1.43 இலட்சம் மக்கள் பயன் பெறும் வகையில் கூட்டுக் குடிநீர் திட்டம்.

2008-09 ஆம் ஆண்டில் கீழ்க்காணும் திட்டங்கள் செயலுக்கு எடுத்துக் கொள்ளப்படும்.

1. அரியலூர் மாவட்டத்தில் ஜெயங்கொண்டம் ஒன்றியத்தை சேர்ந்த 281 குடியிருப்புகளுக்கு ரூ. 20 கோடி மதிப்பீட்டில் 81,000 மக்கள் பயன்பெறும் வகையில் கூட்டுக் குடிநீர் திட்டம்.
2. ஈரோடு மாவட்டத்தில் வெள்ளக்கோயில் நகராட்சி மற்றும் காங்கேயம் பேரூராட்சிக்கு ரூ.33.14 கோடி மதிப்பீட்டில் 70,000 மக்கள் பயன்பெறும் வகையில் கூட்டுக் குடிநீர் மேம்பாட்டுத் திட்டம்.
3. திண்டுக்கல் மாவட்டத்தில் தொப்பம்பட்டி மற்றும் பழனி ஒன்றியங்களைச் சேர்ந்த 175 குடியிருப்புகளுக்கு ரூ. 17.02 கோடி மதிப்பீட்டில் 1.32 இலட்சம் மக்கள் பயன்பெறும் வகையில் கூட்டுக் குடிநீர் திட்டம்.
4. ஈரோடு மாவட்டத்தில் கொல்லன்கோயில் பேரூராட்சிக்கு ரூ. 2.27 கோடி மதிப்பீட்டில், 9,500 மக்கள் பயன்பெறும் வகையில் குடிநீர் அபிவிருத்தித் திட்டம்.
5. மதுரை மாவட்டத்தில் மேலூர், திருமங்கலம், அவனியாபுரம் நகராட்சிகள், எ.வெள்ளாளப்பட்டி, பரவை, விளாங்குடி, திருநகர் பேரூராட்சிகள் மற்றும் கொட்டாம்பட்டி, மேலூர், மதுரை மேற்கு, மதுரை கிழக்கு ஒன்றியங்களைச் சேர்ந்த

142 குடியிருப்புகளுக்கு ரூ. 203 கோடி மதிப்பீட்டில் 3.05 இலட்சம் மக்கள் பயன்பெறும் வகையில் கூட்டுக் குடிநீர்த் திட்டம்.

6. திண்டுக்கல் மாவட்டத்தில் சின்னாளப்பட்டி பேரூராட்சிக்கு ரூ. 2.19 கோடி மதிப்பீட்டில் 25,000 மக்கள் பயன்பெறும் வகையில் குடிநீர் மேம்பாட்டுத் திட்டம்.
7. கன்னியாகுமரி மாவட்டத்தில் கிள்ளியூர், கருங்கல், கீழ்குளம், கப்பியறை, திங்கள்நகர் மற்றும் வெள்ளிமலை பேரூராட்சிகளுக்கு ரூ. 2.13 கோடி மதிப்பீட்டில் ஒரு இலட்சம் மக்கள் பயன்பெறும் வகையில் கூட்டுக் குடிநீர்த் திட்டம்.
8. நாமக்கல் மாவட்டத்தில் ஆலம்பாளையம் பேரூராட்சிக்கான குடிநீர் அபிவிருத்தி திட்டம் மற்றும் திருச்செங்கோடு குடிநீர் அபிவிருத்தி திட்டத்தைச் சார்ந்த வழியோரக் குடியிருப்புகளுக்கான ரூ. 23.83 கோடி மதிப்பீட்டில் 60,689 மக்கள் பயன்பெறும் வகையில் கூட்டுக் குடிநீர்த் திட்டம்.
9. சேலம் மாவட்டத்தில் நரசிங்கபுரம் நகராட்சி, 18 பேரூராட்சிகள் மற்றும் 7 ஒன்றியங்களில் உள்ள 921 குடியிருப்புகளுக்கு ரூ.176 கோடி மதிப்பீட்டில் 8.03 இலட்சம் மக்கள் பயன்பெறும் வகையில் கூட்டுக் குடிநீர்த் திட்டம்
10. நாகப்பட்டினம் மாவட்டத்தில் சீர்காழி மற்றும் கொள்ளிடம் ஒன்றியங்களில் உள்ள குடிநீர் தரம் பாதிக்கப்பட்ட 184 குடியிருப்புகள் மற்றும் 87 வழியோர குடியிருப்புகளுக்கு ரூ.22.98 கோடி மதிப்பீட்டில் 1.06 இலட்சம் மக்கள் பயன்பெறும் வகையில் கூட்டுக் குடிநீர்த் திட்டம்.

நகர்ப்புர குடிநீர்த் திட்டங்கள்

2007-08-ஆம் ஆண்டில், 2 நகராட்சிகள் மற்றும் 53 பேரூராட்சிகளை உள்ளடக்கிய 55 நகரங்களில் ரூ. 75.58 கோடி திட்ட மதிப்பீட்டில் 8.88 இலட்சம் மக்கள் பயன் பெறும் வகையில் குடிநீர்த் திட்டங்கள் நிறைவேற்றப்பட்டுள்ளன.

தற்போதைய குடிநீர் வசதி நிலை

மாநிலத்தில் சென்னை நீங்கலாக மொத்தம் 718 நகரங்கள் உள்ளன. இந்த நகரங்களின் தற்போதைய குடிநீர் வசதி நிலை பின்வருமாறு :

உள்ளாட்சி அமைப்பு	முழு அளவு	பகுதி அளவு	குறைந்த அளவு	மொத்தம்
மாநகராட்சிகள்	1	6	0	7
நகராட்சிகள்	37	99	14	150
பேரூராட்சிகள்	350	193	18	561
மொத்தம்	388	298	32	718

குடிநீர் வசதி வழங்குவதற்கான வரைமுறையின் அடிப்படையில் தற்போது நகர்ப்புரங்களில் வழங்கப்படும் குடிநீர் அளவு பின்வருமாறு வகைப்படுத்தப்பட்டுள்ளது:

	வரைமுறை	முழுமையான அளவு	பகுதி அளவு	குறைந்த அளவு
மாநகராட்சி	110 லிட்டர்	110 லிட்டரும் அதற்கு மேலும்	70-109 லிட்டர்	70 லிட்டருக்கும் குறைவாக
நகராட்சிகள்	90 லிட்டர்	90 லிட்டரும் அதற்கு மேலும்	50 - 89 லிட்டர்	50 லிட்டருக்கும் குறைவாக
பேரூராட்சிகள்	70 லிட்டர்	70 லிட்டரும் அதற்கு மேலும்	40- 69 லிட்டர்	40 லிட்டருக்கும் குறைவாக

2008-09 ஆம் ஆண்டிற்கான திட்டங்கள்

2008-09-ஆம் நிதியாண்டில், 25 நகராட்சிகள் மற்றும் 59 பேரூராட்சிகள் அடங்கிய 84 நகரங்களில் குடிநீர் மேம்பாட்டுத் திட்டங்கள் தொடர்ந்து நடைபெற்று வருகின்றன. 2008-09-ஆம் நிதியாண்டில் 60 நகரங்களில் குடிநீர் மேம்பாட்டுத் திட்டப் பணிகள் நிறைவேற்றி மக்கள் பயனுக்கு கொண்டு வர திட்டமிடப்பட்டுள்ளது.

இத்திட்டங்கள் மத்திய மற்றும் மாநில அரசுகளின் நிதியுதவியுடன், ஜவஹர்லால் நேரு தேசிய நகர்ப்புர புனரமைப்புத் திட்டம் (JNNURM), சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT), தமிழ்நாடு நகர்ப்புர மேம்பாட்டுத் திட்டம் (TNUDP) மற்றும் மாநில அரசின் குறைந்தபட்ச தேவைத் திட்டத்தின் மூலம் செயல்படுத்தப்பட உள்ளன.

ஜவஹர்லால் நேரு தேசிய நகர்ப்புர புனரமைப்புத் திட்டத்தின்கீழ் தாம்பரம், ஆணையூர், திருப்பரங்குன்றம் நகராட்சிகள் மற்றும் ஆர்.வி.பட்டி பேரூராட்சியில் குடிநீர் மேம்பாட்டுத் திட்டங்கள் செயலுக்கு எடுத்துக் கொள்ளப்பட்டுள்ளது. இது தவிர சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டு திட்டத்தில் (UIDSSMT) 17 நகராட்சிகள் மற்றும் 21 பேரூராட்சிகளில் குடிநீர் அபிவிருத்தித் திட்டப் பணிகள் நடைபெற்று வருகின்றன.

நகர்ப்புர குடிநீர் திட்டங்களுக்கான நிதி ஆதாரம்

பேரூராட்சிகளில் குடிநீர்த் திட்டங்கள் நிறைவேற்றுவதற்கு நிதி பகிர்நீதளிப்பு குறித்து கீழ்க்காணுமாறு ஆணை வழங்கப்பட்டுள்ளது.

மொத்த மதிப்பீட்டில் 80 சதவீதம் .. அரசு மானியம்
மொத்த மதிப்பீட்டில் 20 சதவீதம் .. பேரூராட்சி/மக்களின் பங்கு

2005-ஆம் ஆண்டு மத்திய அரசின் நகர்ப்புர மேம்பாட்டுத் துறையினால் விரைவுபடுத்தப்பட்ட நகர்ப்புர குடிநீர்த் திட்டத்திற்குப் பதிலாக சிறிய மற்றும் நடுத்தர நகரங்களுக்கான நகர்ப்புர கட்டமைப்பு மேம்பாட்டுத் திட்டம் (UIDSSMT) துவங்கப்பட்டது. ஜவஹர்லால் நேரு தேசிய நகர்ப்புர புனரமைப்புத் திட்டத்தில் எடுத்துக் கொள்ளப்படாத மாநகரங்கள் / நகரங்களில் இத்திட்டம் செயல்படுத்தப்படும்.

சென்னை, மதுரை மற்றும் கோயம்புத்தூர் பெருநகரங்கள் உட்பட அவற்றின் அருகில் உள்ள நகர்ப்புர பகுதிகள் ஜவஹர்லால் நேரு தேசிய நகர்ப்புர புனரமைப்புத் திட்டத்தில் எடுத்துக்கொள்ளப்பட்டுள்ளன.

பாதாளச் சாக்கடைத் திட்டங்கள்

- தஞ்சாவூர் நகராட்சிக்கான பாதாளச் சாக்கடைத் திட்டம் ரூ. 70 கோடி மதிப்பீட்டில் 2.16 இலட்சம் மக்கள் பயன்பெறும் வகையில் நிறைவேற்றப்பட்டுள்ளது.
- மயிலாடுதுறை நகராட்சிக்கான பாதாளச் சாக்கடைத் திட்டம் ரூ. 42 கோடி மதிப்பீட்டில் 84,290 மக்கள் பயன்பெறும் வகையில் நிறைவேற்றி முடிக்கப்பட்டுள்ளது.
- திருச்சிராப்பள்ளி மாநகராட்சிக்கான பாதாளச் சாக்கடைத் திட்டம் ரூ.116.67 கோடி மதிப்பீட்டில் 7.46 இலட்சம் மக்கள் பயன் பெறும் வகையில் நிறைவேற்றி முடிக்கப்பட்டுள்ளது.

மாவட்டத் தலைநகரங்களுக்கான பாதாளச் சாக்கடைத் திட்டங்கள் :

15 மாவட்ட தலைநகரங்களில் பாதாளச் சாக்கடைத் திட்டங்கள் ரூ.405.95 கோடி மதிப்பீட்டில் செயலாக்கத்திற்கு எடுத்துக் கொள்ளப்பட்டன.

அரியலூர், நாகர்கோவில், தேனி மற்றும் நாகபட்டினம் ஆகிய 4 மாவட்டத் தலைநகரங்களுக்கு ரூ. 220.76 கோடி மதிப்பீட்டில் பாதாளச் சாக்கடைத் திட்டங்கள் செயலாக்கத்திற்கு எடுத்துக் கொள்ளப்படும்.

மறைமலை நகர், சின்னமனூர் மற்றும் மாமல்லபுரம் ஆகிய 3 நகரங்களில் பாதாளச் சாக்கடைத் திட்டங்கள் ரூ.19.99 கோடி மதிப்பீட்டில் செயலாக்கத்திற்கு எடுத்துக் கொள்ளப்பட்டு பணிகள் நடைபெற்று வருகின்றன.

பரமக்குடி, சங்கரன்கோவில், தென்காசி, கொமாரபாளையம், மேட்டூர், இராசிபுரம், சத்தியமங்கலம் மற்றும் கோபிசெட்டிபாளையம் ஆகிய 8 நகராட்சிகளுக்கான பாதாளச் சாக்கடைத் திட்டப் பணிகள் ரூ.171 கோடி மொத்த மதிப்பீட்டில் நடப்பு ஆண்டில் செயலாக்கத்திற்கு எடுத்துக்கொள்ளப்படும். இத்திட்டங்களுக்கான ஒப்பந்தப்புள்ளி ஆவணங்கள் இறுதிசெய்யப்பட்டு வருகின்றன.

72 நகராட்சிகளில் பாதாளச் சாக்கடைத் திட்டங்கள் அமைப்பதற்கான ஆய்வுப் பணிகள் மேற்கொள்ளப்பட்டு, 42 நகராட்சிகளுக்கான திட்ட மதிப்பீடுகள் ரூ.1222.48 கோடி மதிப்பீட்டில் தயாரிக்கப்பட்டுள்ளன. இந்த நகரங்களில் பாதாளச் சாக்கடைத் திட்டங்கள் படிப்படியாகச் செயல்படுத்தப்படும். எஞ்சியுள்ள 30 நகராட்சிகளுக்கான பாதாளச் சாக்கடைத் திட்ட மதிப்பீடுகள் ரூ.788.59 கோடி மதிப்பீட்டில் தயாரிக்கப்பட்டு வருகின்றன.

சிறப்புத் திட்டங்கள்

இராமநாதபுரம் கூட்டுக் குடிநீர்த் திட்டம்

இராமநாதபுரம், சிவகங்கை மற்றும் புதுக்கோட்டை மாவட்டங்களிலுள்ள 5 நகராட்சிகள், 11 பேரூராட்சிகள் மற்றும் 3,163 ஊரகக் குடியிருப்புகள் பயன்பெறும் வகையில் ரூ. 616 கோடி திட்ட மதிப்பீட்டில் மாபெரும் கூட்டுக் குடிநீர் திட்டப் பணிகள் துவங்கப்பட்டு திட்டப் பணிகள் விரைந்து செயல்படுத்தப்பட்டு வருகின்றன. இத்திட்டப் பணிகளை ஏப்ரல் 2009-க்குள் முடிக்க அனைத்து நடவடிக்கைகளும் எடுக்கப்பட்டு வருகின்றன.

ஓகேனக்கல் கூட்டுக் குடிநீர்த் திட்டம்

தருமபுரி மற்றும் கிருஷ்ணகிரி மாவட்டங்கள் முழுவதும் பயன்பெறும் வகையில் மாபெரும் ஓகேனக்கல் குடிநீர் மற்றும் புளோரைசிஸ் நீக்கும் திட்டம் ஜப்பான் நாட்டு பன்னாட்டு நிதியத்தின் (JBIC) நிதியுதவியுடன் செயலாக்கத்திற்கு எடுத்துக் கொள்ளப்பட்டுள்ளது. அரசு 25.2.2008-ல் ரூ.1334 கோடி மதிப்பீட்டிற்கு நிர்வாக ஒப்புதல் வழங்கியுள்ளது.

நிலத்தடி நீர்செறிவூட்டுதல் மூலம் குடிநீர் ஆதாரங்களின் நிலைத் தன்மையை மேம்படுத்துதல்

2007-2008 ஆம் ஆண்டில் செயலாக்கம்

1. ஊரக குடிநீர்த் திட்டத்தின் நீராதாரங்களை மேம்படுத்தும் பொருட்டு 400 நீர் செறிவூட்டும் கட்டமைப்புகள் ரூ.10.59 கோடி மதிப்பீட்டில் அமைக்கப்பட்டன.
2. மேலும் 80 நீர் செறிவூட்டும் கட்டமைப்புகள் ரூ.3.98 கோடி மதிப்பீட்டில் குறைந்தபட்ச தேவைத் திட்டத்தின்கீழ் எடுத்துக் கொள்ளப்பட்டன.
3. தொலை உணர்வு மற்றும் புவியியல் தகவல் தொழில் நுட்பம் மூலம் ஒன்றியங்களுக்கான வரைபடம் தயாரித்து அளிக்கப்பட்டது.

தமிழகத்தின் அனைத்து 385 ஒன்றியங்களுக்கும் தொலை உணர்வு மற்றும் நிலவியல் தகவல் தொழில் நுட்பத்தின் உதவியுடன் தமிழ்நாடு குடிநீர் வடிகால் வாரியத்தினால் ஒன்றிய அமைப்பு மற்றும் குடியிருப்புகளின் விபரம், நிலத்தடி நீர்வளம், புவி மேற்பரப்பியியல் மற்றும் புதிதாக மேற்கொள்ளப்பட வேண்டிய நீராதாரங்கள் மற்றும் நீர் செறிவூட்டும் கட்டமைப்புகள் குறித்த விபரங்கள் அடங்கிய ஒன்றிய அளவிலான வரைபடங்கள் தயாரிக்கப்பட்டுள்ளன.

இந்த வரைபடங்கள் ஒன்றியந்தோறும் செயலாக்கத்திற்காக மேற்கொள்ளப்படும் புதிய நீராதாரங்கள் மற்றும் நிலத்தடி நீர் வளத்தின் நீடித்த தன்மைக்கு அமைக்கப்பட வேண்டிய நீர் செறிவூட்டுக் கட்டமைப்புகள் ஆகிய திட்டங்களுக்குப் பயன்படும்.

2008-09 ஆம் ஆண்டிற்கான திட்டம்

1. நபார்டு வங்கி (RIDF-XIII) நிதி உதவியுடன் ரூ.25.47 கோடி மதிப்பீட்டில் 487 ஊரணிகளை (இராமநாதபுரம் மாவட்டத்தில் 314 ஊரணிகள், சிவகங்கை மாவட்டத்தில் 173 ஊரணிகள்) புனரமைத்து மேம்படுத்த 1.2.2008-ல் அரசு நிர்வாக ஒப்புதல் அளித்துள்ளது. இதற்கான பணிகள் 2008-09-ஆம் ஆண்டில் மேற்கொள்ளப்பட்டு நிறைவேற்றப்படும்.
2. மேலும் மத்திய அரசின் துரிதப்படுத்தப்பட்ட ஊரகக் குடிநீர்த் திட்டத்தின்கீழ் 2008-2009-ஆம் ஆண்டில் குடிநீர் ஆதாரங்களை வலுப்படுத்தும் பொருட்டு 400 நீர் செறிவூட்டும் கட்டமைப்புகள் ரூ.10 கோடி செலவில் தமிழகத்தின் பல்வேறு மாவட்டங்களில் மேற்கொள்ளப்படும்.

சுனாமி நிவாரணப் பணிகள்

ஆசிய வளர்ச்சி வங்கியின் நிதியுதவியோடு நிறைவேற்றப்படும் குடிநீர்த் திட்டங்கள்

சுனாமியால் பாதிக்கப்பட்ட அனைத்து நகர்ப்புர மற்றும் ஊரகக் குடியிருப்புகளுக்கு, தொலைதூர நீராதாரங்களைக் கொண்டு நிரந்தர, நிலையான குடிநீர்த் திட்டங்களை நிறைவேற்றிட, ஆசிய வளர்ச்சி வங்கி நிதி உதவி அளித்துள்ளது. இந்நிதியைக் கொண்டு சுனாமி அவசர உதவி திட்டத்தின்கீழ் 10 கடலோர மாவட்டங்களில் 36 குடிநீர்த் திட்டங்களையும், 5 நீர்செறிவூட்டு கட்டுமானத் திட்டங்களையும் நிறைவேற்ற ரூ.82.18 கோடி மதிப்பீட்டில் 41 திட்டங்களுக்கு ஒப்புதலளிக்கப்பட்டது.

41 திட்டங்களில் இதுவரை 30 திட்டங்கள் நிறைவேற்றப்பட்டுள்ளன. 2008-09-ஆம் ஆண்டில் மீதமுள்ள திட்டங்கள் நிறைவேற்றப்பட்டு மக்களின் பயனுக்குக் கொண்டு வர உத்தேசிக்கப்பட்டுள்ளது.

உலக வங்கியின் நிதியுதவியோடு நிறைவேற்றப்படவுள்ள சுகாதார திட்டங்கள்

சுனாமி அவசர மறுசீரமைப்புத் திட்டத்தின்கீழ் உலக வங்கி நிதி உதவியுடன் சுனாமியால் பாதிக்கப்பட்ட 6 கடலோர மாவட்டங்களில் உள்ள பேரூராட்சி மற்றும் நகராட்சிப் பகுதிகளில் 73 சுனாமி நிரந்தரக் குடியிருப்புகளுக்கு (16 தொகுப்புகள்) சுகாதார வசதி அளித்திட ரூ. 29.37 கோடி ஒதுக்கீடு செய்யப்பட்டுள்ளது. இந்த 16 தொகுப்புகளில் 4 தொகுப்புகளில் பணி முன்னேற்றத்தில் உள்ளது. எஞ்சியுள்ள தொகுப்புகளில் பணிகள் துவங்கப்பட்டு மார்ச் 2009-க்குள் நிறைவேற்ற திட்டமிடப்பட்டுள்ளது.

கூட்டுக் குடிநீர்த் திட்டங்களின் பராமரிப்புப் பணிகள்

அரசின் கொள்கை முடிவின்படி, ஒன்றுக்கு மேற்பட்ட உள்ளாட்சிகள் பயன்பெறும் கூட்டுக் குடிநீர்த் திட்டங்கள், தமிழ்நாடு குடிநீர் வடிகால் வாரியத்தால் பராமரிக்கப்பட வேண்டும். இதன்படி, தற்போது 4 மாநகராட்சிகள், 52 நகராட்சிகள், 262 பேரூராட்சிகள், 17776 ஊரகக் குடியிருப்புகள் மற்றும் 290 நிறுவனங்கள் மற்றும் தொழிற்சாலைகள் அடங்கிய 432 கூட்டுக் குடிநீர்த் திட்டங்கள், 1.78 கோடி மக்கள் பயன்பெறும் வகையில் தமிழ்நாடு குடிநீர் வடிகால் வாரியத்தினால் பராமரிக்கப்பட்டு வருகின்றன. மேலும் இவ்விதத் திட்டங்கள் முடிக்கப்பட்டவுடன் வாரியப் பராமரிப்பில் எடுத்துக்கொள்ளப்பட்டு வருகின்றன. இத்திட்டங்களில் பயன்பெறும் பயனாளிகளிடமிருந்து, அரசு

நிர்ணயித்துள்ள விலை விகிதப்படி வசூலிக்கப்படும் குடிநீர் கட்டணத்திலிருந்து, திட்டங்களின் பராமரிப்புச் செலவுகள் மேற்கொள்ளப்பட்டு வருகின்றன.

கூட்டுக் குடிநீர்த் திட்டங்களின் பராமரிப்புப் பணிகளை மேற்கொள்ளும் கோட்டங்கள் மற்றும் உபகோட்டங்கள் அனைத்தும் அந்தந்த மாவட்ட ஆட்சியரின் நேரடி நிர்வாகத்தின் கீழும் தமிழ்நாடு குடிநீர் வடிகால் வாரிய தொழில் நுட்ப கட்டுப்பாட்டிலும் இயங்கி வருகின்றன.

கூட்டுக் குடிநீர்த் திட்டங்களை சீரமைக்கும் பணிகள்

பல ஆண்டுகளுக்கு முன் முடிக்கப்பட்ட கூட்டுக் குடிநீர்த் திட்டங்களில், மாசுபடுதல் மற்றும் நீர் ஆதாரம் பொய்த்து விடுதல் மின் நீரிறைப்பு இயந்திரங்களின் திறன் குறைந்து விடுதல், குழாய்களில் அடிக்கடி ஏற்படும் நீர் கசிவு மற்றும் குழாய் உடைப்பு மற்றும் பொதுவாக திட்ட கட்டமைப்புகளின் திறன்/வலு குறைதல் ஆகிய காரணங்களால், இத்திட்டங்கள் குறைந்த பராமரிப்பு செலவுடன் வடிவமைக்கப்பட்டபடி, குடிநீர் வழங்கத்தக்க வகையில் முழுத் திறனுடன் இயங்க சீரமைப்புப் பணிகள் அவசியமாகிறது. 2007-08-ஆம் ஆண்டில், 120 கூட்டுக் குடிநீர்த் திட்டங்களில் சீரமைப்புப் பணிகள் மேற்கொள்ள ரூ.15 கோடி ஒதுக்கீடு செய்யப்பட்டு பணிகள் 2008-09-ஆம் ஆண்டில் நிறைவேற்றப்படும். 2008-09-ஆம் ஆண்டில், ரூ.12 கோடி நிதி ஒதுக்கீட்டில் 70 கூட்டுக் குடிநீர்த் திட்டங்களில் சீரமைப்புப் பணிகள் மேற்கொள்ள உத்தேசிக்கப்பட்டுள்ளது.

தனி மின்பாதை அமைக்கும் பணிகள்

12 மணி நேரத்திற்கு மேல் நீரிறைப்பு நடைபெறும் கூட்டுக் குடிநீர்த் திட்டங்களின் நீரேற்று நிலையங்களில், தடையின்றி மின் வசதி பெறுவதற்காக ரூ.45 கோடி மதிப்பீட்டில் 114 கூட்டுக் குடிநீர்த் திட்டங்களில், தனி மின் பாதைகள் அமைக்க அரசு அனுமதி வழங்கியுள்ளது.

இதன்படி, 2006-07-ஆம் நிதியாண்டில், 46 கூட்டுக் குடிநீர்த் திட்டங்களிலும், 2007-08-ஆம் நிதியாண்டில் 68 கூட்டுக் குடிநீர்த் திட்டங்களிலும் தனி மின்பாதை அமைக்கும் பணிகள் தமிழ்நாடு மின் வாரியத்தின் மூலம் மேற்கொள்ளப்பட்டு, இதுவரை தனி மின்பாதை பணிகள் 54 கூட்டுக் குடிநீர் திட்டங்களில் அமைக்கப்பட்டு பயனுக்குக் கொண்டு வரப்பட்டது. எஞ்சிய 60 கூட்டுக் குடிநீர்த் திட்டங்களில் பணிகள் நடைபெற்று வருகின்றன.

கூட்டுக் குடிநீர்த் திட்டங்களில் மின் சிக்கன நடவடிக்கை

மின் சிக்கன நடவடிக்கையாக வாரியப் பராமரிப்பிலுள்ள 50 கூட்டுக் குடிநீர்த் திட்டங்களில் 50 குதிரை திறன் மற்றும் அதற்கு மிகைப்பட்ட நீர் இறைப்பான்களுக்கு 2008-09-ஆம் நிதியாண்டில் ரூ. 11.52 கோடி மதிப்பீட்டில் 419 மாற்றத்தகுந்த மின் அலை மாற்றிகள் (Variable Frequency Drive) அமைக்க உத்தேசிக்கப்பட்டுள்ளது.

நீரின் தரப் பரிசோதனையும், கண்காணிப்பும்

பொதுமக்களுக்கு தூய்மையான மற்றும் பாதுகாக்கப்பட்ட குடிநீரை வழங்கும் பொருட்டு ஒரு மாநில அளவிலான நீர்ப் பரிசோதனைக் கூடமும், 28 மாவட்ட அளவிலான நீர்ப் பரிசோதனைக் கூடங்களும் தமிழ்நாடு குடிநீர் வடிகால் வாரியத்தின் கீழ் இயங்கி வருகின்றன. தமிழ்நாடு குடிநீர் வடிகால் வாரியத்தின் மாநில அளவிலான நீர்ப் பரிசோதனைக் கூடத்திற்கு I.S.O. 9001:2000 தரச் சான்றிதழ் வழங்கப்பட்டுள்ளது. மேலும், இந்த நீர்ப் பரிசோதனைக் கூடம், தமிழ்நாட்டின் “மாதிரி நீர்ப் பரிசோதனைக் கூடமாக”, இந்திய அரசாங்கத்தால் அங்கீகரிக்கப்பட்டுள்ளது. மத்திய அரசால் துவங்கப்பட்டுள்ள “தேசிய ஊரகக் குடிநீர் தர மேலாண்மை மற்றும் கண்காணிப்பு திட்டம்”, தமிழ்நாடு குடிநீர் வடிகால் வாரியத்தால் செயல்படுத்தப்பட்டு வருகிறது. இந்த திட்டத்திற்காக, அனைத்து ஊராட்சிகளுக்கும் தமிழ்நாடு குடிநீர் வடிகால் வாரியத்தால் வடிவமைக்கப்பட்டு எளிதில் கையாளக்கூடிய களநீர்ப் பரிசோதனைப் பெட்டிகள் வழங்கப்படுகிறது. 2006-07-ஆம் ஆண்டில் மொத்தம் 1,891 ஊராட்சிகளுக்கு களநீர்ப் பரிசோதனைப் பெட்டிகள் வழங்கப்பட்டுள்ளன.

2007-08-ஆம் ஆண்டில் மீதமுள்ள 10,728 ஊராட்சிகளுக்கும் களப்பரிசோதனைப் பெட்டிகள் வழங்கப்பட்டுள்ளன. இந்த திட்டம் மத்திய அரசினால் வழங்கப்பட்ட ரூ. 587.74 இலட்சம் மானியத்தின் மூலம் நிறைவேற்றப்பட்டது.

கணினி மேலாண்மை திட்டம்

மக்கள் நலத் திட்டங்களைச் செயல்படுத்துவதில் ஒளிவு மறைவற்ற நிலையை மேம்படுத்துவதற்காக ஏற்படுத்தப்பட்ட மின் ஒப்பந்த முறையின் முன்னோடித் திட்டம் வெற்றிகரமாக செயல்படுத்தப்பட்டுள்ளது. இம்மின் ஒப்பந்தமுறை ரூ. 10 இலட்சத்திற்கும் மேற்பட்ட அனைத்து பணிகளுக்கும் விரிவுபடுத்தப்படும்.

தமிழ்நாடு குடிநீர் வடிகால் வாரியத்தின் ஒருங்கிணைக்கப்பட்ட மின்-ஆளுகை திட்டத்தின் (TWADNEST) முதற்கட்ட பணிகள் 2007-08-ல் நிறைவேற்றப்பட்டது. தமிழ்நாடு மாநில பரந்த வலைத் திட்டத்தின்கீழ் அனைத்து வாரிய அலுவலகங்களையும் இணைக்கும் பணி மற்றும் மென்பொருள் உருவாக்கும் பணி ஆகிய இரண்டாம் கட்ட பணிகள் நடப்பு நிதியாண்டில் நிறைவேற்றப்படும்.

மாற்று மேலாண்மை திறன் வளர்த்தலை விரிவுபடுத்துதல்

மாற்று மேலாண்மை திறன் வளர்த்தல் பயிற்சி மூலம் தமிழ்நாடு குடிநீர் வடிகால் வாரியத்தை மக்களை மையப்படுத்தி செயல்படும் பொறுப்புமிகூந்த நிறுவனமாக இயங்கச் செய்து அரசின் கொள்கையான சமுதாய சுய மேலாண்மை மூலம் நிலையான குடிநீர் திட்டங்கள் செயல்படுத்த பயிற்சிகள் 2004-05-ஆம் ஆண்டிலிருந்து யுனிசெப் உதவியுடன் நடைபெற்று வருகிறது.

இதனடிப்படையில் முதற்கட்டமாக வாரியப் பொறியாளர்கள் ஊரக மக்களோடு இணைந்து சுமார் 400 கிராமங்களில் குறைந்த பராமரிப்புச் செலவு மற்றும் உறுதி செய்யப்பட்ட சமச்சீர் குடிநீர் பகிர்மானம், குறைந்த அளவு நிலத்தடி நீர் எடுத்துப் பயன்படுத்துதல் ஆகியவற்றை முழு சமுதாய குடிநீர் மேலாண்மையின் மூலம் செய்து பலனும் வெற்றியும் கண்டுள்ளனர்.

மேலும் 2007-ல் இருந்து புது முயற்சியாக இம்மாற்று மேலாண்மை முறைகளை நேரடியாக கிராம மக்களிடம் எடுத்து சென்று கிருஷ்ணகிரி மாவட்டத்தில் 10 ஊராட்சிகளில் உள்ள மக்களுக்கு பயிற்சி அளித்து “சமுதாய மாற்று மேலாண்மை செயல் முறை குழுக்கள்” என்ற தன்னார்வ குழுக்கள் அமைக்கப்பட்டுள்ளன. 2008-2009-ல் இன்னும் அதிக ஊராட்சிகளுக்கு நீர் மற்றும் சுகாதாரம் பற்றிய அதிகபட்ச விழிப்புணர்வை ஏற்படுத்தி குடிநீர் கட்டமைப்புகள் மற்றும் நீர் ஆதாரங்களை சுய மேலாண்மை செய்ய முன்வரும் சமுதாயத்தினை உருவாக்க முடிவு செய்யப்பட்டுள்ளது.

2008-09-ஆம் ஆண்டில் மேற்கொள்ளப்படும் மாற்று மேலாண்மை முயற்சிகள், பயிற்சிகளுக்கு யுனிசெப் நிறுவனம் நிதியுதவி அளிக்க இசைந்துள்ளது.

தகவல் தொடர்பு மற்றும் திறன் மேம்பாட்டுப் பிரிவு

குடிநீர் வழங்கல் மற்றும் சுகாதாரத் திட்டங்களில் ஏற்கனவே அறிமுகப்படுத்தப்பட்ட சீர்திருத்தக் கொள்கைகளை ஊக்குவிக்கும் முகமாக ஒவ்வொரு மாநிலத்திலும் தகவல் தொடர்பு மற்றும் திறன் மேம்பாட்டுப் பிரிவு அமைக்கப்பட்டு செயல்பட்டு வருகிறது. இப்பிரிவின் முக்கிய நோக்கங்கள் பின்வருமாறு :

- துறை சீர்திருத்த கொள்கைகளை வலியுறுத்த மாநிலத்திற்கென தகவல், கல்வி, மற்றும் செய்தி தொடர்பு குறித்த கொள்கைகளை உருவாக்குதல்.
- அனைத்து நிலை அலுவலர்களின் திறனை மேம்படுத்துதல்.

தகவல், கல்வி மற்றும் செய்தி தொடர்பு பணிகள்

1. மாவட்ட ஆட்சியர் அலுவலக வளாகம், ஆரம்ப சுகாதார நிலைய வளாகம், தமிழ்நாடு குடிநீர் வடிகால் வாரிய அலுவலக வளாகங்கள் மற்றும் முக்கிய இரயில் நிலையங்களில் விளம்பரப் பலகைகள் வைக்கப்பட்டன.
2. ஊராட்சி ஒன்றிய அலுவலகங்கள், ஊராட்சி அலுவலகங்கள் மற்றும் அரசுப் பள்ளி வளாக சுவர்களில் விளம்பர வாசகங்கள் எழுதப்பட்டன.
3. அஞ்சலக அட்டைகள், பலவண்ண சுவரொட்டிகள் மற்றும் அரசு விரைவுப் பேருந்துகள், மாநகரப் பேருந்துகள், அரசு போக்குவரத்து கழக பேருந்துகளில் விளம்பரப் பலகைகள் வைக்கப்பட்டன.
4. முக்கிய திருவிழாக்கள் மற்றும் அரசு கண்காட்சிகளில் துண்டுப் பிரசுரங்களின் மூலம் விழிப்புணர்வு ஏற்படுத்தப்பட்டது.
5. கண்காட்சிகள் மற்றும் திருவிழாக்களில் நகரும் மின்னணு விளம்பரப் பலகைகள் மூலம் விழிப்புணர்வு ஏற்படுத்தப்பட்டது.
6. வீடு வீடாகச் சென்று தனி நபர் விழிப்புணர்வு பணிகள் மேற்கொள்ளப்பட்டன.

7. கிராம சபை கூட்டங்களில் கிராம குடிநீர் மற்றும் சுகாதார குழு உறுப்பினர்கள் மற்றும் ஊரக மக்களிடையே விழிப்புணர்வு பணிகள் மேற்கொள்ளப்பட்டன.
8. முக்கிய நாளிதழ்கள் மற்றும் அகில இந்திய வானொலி மூலம் விழிப்புணர்வு பிரச்சாரங்கள் மேற்கொள்ளப்பட்டன.
9. தமிழ்நாட்டிலுள்ள அனைத்து ஆரம்ப சுகாதார நிலையங்களில் வழங்கப்படும் புற நோயாளி சீட்டுகளில் விழிப்புணர்வு வாசகங்கள் அச்சிடப்பட்டு விநியோகிக்கப்பட்டது. மேலும் ஊராட்சி ஒன்றிய தலைவர்களுக்கு செய்யத்தக்கவை, செய்யத்தகாதவை குறித்த கையேடுகள், மழை நீர் சேகரிப்பு மற்றும் நீர் செறிவூட்டும் கட்டமைப்பு பராமரிப்புகள் குறித்த கையேடுகள் அச்சிடப்பட்டு வழங்கப்பட்டன.
10. பள்ளி மாணவ, மாணவிகளின் பேரணி மூலம் விழிப்புணர்வு பணிகள் மேற்கொள்ளப்பட்டன.
11. உலக தண்ணீர் தினம் அனுசரிக்கப்பட்டது.
12. அரசு சாரா நிறுவனங்கள் மூலம் சுவஜல்தாரா திட்டத்தின்கீழ் முடிக்கப்பட்ட 397 ஊராட்சிகளில் இயக்கம், பராமரிப்பு மற்றும் நிதி மேலாண்மை குறித்த விழிப்புணர்வு பணிகள் மேற்கொள்ளப்பட்டன.

மனித வள மேம்பாட்டுப் பணிகள்

2007-08 ஆம் ஆண்டில் வாரியத்தினால் மேற்கொள்ளப்பட்ட முக்கிய மனித வள மேம்பாட்டுப் பணிகள் பின்வருமாறு :

1. சமுதாயப் பங்கேற்புடன் ஊரக குடிநீர்த் திட்டங்களை செயல்படுத்தும் நெறிமுறைகள் குறித்து மாவட்ட அளவிலான துறை அலுவலர்களுக்கு வட்டார கருத்தரங்குகள் நடத்தப்பட்டன.
2. பயிற்றுவிப்பவர்களுக்கான பயிற்சி முகாம்கள் பல்வேறு துறை அலுவலர்களுக்கு அனைத்து மாவட்டங்களிலும் நடத்தப்பட்டன.
3. நிலநீர் வளம் குறித்த பயிலரங்கம் நடத்தப்பட்டது.
4. தமிழ்நாடு குடிநீர் வடிகால் வாரிய பொறியாளர்களுக்கு கூட்டுக் குடிநீர்த் திட்டங்களின் பராமரிப்பு மற்றும் நீரின் தர மேலாண்மை குறித்த பயிற்சி வகுப்புகள் நடத்தப்பட்டன.
5. கிராம குடிநீர் மற்றும் சுகாதார குழு உறுப்பினர்களுக்கு ஊரக குடிநீர் திட்டங்களின் இயக்கம், பராமரிப்பு மற்றும் நிதி மேலாண்மை குறித்து மேலாண்மை பயிற்சிகள் நடத்தப்பட்டன.
6. தேசிய ஊரக குடிநீர் தர நிர்வாகம் மற்றும் கண்காணிப்பு திட்டத்தின் முக்கிய அம்சங்கள் குறித்து மாநில, மாவட்ட, ஊராட்சி ஒன்றியம் மற்றும் கிராம அலுவலர்களுக்கு களநீர் பரிசோதனைப் பெட்டி மூலம் குடிநீரின் தரம் அறியும் பயிற்சிகள் அளிக்கப்பட்டன.

7. கிராம குடிநீர் மற்றும் சுகாதார குழு உறுப்பினர்கள், ஊராட்சி தலைவர்கள் மற்றும் வாரிய பொறியாளர்களுக்கு முழு சமுதாய நீர் மேலாண்மை குறித்த பயிற்சி வகுப்புகள் நடத்தப்பட்டன.
8. அரசுப்பள்ளி ஆசிரியர்கள், மாணவ, மாணவிகளுக்கு களநீர் பரிசோதனை பெட்டி மூலம் நீரின் தரத்தை பரிசோதித்தல் மற்றும் குடிநீரின் தர முக்கியத்துவம் குறித்த பயிற்சி வகுப்புகள் நடைபெற்று வருகின்றன.
9. சுகாதாரத்துறை ஒன்றிய அலுவலர்களுக்கு குடிநீரின் தர முக்கியத்துவம் மற்றும் களநீர் பரிசோதனை பெட்டி மூலம் நீரின் தரத்தை பரிசோதித்தல் குறித்த பயிற்சி வகுப்புகள் அனைத்து ஊராட்சி ஒன்றியங்களிலும் நடத்தப்பட்டன.

மேற்கண்ட தகவல் தொடர்பு மற்றும் விழிப்புணர்வு பணிகள், மனித வள மேம்பாட்டுப் பணிகளுக்காக இதுவரை ரூ.1096.68 இலட்சம் செலவிடப்பட்டுள்ளது.

2008-2009 ஆம் ஆண்டிற்கான செயல்திட்டம்

2008-09 ஆம் ஆண்டில் கீழ்க்காணும் தகவல் தொடர்பு மற்றும் திறன் மேம்பாட்டுப் பணிகளை மேற்கொள்ள திட்டமிடப்பட்டுள்ளது :

தகவல், கல்வி மற்றும் செய்தித் தொடர்பு பணிகள்

1. பயிற்சி வகுப்புகளில் பயன்படுத்துவதற்கான மடக்கு அட்டைகள் (Flip charts) தயாரித்தல்.
2. கிராம சபைக் கூட்டங்கள் மூலம் கிராம குடிநீர் மற்றும் சுகாதாரக் குழு உறுப்பினர்களிடையே விழிப்புணர்வை ஏற்படுத்துதல்.
3. அகில இந்திய வானொலி மற்றும் தொலைக்காட்சி மூலம் வெகுஜன விழிப்புணர்வை ஏற்படுத்துதல்.
4. தெருக்கூத்து மற்றும் கிராமியக் கலைகள் மூலம் விழிப்புணர்வுப் பிரச்சாரங்களை மேற்கொள்ளுதல்.
5. 385 ஊராட்சி ஒன்றியத் தலைமையிடங்களில் முக்கிய இடங்களில் சிறிய விளம்பரப் பலகைகள் வைத்தல்.
6. சுய உதவிக்குழுக்கள் மூலம் வீடு வீடாகச் சென்று விழிப்புணர்வுத் தகவல்கள் அளிப்பது.

மனித வள மேம்பாட்டுப் பணிகள்

1. அரசுப் பள்ளிகளுக்கு குடிநீர் களப் பரிசோதனைப் பெட்டிகளை இலவசமாக வழங்கி ஆசிரியர், மாணவர்களுக்கு குடிநீரின் தரம் மற்றும் கண்காணிப்பு குறித்த பயிற்சிகளை அளித்தல்.

2. கிராமப்புரப் பெண்கள் மற்றும் சுய உதவிக் குழுக்களுக்கு கிராமக் குடிநீர்த் திட்டங்களின் இயக்கம், பராமரிப்பு மற்றும் நீரின் தரம் குறித்த ஆற்றல் பயிற்சிகள் அளித்தல்.

3. வெற்றிகரமாக செயல்படுத்தப்பட்ட திட்டங்களைப் பார்வையிடல்.

4. தகவல் தொடர்பு மற்றும் திறன் மேம்பாட்டுடன் தொடர்புடைய பிற மாநிலங்கள்/ நிறுவனங்களுக்கு சென்று பயனுள்ள தகவல்கள் பெறுதல் மற்றும் பயிற்சிகளில் பங்கேற்றல்.

இவை தவிர ஓகேனக்கல் கூட்டுக் குடிநீர்த் திட்டத்தினால் பயன்பெற உள்ள தருமபுரி மற்றும் கிருஷ்ணகிரி மாவட்டத்திலுள்ள அனைத்து பகுதிகளிலும் தகவல் தொடர்பு மற்றும் திறன் மேம்பாட்டுப் பணிகள் ரூ. 327 இலட்சம் மதிப்பீட்டில் மேற்கொள்ளப்படும்.

பணியாளர் நலன்

- 86 உதவிப் பொறியாளர்கள் 23.7.2007 அன்று பணி நியமனம் பெற்றார்கள்.
- 173 தினக்கூலி பணியாளர்கள் வயது வரம்பு மற்றும் கல்வித் தகுதியை தளர்த்தி தொகுப்பூதிய பணியாளர்களாக நியமிக்கப்பட்டனர்.
- 20 ஆண்டுகாலம் பணியில் விபத்து ஏதும் ஏற்படாமல் பணி புரிந்த 54 ஓட்டுநர்களுக்கு அவர்களை பாராட்டி கௌரவிக்கும் வகையில் தங்க பதக்கம் வழங்கப்பட்டது.
- வாரியத்தில் பணியிலிருந்த போது அகால மரணமடைந்த 33 பணியாளர்களின் சட்டபூர்வ வாரியதாரர்களுக்கு வாரியத்தில் பணி நியமன உத்தரவு வழங்கப்பட்டது.

பகுதி II திட்டங்கள் – 2008–09

2008–09 ஆம் நிதியாண்டில், தொலை அளவை (Telemetry System) தகவல் அறிதல் மற்றும் கண்காணித்து கட்டுப்படுத்தும் தொழில் நுட்பம் (SCADA) கீழ்க்காணும் திட்டங்களில் செயல்படுத்தப்படும் :

(அ) ரூ.150 கோடி மதிப்பீட்டில் திருச்சி மாவட்டத்தில் 674 குடியிருப்புகளுக்கான கூட்டுக் குடிநீர்த் திட்டம்

(ஆ) ரூ.150 கோடி மதிப்பீட்டில், திருநெல்வேலி மாவட்டத்தைச் சார்ந்த கடையநல்லூர்-புளியங்குடி கூட்டுக் குடிநீர்த் திட்டம்.

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் குடிநீர் ஆதாரங்களைப் பெருக்கவும் குடிநீர் வழங்கல் மற்றும் கழிவு நீரகற்று ஏற்பாட்டு முறையை மேம்படுத்தவும் சென்னை மாநகர் மற்றும் அருகிலுள்ள பகுதிகளின் வளர்ந்து வரும் தேவைகளுக்கேற்ப கூடுதல் கட்டமைப்புகளை உருவாக்கவும், 1997-ஆம் ஆண்டு

வரையில் மேம்படுத்தப்பட்ட பெருந்திட்டத்தின் அடிப்படையில் பல்வேறு திட்டங்களைச் செயல்படுத்தி வருகிறது. தற்பொழுதுள்ள மேற்பரப்பு நீர் ஆதாரங்கள் மற்றும் நிலத்தடி நீர் ஆதாரங்களை மட்டும் சார்ந்திராமல், நிரந்தரத் தீர்வாக கடல்நீரைக் குடிநீராக்கும் திட்டம் ஒன்றினை, இந்த அரசு நடப்பாண்டில் பணி முடித்து செயல்படுத்தும். கடல்நீரை குடிநீராக்கும் மேலும் ஒரு திட்டம் விரைவுபடுத்தப்படும். கிருஷ்ணா நதி நீர் திட்டத்தின் கீழ், சென்னை மாநகருக்குத் தேவைப்படும் நீரைப் பெறுவதற்கு அனைத்து முயற்சிகளையும் அரசு தொடர்ந்து மேற்கொள்ளும்.

நியாயமான கட்டணத்தில், பாதுகாப்பான மற்றும் நல்ல தரமான குடிநீரை, தேவையான அளவு வழங்குவதன் மூலமாகவும், கழிவுநீர்/அசுத்த நீர் இவற்றை முறையான வகைகளில் அகற்றுவதன் மூலமாகவும், சென்னை மாநகர மக்களின் உடல் நலம் மற்றும் தரமான வாழ்க்கையை நிலைநிறுத்துவதே வாரியத்தின் கொள்கையாகும்.

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம், அது தொடங்கப்பட்ட 1978-ஆம் ஆண்டு முதல் கடந்த 30 ஆண்டுகளில் சென்னை மாநகரின் அதிகரித்து வரும் குடிநீர்த் தேவைக்கேற்ப தனது திறனையும், திறமைகளையும் குறிப்பிடத்தக்க அளவுக்கு வளர்த்து வந்துள்ளது. இவ்வாரியம், தற்போது 184 சதுர கிலோ மீட்டர் பரப்பளவில் உள்ள சென்னை மாநகர் மற்றும் அம்பத்துாரின் ஒரு பகுதி, மணலி புதுநகர் போன்று அதனைச் சுற்றியுள்ள பகுதிகளில் உள்ள சுமார் 54 இலட்சம் மக்களுக்கு பணியாற்றி வருகிறது. இவ்வாரியம், நாளடைவில் தனது சேவையின் எல்லையினை சென்னைப் பெருநகர் பகுதி முழுமைக்கும் விரிவுபடுத்துவதற்காக, குடிநீர் வழங்கல் மற்றும் கழிவு நீரகற்றல் கட்டமைப்புகளை மேம்படுத்தும் பொருட்டு சென்னைப் பெருநகரப் பகுதிக்கு உட்பட்ட உள்ளாட்சி அமைப்புகளுடன் இணைந்து பணியாற்றுகிறது.

குடிநீர் வழங்கல் மேலாண்மை

I. குடிநீர் ஆதாரங்கள்

சென்னை மாநகருக்கு, நீர் வழங்கும் முதன்மை ஆதாரம், நில மேற்பரப்பு நீராகும். சென்னை நகருக்கு குடிநீர் வழங்கும் சென்னையைச் சுற்றியுள்ள பூண்டி, சோழவரம், செங்குன்றம், செம்பரம்பாக்கம், போளூர் ஏரிகளும் மற்றும் கடலூர் மாவட்டத்திலுள்ள வீராணம் ஏரி, கிருஷ்ணா நதிநீர் திட்டத்தின் கீழ், ஆந்திர மாநிலத்தில் உள்ள கண்டலேறு நீர்த்தேக்கம் ஆகியவை முக்கியமான நில மேற்பரப்பு நீர் ஆதாரங்களாகும். இந்த ஏரிகளிலும், நீர்த்தேக்கங்களிலும் தற்போதைய நீரின் இருப்பு போதுமானதாக உள்ளது. 27.3.2008-ஆம் நாளன்றுள்ள நீர் இருப்பு கீழே அளிக்கப்பட்டுள்ளது.

ஏரியின் பெயர்	மொத்த கொள்'ளளவு (மி.கனஅடியில்)	தற்போதைய நீர் இருப்பு (மி.கனஅடியில்)	கடந்த ஆண்டு இதே நாளில் நீர் இருப்பு (மி.கனஅடியில்)
பூண்டி	3,231	2,501	2,074
சோழவரம்	881	767	384
செங்குன்றம்	3,300	2,970	2,477
செம்பரம்பாக்கம்	3,645	2,496	1,643
மொத்தம்	11,057	8,734	6,578
வீராணம்	1,465	1,344	1,137
கண்டலேறு	68,000	42,490	27,830

இவை தவிர, ஆரணியாறு, கொசத்தலையாறு ஆகிய ஆற்றுப்படுகைகளில் அமைந்துள்ள 6 கிணற்றுத்தளங்களிலிருந்தும், தெற்கு கடற்கரை நீர்ப்படுகைகளிலிருந்தும் பெறப்படுகிற நிலத்தடி நீர் ஏனைய குடிநீர் ஆதாரமாகும். இந்த கிணற்றுத்தளங்களிலிருந்து நாளொன்றுக்கு 100 முதல் 120 மில்லியன் லிட்டர் வரை குடிநீர் பெற இயலும். இருப்பினும் தற்போது மேற்பரப்பு ஆதாரங்களில் போதிய நீர் இருப்பதால் வருங்கால தேவைக்காக நிலத்தடி நீரைச் சேமித்து வைப்பதற்காக, குறைந்த அளவு நிலத்தடி நீர் மட்டுமே எடுக்கப்படுகிறது. இக்கிணற்றுத் தளங்களை பராமரித்தல் பொருட்டு நாளொன்றுக்கு மிக குறைந்த அளவாக 20 முதல் 25 மில்லியன் லிட்டர் வரை நீர் பெறப்படுகிறது.

II. குடிநீர் விநியோகம்

மேற்சொன்ன ஏரிகளிலிருந்து பெறப்படும் குடிநீர், கீழ்ப்பாக்கம், செங்குன்றம், செம்பரம்பாக்கம், வடக்குத்து ஆகிய இடங்களில் அமைந்துள்ள சுத்திகரிப்பு நிலையங்களில் சுத்திகரிப்பு செய்யப்பட்டு, கிணற்றுத்தளங்களிலிருந்து பெறப்படும் குடிநீருடன் சேர்த்து மாநகரிலுள்ள 16 குடிநீர் விநியோக நிலையங்களுக்கு அனுப்பப்பட்டு, அங்கிருந்து குழாய்கள் மூலம் வீடுகளுக்கு விநியோகிக்கப்படுகிறது.

தற்போது, நாள்தோறும் 645 மில்லியன் லிட்டர் முதல் 650 லிட்டர் வரை குடிநீர் வழங்கப்படுகிறது. அதில் சென்னை மாநகர மக்களுக்கு, நாள்தோறும் வழங்கப்படும் குடிநீரின் அளவு 585 மில்லியன் லிட்டராகும், இதுதவிர தொழிற்சாலை, பெருமளவு பயன்படுத்துவோர் மற்றும் சென்னைப் பெருநகர எல்லைக்குட்பட்ட 10 நகராட்சிகள், 5 பேரூராட்சிகள், 2 ஊராட்சிகள் மற்றும் 1 கன்டோன்மென்ட் ஆகியவற்றுக்கு நாள்தோறும் 60 முதல் 65 மில்லியன் லிட்டர் வரை நீர் வழங்கப்படுகிறது. வாரியார் இவ்வாண்டும் தொடர்ந்து இதே போல் போதிய அளவு குடிநீர் வழங்கும்.

2007 மார்ச்சில், 4,35,755 ஆக இருந்த குடிநீர் இணைப்புப் பெற்ற நுகர்வோரின் எண்ணிக்கை 2008 மார்ச்சில் 4,79,850 ஆக உயர்ந்துள்ளது. சென்னைக் குடிநீர் வாரியத்தின் செயல்பாட்டு எல்லைக்குட்பட்ட தற்போதைய தெருக்கள் மொத்த எண்ணிக்கை 15,460 ஆகும். இத்தெருக்கள் அனைத்திலும், மொத்தம் 2,924 கி. மீட்டர் நீளத்திற்கு குடிநீர்க் குழாய்கள் அமைக்கப்பட்டு விட்டன. இத்தெருக்களில், 114 தெருக்களில் போதுமான அளவு நீர் அழுத்தம் இல்லாததால், குழாய்கள் மூலம் நீர் கிடைக்கப்பெறவில்லை. தற்போது, இத்தெருக்களுக்கு லாரிகள் மூலம் குடிநீர் வழங்கப்படுகிறது. மேற்சொன்ன தெருக்களிலும், குழாய்கள் மூலம் குடிநீர் வழங்குவதற்குத் தேவையான மேம்பாட்டுப் பணிகள் மேற்கொள்ளப்பட்டு, பணிகள் நடைபெற்று வருகின்றன. அடுத்த இரண்டு ஆண்டுகளில் இப்பணிகள் முடிக்க திட்டமிடப்பட்டுள்ளது.

III. குடிநீரின் தரம் உறுதி செய்தல்

சென்னை மாநகர மக்களுக்கு வழங்கப்படும் குடிநீரின் தரம், இந்திய தர நிர்ணய நிறுவனத்தின் தரத்தின்படி நிர்ணயிக்கப்பட்டு குடிநீர் வழங்கப்படுகிறது. இவ்வாறு வழங்கப்படும் குடிநீரின் தரத்தினை உறுதி செய்ய கீழ்க்காணும் நடவடிக்கைகள் மேற்கொள்ளப்பட்டு வருகின்றன.

மாநகரம் முழுவதிலும் நீரின் தரத்தை கண்காணிப்பதற்காக ஒரு தனி தர உறுதிப் பிரிவு வாரியத்தில் செயல்பட்டு வருகிறது. நீர் ஆதாரங்களான ஏரிகளிலும் நீர் சுத்திகரிப்பு நிலையங்களிலும் மற்றும் குடிநீர் விநியோக நிலையங்களிலும், சென்னைக் குடிநீர் வாரியத்தின் தர உறுதிப் பிரிவினால் குடிநீர் மாதிரிகள் எடுக்கப்பட்டு பல்வகையான பெளதிக, இரசாயன மற்றும் நுண்கிருமி சோதனைகள் செய்யப்பட்டு, பலவகையான இயற்பியல், வேதியில் மற்றும் நுண் கிருமி சோதனைகள் செய்யப்பட்டு, குடிநீரின் தரம் உறுதி செய்யப்படுகிறது. இவை தவிர, நாள்தோறும் 100 நுகர்வோர் இடங்களில் குடிநீரில் உள்ள குளோரின் அளவு பரிசோதனை செய்யப்பட்டு தரம் உறுதி செய்யப்படுகிறது.

மத்திய பொது சுகாதார சுற்றுச்சூழல் பொறியியல் நிறுவனத்தின் (CPHEEO) வழிகாட்டிக் குறிப்புகளின்படி சென்னை நகரருக்கு நுண் கிருமி பரிசோதனைக்காக, மாதம் ஒன்றிற்கு 600 மாதிரிகள் சேகரிக்கப்பட வேண்டும். இருப்பினும், வழங்கப்படுகிற நீர் தூய்மைக் கேடு அடையவில்லை என்பதை உறுதி செய்வதற்காக, மாதந்தோறும் 750 முதல் 900 மாதிரிகள் சேகரிக்கப்பட்டு தர உறுதிப் பிரிவினால் பரிசோதிக்கப்படுகின்றன.

இது தவிர, நீரின் தரத்தை உறுதி செய்வதற்காக குடிநீரில் குளோரின் அளவை பரிசோதிக்கும் பொருட்டு, பகுதிப் பொறியாளர்கள், துணை பகுதிப் பொறியாளர்கள், மற்றும் பணிமனை பொறியாளர்கள் நாள்தோறும் 5 முதல் 10 நீர் மாதிரிகளை எடுக்கின்றனர். இதேபோல் சென்னை மாநகராட்சியும் குடிநீரிலுள்ள குளோரின் அளவினை பரிசோதனை செய்து, குடிநீரின் தரம் பற்றிய விவரத்தை வாரியத்திற்கு தெரிவிக்கிறது.

இவை மட்டுமல்லாமல், நீரின் தரத்தை கண்காணிப்பதற்காக, பொதுச் சுகாதாரத் துறையின் கீழ் இயங்கும் “கிங் நிறுவனம் மற்றும், அண்ணா பல்கலை கழகத்தின் சேவைகளும் பயன்படுத்திக் கொள்ளப்படுகின்றன. இவ்வாறு, பல்வேறு முகவர் அமைப்புகள் மூலம் கண்காணிப்பதன் வாயிலாக, பொதுமக்களுக்கு வழங்கப்படும் குடிநீரின் தரம் உறுதி செய்யப்படுகிறது.

IV. பொதுக் குழாய்கள் பராமரித்தல்

பொருளாதார நிலையில் நலிவுற்ற பிரிவினர் பயன்படுத்துவதற்காக, சென்னை நகரின் குடிசைப் பகுதி மாற்று வாரிய குடியிருப்புகள் மற்றும் வறுமைக்கோட்டிற்கு கீழ் உள்ள மக்களுக்காக 9,437 பொதுக்குழாய்கள் நிறுவப்பட்டுள்ளன. பொதுக்குழாய்களை சுற்றிலும் உள்ளப் பகுதியை தூய்மையாகவும், சுகாதாரமாகவும் நல்ல நிலையிலும் வைத்திருப்பதற்காக வாரியம் நடப்பாண்டில் 3,000 பொதுக்குழாய்கள் சுமார் ரூ.150 கோடி செலவில் மேம்படுத்தி புதுப்பிக்க கருதியுள்ளது.

குடிநீர் வழங்குவதற்காக, ஒருசில பகுதிகளிலுள்ள தெருக்களில் பி.வி.சி. குழாய்கள் பதிக்கப்பட்டுள்ளன. பொது மக்களுக்கு சேவை செய்யும் பல்வேறு துறைகள் மற்றும் தனியார் தொலைதொடர்பு நிறுவனங்கள் தங்களது பராமரிப்புப் பணிகளை மேற்கொள்ளும்போது, பி.வி.சி. குழாய்கள் சேதமடைகின்றன. இதன் காரணமாக, அடிக்கடி குடிநீர்க் கசிவு ஏற்படுவதோடு குடிநீரும் மாசுப்படுகிறது. மேலும், தூர்ந்துபோன பழைய குழாய்களால் போதுமான அழுத்தத்தில் சில தெருக்களுக்கு போதிய அளவு குடிநீர் கிடைப்பதில்லை. இதனைசரி செய்வதற்காக பி.வி.சி. குழாய்கள் மற்றும் தூர்ந்துபோன குழாய்கள் அனைத்தையும் நெகிழிடும்புக் குழாய்களாக மாற்ற வாரியம் முடிவு செய்துள்ளது. இந்த பி.வி.சி குழாய்களையும் தூர்ந்து போன பழைய குழாய்களையும் மாற்றுவதற்காக சுமார் 261 கி.மீ. நீளத்திற்கு நெகிழிடும்புக் குழாய் பதிக்கும் பணிக்காக

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் ரூ 29.70 கோடி மதிப்பீடு செயலவில் விரிவான திட்ட அறிக்கை ஒன்றை தயாரித்து, ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் மத்திய அரசின் ஒப்புதலுக்காக அனுப்பி உள்ளது. ஒப்புதல் பெற்றவுடன், பணிகள் நடப்பாண்டில் எடுத்துக்கொள்ளப்படும். இதன்மூலம், நீர்க்கசிவு தடுக்கப்பட்டு பொது மக்களுக்கு சமஅளவு குடிநீர் விநியோகம் உறுதி செய்யப்படும்.

கழிவுநீர் மேலாண்மை

I. கழிவுநீர் அகற்றுதல்

2007 மார்ச்சு திங்களில் 5,15,560ஆக இருந்த கழிவுநீர் இணைப்புள்ள குடியிருப்புகளின் எண்ணிக்கை 2008 மார்ச்சு திங்களில் 5,63,094 ஆக உயர்ந்துள்ளது. 2007-2008-ஆம் ஆண்டில் வாரியம், 171 தெருக்களில் கழிவு நீர் குழாய்கள் அமைத்துள்ளது. இதனால் சென்னை மாநகரிலுள்ள தெருக்களில் 6 தெருக்களை தவிர அனைத்து தெருக்களிலும் கழிவு நீர் அகற்றும் வசதிகள் செய்து கொடுக்கப்பட்டன. மீதமுள்ள 6 தெருக்களில் பணிகள் நடைபெற்று வருகின்றன. இப்பணிகள் இந்தாண்டு முடிவறும். வீடுகள், அலுவலகங்கள், மற்ற கட்டடங்கள் ஆகியவற்றிலிருந்து வெளியேற்றப்படும் கழிவுநீர் 2,671 கி.மீட்டர் நீளமுள்ள கழிவுநீர்க் குழாய்கள் மூலம் 185 கழிவுநீர் அகற்றும் நிலையங்களில் சேகரிக்கப்பட்டு, நாளொன்றுக்கு 486 மில்லியன் லிட்டர் கழிவுநீர் சுத்திகரிப்புத் திறன் கொண்ட 5 வெவ்வேறு இடங்களில் அமைக்கப்பட்டுள்ள கழிவு நீர் சுத்திகரிப்பு நிலையங்களுக்கு கொண்டு செல்லப்படுகிறது. இவ்வாறு பெறப்படும் கழிவு நீர் சுத்திகரிப்பு நிலையங்களில் தேவையான அளவு சுத்திகரிக்கப்பட்ட பின்னரே வெளியேற்றப்படுகிறது.

II. பாதாளச் சாக்கடையின் ஆள்நுழைவாயில்களை பராமரித்தல்

சென்னை நகரில் 2,671 கி.மீட்டர் நீளமுள்ள கழிவுநீர்க் குழாய்களில் தேங்கும் வண்டல், மண் ஆகியவை குறித்த காலத்திற்கொருமுறை, ஜெட் ராடிங் மற்றும் தூர்வாரும் இயந்திரங்கள் மூலமாக அகற்றப்பட்டு வருகின்றன. 2007-2008-ஆம் ஆண்டில் கழிவுநீரகற்றும் பராமரிப்புப் பணியில் தூர்வாரும் பணியை இயந்திர மயமாக்குதலுக்குத் தேவையான இயந்திரங்கள், அதில் பணிபுரியும் தொழிலாளர்களுக்கு தேவையான பாதுகாப்புச் சாதனங்கள் ஆகியவற்றை ரூ. 3 கோடி மதிப்பீட்டுச் செலவில் வாங்குவதற்கு சென்னைப் பெருநகர் குடிநீர் வழங்கல் மற்றும் கழிவுநீரகற்று வாரியம் நடவடிக்கை எடுத்துள்ளது. இது, பணியாளர்களுக்கு பாதுகாப்பான சூழலை அமைத்துத் தருவதை உறுதிச் செய்யும். சென்னை மாநகரின் தெருக்களில்/சாலைகளிலுள்ள உள்ள கழிவுநீர்ப் பாதையில் 77,081 பாதாளச் சாக்கடை ஆள்நுழைவாயில்கள் அமைக்கப்பட்டு பராமரிக்கப்படுகிறது. சாலைகள் மற்றும் தெருக்களில் தார் போடப்படுகிறபோது ஆள்நுழைவாயில்களின் மட்டத்தை சாலையின் மேற்பரப்புக்கு இணையாக உயர்த்த வேண்டும். நடப்பாண்டில் இவ்வாறு சாலையின் மட்டத்தைவிட தாழ்வாகவுள்ள 14,500 பாதாளச் சாக்கடையின் ஆள்நுழைவாயில்கள் கண்டறியப்பட்டு, அவற்றை சரி செய்ய நடவடிக்கை எடுக்கப்படும்.

பெருந்திட்டங்கள்

I. கடல்நீரை குடிநீராக்கும் நிலையங்கள்

1. மீஞ்சூரிலுள்ள காட்டுப்பள்ளியில் அமைக்கப்பட்டு வரும் கடல்நீரை குடிநீராக்கும் நிலையம்

வளர்ந்து வரும் சென்னை மாநகரின் நீண்ட கால குடிநீர் தேவையை பூர்த்தி செய்யவும், வறட்சி காலங்களில் குடிநீர் பிரச்சனையை சமாளிக்கவும் நாளொன்றுக்கு 100 மில்லியன் லிட்டர் தண்ணீரை தயாரிப்பதற்காக சென்னை நகருக்கு வடக்கே மீஞ்சூர் ஊராட்சி ஒன்றியத்திலுள்ள காட்டுப்பள்ளி கிராமத்தில் கடல் நீரை குடிநீராக்கும் நிலையம் ஒன்று அமைக்கப்பட்டு வருகிறது.

திருவாளர்கள் சென்னை வாட்டர் டீசலைசன் லிமிடெட் நிறுவனத்துடன் (C.W.D.L.) மொத்தக் குடிநீர் கொள்முதல் ஒப்பந்தம் ஒன்று செய்யப்பட்டுள்ளது. ஒப்பந்தத்தின்படி 2008 மே மாதத்திலிருந்து நாளொன்றுக்கு 15 மில்லியன் லிட்டர் குடிநீரும், 2008 ஆகஸ்ட் மாதத்திலிருந்து நாளொன்றுக்கு 100 மில்லியன் லிட்டர் குடிநீரும் நிறுவனம் வழங்க வேண்டி உள்ளது. தனியார் கலந்தறிதற்குரியார் திருவாளர் ஐ.எல்.எப். மான்டெக் நிறுவனம் பணிகள் கண்காணிப்பிற்காக நியமிக்கப்பட்டுள்ளது.

கடல் நீரை குடிநீராக்கும் நிலையத்தின் பணிகள் அனைத்தும் துரிதமாக நடைபெற்று வருகின்றன. இப்பணிகள் நடப்பு ஆண்டில் முடிக்கப்பட்டு கடல் நீரை குடிநீராக்கும் நிலையம் பயன்பாட்டிற்கு கொண்டு வரப்படும்.

2. கிழக்கு கடற்கரை சாலையில் அமைந்துள்ள நெம்மேலியில் அமைக்கப்பட்டு வரும் கடல் நீரை குடிநீராக்கும் நிலையம்

விரைவாக வளர்ந்து வரும் சென்னை மாநகரின் பெருகி வரும் குடிநீர் தேவையை சமாளிக்க, நாளொன்றுக்கு 100 மில்லியன் லிட்டர் கடல் நீரை குடிநீராக்கும் மேலும் ஒரு நிலையத்தை கிழக்கு கடற்கரைச் சாலையில் நெம்மேலியில் அமைக்க உத்தேசிக்கப்பட்டுள்ளது.

கடல் நீரை குடிநீராக்கும் நிலையம் மற்றும் இந்நிலையத்திலிருந்து சுத்திகரிக்கப்பட்ட குடிநீரை சென்னை மாநகர குடிநீர் விநியோக கட்டமைப்புக்கு கொண்டு செல்ல குழாய் பதித்தல், கீழ் நிலைத் தொட்டி, மேல்நிலைத் தொட்டி மற்றும் நீரேற்று நிலையம் அமைத்தல் போன்ற இணை அடிப்படை கட்டமைப்பிற்கு ரூ. 993.83 கோடி ஆகும் என மதிப்பிடப்பட்டுள்ளது. இந்தத் தொகை முழுவதும் இந்திய அரசிடமிருந்து மொத்த மானியமாக பெற 5.2.2008 அன்று விரிவான திட்ட அறிக்கை இந்திய அரசின் நகர் பகுதி மேம்பாட்டு அமைச்சகத்திடம் அளிக்கப்பட்டது. மத்திய அரசு இந்த ஆண்டு நிதிநிலை அறிக்கையில் இத்திட்டத்திற்கு முதல் கட்டமாக ரூ. 300 கோடி ஒதுக்கீடு செய்துள்ளது. இத்திட்டத்திற்கான பணிகள் வரும் நிதியாண்டில் மேற்கொள்ளப்படும்.

II. செம்பரம்பாக்கத்தில் கட்டப்பட்டுள்ள நாளொன்றுக்கு 530 மில்லியன் லிட்டர் சுத்திகரிக்கும் திறனுடைய குடிநீர் சுத்திகரிப்பு நிலையம்

கிருஷ்ணா குடிநீர் வழங்கல் திட்டத்தின் கீழ் பெறப்பட்ட தண்ணீரை சுத்திகரிப்பதற்காக சென்னைக்கு அருகிலுள்ள செம்பரம்பாக்கத்தில் ரூ. 296 கோடி மதிப்பீட்டில் நாளொன்றுக்கு 530 மில்லியன் லிட்டர் குடிநீர் சுத்திகரிக்கும் நிலையம் மற்றும் நீர் கொண்டு செல்லும் குழாய்கள் அமைப்பதற்கும் 1996-ஆம் ஆண்டு தமிழக அரசு நிர்வாக அனுமதி அளித்தது. தற்பொழுது, இந்த சுத்திகரிப்பு நிலையத்தில் கட்டுமானப்பணி, முடிக்கப்பட்டு 19-7-2007 அன்று மாண்புமிகு தமிழக முதலமைச்சர் அவர்களால் துவக்கி வைக்கப்பட்டது. இந்த நிலையம் துவங்கப்பட்ட பிறகு ஏரிகளில் உள்ள நீரின் இருப்பு மற்றும் நகரின் குடிநீர் தேவைக்கு ஏற்ப, வாரியத்திற்கு

செம்பரம்பாக்கத்திலிருந்து குடிநீர் எடுக்க ஏதுவாகிறது. தற்போது, இந்நிலையத்திலிருந்து சென்னை நகருக்கு நாளொன்றுக்கு 135 மில்லியன் லிட்டர் நீர் சுத்திகரிக்கப்பட்டு வழங்கப்படுகிறது.

இந்த சுத்திகரிப்பு நிலையத்தை தொடங்கியதால், சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்தின் மொத்த குடிநீர் சுத்திகரிப்பு திறனானது நாளொன்றுக்கு 750 மில்லியன் லிட்டர் என்ற அளவிலிருந்து 1280 மில்லியன் லிட்டருக்கு உயர்ந்துள்ளது. இதன் விவரம் வருமாறு :

(நாளொன்றுக்கு மில்லியன் லிட்டரில்)

கீழ்ப்பாக்கம் குடிநீர் சுத்திகரிப்பு நிலையம்:	270
புழல் குடிநீர் சுத்திகரிப்பு நிலையம் :	300
வடக்குத்து குடிநீர் சுத்திகரிப்பு நிலையம்	
(வீராணம் ஏரியிலிருந்து பெறப்படும் நீர்) :	180
செம்பரம்பாக்கம் குடிநீர் சுத்திகரிப்பு நிலையம்:	530
மொத்தம் :	1,280

III. ஜவஹர்லால் நேரு தேசிய நகர்ப்புர புனரமைப்பு திட்டத்தின் நிதி உதவியுடன் நடைபெற்று வரும் பணிகள்

சென்னைப் பெருநகர் குடிநீர் மற்றும் கழிவுநீரகற்று வாரியம், சென்னை மாநகரில் குடிநீர் வழங்கல் மற்றும் கழிவு நீரகற்று ஏற்பாட்டு முறையில் சீரமைப்பு பணிகளை மேற்கொள்வதற்கும் ரூ 492.16 கோடி மதிப்பீட்டுச் செலவில் கூடுதல் அடிப்படை கட்டமைப்பு உருவாக்குவதற்கு 5 திட்டங்களுக்கு ஒப்புதல் பெற்றுள்ளது.

1. சென்னை மாநகரில் குடிநீர் வழங்கல் ஏற்பாட்டு முறையில் மேம்பாடுகள்

சென்னை நகரின் அனைத்து குடியிருப்புகளுக்கும் போதுமான அழுத்தத்தில் சமமான அளவில் குடிநீர் வழங்குவதை உறுதி செய்ய சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் கீழ்ப்பாக்கம், அண்ணா பூங்கா, தென் மண்டல நீரேற்று நிலையம் மற்றும் கலைஞர் கருணாநிதி நகரில் அமைந்துள்ள 4 குடிநீர் பகிர்மான நிலையங்களை மேம்படுத்தும் பணிகளை 2007 அக்டோபர் மாதத்தில் மேற்கொண்டு பணிகள் நடைபெற்று வருகின்றன. மேலும், கீழ்ப்பாக்கம், கலைஞர் கருணாநிதி நகர் மற்றும் திருவல்லிக்கேணியில் அமைந்துள்ள 3 குடிநீர் பகிர்மான அமைப்புகளை மேம்படுத்தும் பணிக்கான பணி ஆணைகளும் வழங்கப்பட்டுள்ளன. இந்தப் பணிகள் அனைத்தும் 2009-ஆம் ஆண்டு இறுதிக்குள் முடிக்கப்படும்.

இதர பணிகளான அண்ணா பூங்கா, தென் மண்டல நீரேற்று நிலைய குடிநீர் பகிர்மான ஏற்பாட்டு முறைகள், நீர்க்கசிவு ஆய்வு மற்றும் சரிசெய்தல் பணிகள், செங்குன்றத்திலிருந்து கீழ்ப்பாக்கம் குடிநீர் சுத்திகரிப்பு நிலையம் வரை சுத்திகரிக்கப்படாத நீரை எடுத்து வரும் மூடுகால்வாய்கள் I மற்றும் III புதுப்பித்தல் மற்றும் மூடுகால்வாய் II பழுது பார்த்து சீரமைத்தல் ஆகியவற்றை பொருத்த வரையில் மறு ஒப்பந்தப் புள்ளிகள் கோரப்பட்டுள்ளது. ஒப்பந்த புள்ளிகள் இறுதி செய்த பின்னர் நடப்பாண்டில் பணிகள் துவங்கப்படும். மேற்கூறிய அனைத்துப் பணிகளின் திட்ட மதிப்பீடு ரூ. 337.48 கோடி ஆகும்.

2. இராஜீவ் காந்தி தகவல் தொழில் நுட்ப சாலையில் குடிநீர் மற்றும் கழிவு நீர் வசதிகள் அமைத்தல்

இராஜீவ் காந்தி தகவல் தொழில் நுட்ப சாலை நெடுகிலும் (பழைய மகாபலிபுரம் சாலை) குடிநீர் மற்றும் கழிவு நீர் வசதிகள் அமைத்துத்தரும் பணியை சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் ரூ 41.77 கோடி மதிப்பீட்டில் மேற்கொண்டுள்ளது.

இராஜீவ் காந்தி தொழில்நுட்ப சாலை நெடுகிலும் உள்ள பகுதிகளிலிருந்து வெளியேறும் கழிவுநீர் தற்போது உபயோகத்தில் இருக்கும் பெருங்குடி கழிவு நீர் சுத்திகரிப்பு நிலையத்திற்கும் மற்றும் சோழிங்க நல்லூர், நாவலூர் ஆகிய இரு இடங்களில் அமைக்கப்பட இருக்கும் புதிய கழிவு நீர் சுத்திகரிப்பு நிலையங்களுக்கும் கொண்டு செல்லப்பட்டு, சுத்திகரிப்பு செய்யப்படும்.

இந்த பணிகள் 2007-ஆம் ஆண்டு ஏப்ரல் மாதத்தில் துவங்கப்பட்டு நடைபெற்று வருகின்றன. தகவல் தொழில் நுட்ப சாலை அமைக்கும் பணிகளும், மின்வாரியம் சம்மந்தப்பட்ட பணிகளும் தற்போது ஒன்றாக நடைபெற்று வருவதால், சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் இந்த நிறுவனங்களுடன் ஒருங்கிணைந்து குடிநீர் மற்றும் கழிவுநீரகற்று வசதிகள் அமைக்கும் பணிகளை செயலாற்றி நடப்பு ஆண்டில் முடிக்க திட்டமிட்டுள்ளது.

3. மீஞ்சூரில் அமைந்து வரும் கடல்நீரைக் குடிநீராக்கும் நிலையத்திலிருந்து குடிநீரை எடுத்துச் செல்லும் கட்டமைப்புப் பணிகள்

காட்டுப்பள்ளியில் (மீஞ்சூர்) அமைந்துள்ள கடல் நீரை குடிநீராக்கும் நிலையத்திலிருந்து பெறப்படும் சுத்திகரிக்கப்பட்ட குடிநீர் மக்களுக்கு மேலும் விநியோகிப்பதற்காக மாதவரம் மற்றும் செங்குன்றத்திற்கு எடுத்துச் செல்லப்படும். இந்த நோக்கத்திற்காக சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் காட்டுப்பள்ளியில் கீழ்நிலைத் தொட்டி மற்றும் நீரேற்று நிலையம் கட்டுதல் கடல் நீரை குடிநீராக்கும் நிலையத்திலிருந்து மாதவரம் மற்றும் செங்குன்றத்திற்கு குழாய்கள் அமைத்தல், மாதவரத்தில் கீழ்நிலைத் தொட்டி மற்றும் நீரேற்று நிலையம் அமைத்தல் மற்றும் மணலியில் கீழ்நிலைத் தொட்டி அமைத்தல் போன்ற பல்வேறு பணிகளை மேற்கொண்டுள்ளது. இப்பணிகள் 2007-ஆம் ஆண்டு ஜூன் மாதத்தில் ஆரம்பிக்கப்பட்டு நடைபெற்று வருகின்றன. இந்தப் பணிகள், கடல்நீரைக் குடிநீராக்கும் நிலையக் கட்டுமானப் பணியுடன் இணைந்து நடப்பு ஆண்டில் முடிக்க திட்டமிடப்பட்டுள்ளது. இந்தத் திட்டத்தின் மொத்த மதிப்பீடு ரூ. 93 கோடி ஆகும்.

4. பூண்டி நீர்த்தேக்கத்திலிருந்து புழல் சுத்திகரிப்பு நிலையத்திற்கு நாளொன்றுக்கு 100 மில்லியன் லிட்டர் நீரை குழாய் மூலமாக கொண்டு செல்ல தேவையான கீழ்நிலைத் தொட்டி மற்றும் நீரேற்று நிலையம் கட்டுதல்

தனியார் கிணறுகளிலிருந்து நிலத்தடி நீரை கொண்டு வருவதற்காக, கடந்த வறட்சி காலத்தில் பூண்டி நீர்த்தேக்கத்திலிருந்து புழல் சுத்திகரிப்பு நிலையம் வரை 1000 மி.மீ. விட்டமுள்ள குழாய்கள் பதிக்கப்பட்டன. மாநகரின் நீர்த்தேக்கங்களில் நீர் இருப்பு திருப்திகரமாக இருப்பதால், இந்தக் கிணறுகளிலிருந்து நிலத்தடி நீரை எடுக்க வில்லை. எனவே, பூண்டி நீர்த்தேக்கத்தில் இருந்து செங்குன்றம் நீர் சுத்திகரிப்பு நிலையத்திற்கு, சுத்திகரிக்கப்படாத நீரின் ஒரு பகுதி நீரேற்றுவதற்காக இந்த குழாயை பயன்படுத்துவதற்கு சென்னைப் பெருநகர் குடிநீர் மற்றும் கழிவு நீரகற்று வாரியம் உத்தேசித்துள்ளது. இந்த நோக்கத்திற்காக ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் ரூ. 9.11 கோடி மதிப்பீட்டுச் செலவில் பூண்டி நீர்த்தேக்கத்தில் ஆர்.சி.சி. கீழ்நிலைத் தொட்டி-நீரேற்று நிலையம் கட்டப்பட்டு வருகிறது. இதன் மூலம் சாதாரண நாட்களில் நீர்

ஆவியாதல் மற்றும் உறிஞ்சுதல் மூலமாக தண்ணீர் வீணாகாமல், நாளொன்றுக்கு சுமார் 34 மில்லியன் லிட்டர் நீர் சேமிக்க ஏதுவாகிறது. மேலும் வறட்சி காலத்தில் ஏரியில் எடுக்க முடியாத அளவு குறைந்த நீர் இருந்தாலும் அதையும் எடுத்து பயன்படுத்த முடியும். இப்பணிகள் தொடங்கப்பட்டு நடப்பாண்டில் முடிவாகும்.

5. பெருங்குடியில் நாளொன்றுக்கு 60 மில்லியன் லிட்டர் திறன் கொண்ட கூடுதல் கழிவுநீர் சுத்திகரிப்பு நிலையம் ஒன்றை அமைத்தல்

தற்போதுள்ள பெருங்குடி சுத்திகரிப்பு நிலையத்தின் திறன் (நாளொன்றுக்கு 54 மில்லியன் லிட்டர்) வளரும் தேவைகளுக்குப் போதுமானதாக இல்லை. எனவே வாரியம், கூடுதலாக நாளொன்றுக்கு 54 மில்லியன் லிட்டர் திறன் கொண்ட கூடுதல் கழிவுநீர் சுத்திகரிப்பு நிலையத்தை கட்ட கருதியது. இதற்கிடையில் அருகிலுள்ள சில உள்ளாட்சி அமைப்புகளிலிருந்து இந்த நிலையத்திற்கு கழிவு நீரை அனுப்புவதற்கு திட்டமிட்டுள்ளதால், பெருங்குடியில் ஏற்கனவே திட்டமிட்ட கழிவுநீர் சுத்திகரிப்பு நிலையத்தின் திறனை நாளொன்றுக்கு 60 மில்லியன் லிட்டராக உயர்த்தி ரூ. 55 கோடி மதிப்பீட்டில் விரிவான திட்ட அறிக்கை தயாரிக்கப்பட்டு, ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் ஒப்புதலுக்காக அனுப்பப்பட்டுள்ளது. இப்பணிகள் நடப்பாண்டில் துவங்கப்பட்டு 18 மாதங்களில் முடிக்கப்படும்.

IV. இதர திட்டங்கள்

1. கிண்டி திரு.வி.க. தொழிற்பேட்டையில் கழிவு நீர் அகற்றுப் பணிகளை மேம்படுத்தல்

சென்னைப் பெருநகர் குடிநீர் மற்றும் கழிவு நீரகற்று வாரியம் ரூ. 7.35 கோடி மதிப்பீட்டில் (திருத்திய செலவு) கிண்டிலுள்ள திரு. வி. க. தொழிற்பேட்டையில் கழிவு நீரகற்று ஏற்பாட்டு முறையை மேம்படுத்தி சீரமைப்பதற்கான பணிகளை மேற்கொண்டு வருகிறது. இப்பணி 2006-ஆம் ஆண்டு டிசம்பர் மாதம் துவங்கப்பட்டு தற்சமயம் 80 சதவீதப் பணிகள் முடிக்கப்பட்டுள்ளது. இப்பணி இந்தாண்டுக்குள் முடிக்கப்படும். இப்பணி நிறைவடைவதன் மூலம் 610 தொழிற்சாலைகளும் 1,02,300 மக்களும் பயன் பெறுவார்கள்.

2. தென்றல் நகருக்கு கழிவு நீரகற்று வசதிகளுக்கு வகை செய்தல்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம், கொடுங்கையூர் அடுத்துள்ள தென்றல் நகர் மற்றும் அதனையொட்டிய தெருக்களுக்கு ரூ. 3.15 கோடி மதிப்பீட்டு செலவில் கழிவு நீரகற்று அடிப்படை கட்டமைப்பை வழங்குவதற்கான பணியை மேற்கொண்டு இருக்கிறது. இப்பணி 2007-ஆம் ஆண்டு மே மாதம் தொடங்கப்பட்டு, சுமார் 85 சதவீதப் பணிகள் முடிக்கப்பட்டுள்ளன. மீதமுள்ள பணிகள் அனைத்தும் இந்த ஆண்டு முடிக்கப்படும். பணிகள் முழுமையுற்ற பின், தென்றல் நகரில் வசிக்கும் சுமார் 1000 குடும்பங்கள் பயன் பெறும்.

3. சென்னை மாநகரில் தற்போதுள்ள கழிவு நீரகற்று ஏற்பாட்டு முறையை வலுப்படுத்தி திறனை விரிவுப்படுத்தல்.

வளர்ந்து வரும் சென்னை மாநகரத்தில் தேவைகளை சமாளிப்பதற்கு தற்போதுள்ள கழிவு நீரகற்று ஏற்பாட்டு முறை வலுப்படுத்தி, திறனை அதிகரிக்க வேண்டியுள்ளது. சென்னைப் பெருநகர் குடிநீர் வழங்கல் மற்றும் கழிவுநீரகற்று வாரியம், நடப்பாண்டில் செயல்படுத்துவதற்காக பின்வரும் திறன் விரிவாக்கல் மற்றும் வலுப்படுத்தும் பணிகளை மேற்கொள்வதற்கு உத்தேசித்துள்ளது.

௬. கோடியில்

வ. எண்	திட்டத்தின் பெயர்	விரிவான திட்ட அறிக்கை மதிப்பீடு
1	ஓட்டேரி கால்வாயில் அயனாவரம் பகுதியில் கழிவு நீரை திசை திருப்பி விடும் பணிகள்	3.19
2	ஓட்டேரி கால்வாயில் வியாசர்பாடி பகுதியில் கழிவு நீரை திசை திருப்பி விடும் பணிகள்	3.24
3	ஓட்டேரி கால்வாயில் நம்மாழ்வார்பேட்டை பகுதியில் கழிவு நீரை திசை திருப்பி விடும் பணிகள்.	2.38
4	அடையாறு ஆற்றில் கே.கே.நகர் மற்றும் பத்மநாப நகர் பகுதியில் கழிவு நீரை திசை திருப்பி விடும் பணிகள்	1.09
5	ஓட்டேரி கால்வாயில் திம்மசாமி தர்கா பகுதியில் கழிவு நீரை திசை திருப்பி விடும் பணிகள் மற்றும் வில்லிவாக்கம் நிலை-I கழிவுநீரேற்று நிலையம்	1.41
6	கூவம் ஆற்றில் உள்ள லாங்ஸ் கார்டன்பகுதியில் கழிவு நீரை திசை திருப்பி விடும் பணிகள்	1.60
7	பக்கிங்காம் கால்வாய் பகுதியில் திருவான்மியூர் மற்றும் பெசன்ட் நகர் - II கழிவு நீரேற்று நிலையம்	3.21
8	அடையாறு ஆற்றுப்பகுதியில் சீத்தம்மாள் காலனி மற்றும் பட்டினம்பாக்கம் கழிவு நீரேற்று நிலையம்	2.42
9	கேப்டன் காட்டன் கால்வாய் பகுதியில் உள்ள ஜவஹர்நகர் மற்றும் மேல்பட்டை கழிவு நீரை திசை திருப்பி விடும் பணிகள்	1.68
10	பகுதி 7-இல் கிரீம்ஸ் சாலையில் இருக்கின்ற கழிவு நீரேற்று நிலையத்தை மேம்படுத்தும் பணிகள்	2.13
	மொத்தம்	22.35

தேசிய ஆற்று நீர் பாதுகாப்பு இயக்ககம், வியாசர்பாடி பகுதியில் கழிவு நீரை திசை திருப்பி விடும் ஏற்பாட்டு முறையின் கொள்ளளவை விரிவுபடுத்தி வலுப்படுத்தும் பணிக்காக ௬. 3.20 கோடிக்கு ஒப்புதல் அளித்துள்ளது. எஞ்சிய பணிகளுக்கான விரிவான திட்ட அறிக்கையை மேற்சொன்ன இயக்ககம் பரிசீலித்து வருகிறது. ஒப்புதல் பெறப்பட்டு பணிகள் நடப்பாண்டில் துவக்கப்படும்.

V. அருகாமையிலுள்ள நகர்ப்பகுதிகளுக்கு குடிநீர் வழங்கல் மற்றும் பாதாள சாக்கடைத் திட்டங்கள்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் அருகிலுள்ள நகர்ப்பகுதிகளுக்கு நீர் வழங்கல் – பாதாளச் சாக்கடைத் திட்டங்களை பிற துறைப் பணிகளாக நிறைவேற்றி வருகிறது.

1. அம்பத்தூர் நகராட்சியில் பாதாள சாக்கடைத் திட்டப் பணிகள்

அம்பத்தூர் நகராட்சி பாதாள சாக்கடைத் திட்டத்தின் ஒரு பகுதியாக அம்பத்தூர் நகராட்சியில் இரண்டாம் கட்டப்பணியின் கீழ் கழிவு நீரேற்று நிலையம் மற்றும் கழிவுநீர் கொண்டு செல்லும் விசைக் குழாய்கள் அமைக்கும் பணி ரூ. 7.33 கோடி மதிப்பீட்டு செலவில் 2007-ஆம் ஆண்டு ஆகஸ்டு திங்களில் துவக்கப்பட்டு தற்போது 40 சதவீதப் பணிகள் முடிக்கப்பட்டுள்ளது. மீதமுள்ள பணிகள் அனைத்தும் இவ்வாண்டிற்குள் முடிக்க உத்தேசிக்கப்பட்டுள்ளது. இதன் மூலம் அம்பத்தூர் நகராட்சியிலிருந்து வெளியேறும் கழிவுநீர் கோயம்பேடு கழிவுநீர் சுத்திகரிப்பு நிலையத்திற்கு கொண்டு செல்லப்பட்டு சுத்திகரிக்கப்பட்டு வெளியேற்றப்படும். மேலும், அம்பத்தூரில் விடுபட்ட பகுதிகளுக்கு கழிவு நீர் அகற்று கட்டமைப்பு வசதிகளை ஏற்படுத்த ரூ. 130.91 கோடி மதிப்பீட்டில் விரிவான திட்ட அறிக்கை வாரியத்தால் தயாரிக்கப்பட்டு, ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் 29.2.2008 அன்று ஒப்புதல் பெறப்பட்டுள்ளது. இப்பணி நடப்பாண்டில் மேற்கொள்ளப்படும்.

2. திருவொற்றியூர் நகராட்சி பாதாள சாக்கடைத் திட்டம்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் திருவொற்றியூர் நகராட்சியில் கழிவுநீரகற்று திட்டத்தை ரூ. 28.55 கோடி மதிப்பீட்டுச் செலவில் பிற துறைப் பணியாக நிறைவேற்ற எடுத்துக்கொண்டுள்ளது. இப்பணி 2007-ஆம் ஆண்டு மே திங்களில் துவங்கப்பட்டது. இப்பணி ஐந்து நிலைகளாகப் பிரிக்கப்பட்டு மூன்று நிலைகளில் பணிகள் நடைபெற்று வருகின்றன. இம் மூன்று நிலை தொடர்புடைய பணிகள் நடப்பாண்டில் முடிவடையுமாறு திட்டமிடப்பட்டுள்ளது. மீதமுள்ள இரண்டு நிலைகளுக்கு இரு முறை ஒப்பந்தப்புள்ளிகள் கோரியும் கிடைக்கப்பெறாததால் மதிப்பீடு திருத்தப்பட்டு மறு ஒப்பந்தப் புள்ளிகள் கோரப்பட்டுள்ளன. நடப்பாண்டில் பணிகள் துவங்கப்படும். அனைத்து பணிகளும் முடிவடைந்த பின் திருவொற்றியூர் நகராட்சியிலுள்ள 3.5 இலட்சம் மக்கள் பயன்பெறுவர்.

3 பல்லவபுரம் பாதாள சாக்கடைத் திட்டம்

பல்லவபுரம் பாதாள சாக்கடைத்திட்டத்தை, சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் பிற துறைப் பணியாக நிறைவேற்றி வருகிறது. இப்பணிகள் 2006-ஆம் ஆண்டு ஜனவரி திங்களில் துவக்கப்பட்டது. இதுவரையில் கழிவுநீர் சேகரிப்பு பணியில் 70 சதவீதம் நிறைவுற்றுள்ளது. உயர் நீதிமன்ற ஆணைக்கிணங்க, முதன்மை கழிவு நீரேற்று நிலையத்திற்கான இடம் கீழ்க்கட்டளை ஏரிப் பகுதிக்கு வெளியே மாற்றப்பட்டது. அதன்படி, முதன்மை கழிவுநீரேற்று நிலையம் கட்டுவதற்கும் மற்றும் பெருங்குடிவரை விசைக் குழாய் பதிப்பதற்கும் ரூ. 12.50 கோடிக்கு திருத்தியமைக்கப்பட்ட விரிவான திட்ட மதிப்பீடு தயாரிக்கப்பட்டுள்ளது.

கழிவு நீர் சேகரிப்பு பணிகளும், துணை கழிவுநீரேற்று நிலைய பணிகளும் நடப்பு ஆண்டில் நிறைவுறும். முதன்மை கழிவுநீரேற்று நிலைய கட்டுமான பணியும், விசைக்

குழாய் பதிக்கும் பணியும் நடப்பு ஆண்டில் தொடங்கும். பணி தொடங்கப்பட்டதிலிருந்து 18 மாதங்களில் நிறைவுறும்படி திட்டமிடப்பட்டுள்ளன.

4 கத்திவாக்கம் நகராட்சி பகுதியில் குடிநீர் வழங்கும் திட்டம்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் கத்திவாக்கம் நகராட்சி பகுதியில் குடிநீர் வழங்கும் திட்டத்தை ரூ. 6.22 கோடி மதிப்பீட்டு செலவில் நிறைவேற்ற எடுத்துக்கொண்டுள்ளது. இப்பணிகள் 2007-ஆம் ஆண்டு மே திங்களில் துவங்கப்பட்டு நடைபெற்று வருகின்றன. இப்பணிகள் நடப்பு ஆண்டில் முடிக்கப்பட்டு, திட்டத்தின் பயன் நடப்பாண்டிலேயே கிடைக்கும்.

சென்னைப் பெருநகரில் உள்ள நகராட்சிகள், பேரூராட்சிகள் மற்றும் ஊராட்சிகளுக்கு குடிநீர் மற்றும் கழிவு நீர் கட்டமைப்புகளை உருவாக்க திட்டமிடுதல்

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் சென்னை நகரைச் சுற்றியுள்ள நகராட்சிகள், பேரூராட்சிகள் மற்றும் ஊராட்சிப் பகுதிகளுக்கு குடிநீர் வழங்குதல், கழிவுநீரகற்றுதல் ஆகிய வசதிகளை செய்து கொடுப்பதற்கான விரிவான திட்ட அறிக்கைகளை வகுத்து, வடிவமைத்து வருகிறது.

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் 2007-08-ஆம் ஆண்டில் ஆறு புறநகர்ப் பகுதிகளுக்கு குடிநீர் வழங்குதல் மற்றும் கழிவுநீரகற்றுதல் வசதிகளை செய்து கொடுப்பதற்காக ரூ. 499.95 கோடி மதிப்பீட்டு செலவில் திட்ட அறிக்கைகளை தயாரித்து பிற துறைப் பணியாக நிறைவேற்றுவதற்கு எடுத்துக்கொண்டுள்ளதுடன் பின்வருமாறு ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் ஒப்புதலை பெறவும் அவற்றிற்கு உதவி செய்துள்ளது.

மேற்சொன்ன திட்டங்கள் அனைத்தும் பிற துறைப் பணியாக நிறைவேற்றுவதற்காக இவ்வாரியத்திடம் ஒப்படைக்கப்பட்டுள்ளன.

வ.எண்	நகர்ப்பகுதி உள்பாளாட்சியின் பெயர்	ஏற்பளிக்கப்பட்ட செலவு (ரூ. கோடியில்)
குடிநீர் வழங்குத் திட்டங்கள்		
1	போரூர்	12.36
2	மதுரவாயல்	23.30
3	ஆவடி	103.84
4	உள்ளகரம்- புழுதிவாக்கம்	24.24
5	நெற்குன்றம்	19.17
	மொத்தம்	182.91
கழிவுநீரகற்றுத் திட்டங்கள்		
1	உள்ளகரம்- புழுதிவாக்கம்	28.08
2	ஆவடி	158.05
3	அம்பத்தூர்	130.91
	மொத்தம்	317.04
	ஒட்டு மொத்தம்	499.95

மேற்கூறிய பணிகளில், போரூர் பேரூராட்சியில் குடிநீர் திட்டப்பணிகள் துவங்கப்பட்டு நடைபெற்று வருகின்றன. மீதமுள்ள பணிகள் நடப்பாண்டில் துவக்கப்பட உள்ளன.

இது தவிர கத்திவாக்கம், மதுரவாயல் நகராட்சிகளுக்கும் மற்றும் போரூர் பேரூராட்சிக்கும் கழிவுநீரகற்று வசதிகளை செய்து கொடுப்பதற்காக விரிவான திட்ட அறிக்கை தயாரிக்கப்பட்டு ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் ஒப்புதலுக்காக அனுப்பப்பட்டுள்ளன.

சென்னையைச் சுற்றியுள்ள 5 நகராட்சிகள், 17 பேரூராட்சிகள், 22 ஊராட்சிகள் மற்றும் 1 கன்டோன்மென்ட் ஆகிய பகுதிகளுக்கு முழுமையான கழிவுநீரகற்று வசதிகளை செய்து கொடுப்பதற்காக விரிவான திட்ட அறிக்கைகள் தயாரிப்பதற்கு இவ்வாரியம் தனியார் ஆலோசனை நிறுவனத்தை ஒப்பந்த அடிப்படையில் அமர்த்தி உள்ளது. இது வரை, மணலி நகராட்சி, மீஞ்சூர், சின்னசேக்காடு, நாரவாரிக்குப்பம், புழல், பெருங்குடி மற்றும் நந்தம்பாக்கம் ஆகிய பேரூராட்சிகள் இராமாபுரம், மணப்பாக்கம், மாத்தூர், மடிப்பாக்கம், பாலவாக்கம், கொட்டிவாக்கம் மற்றும் முகலிவாக்கம் ஆகிய ஊராட்சிகள் மற்றும் பரங்கிமலை கன்டோன்மென்ட் ஆகிய பகுதிகளுக்கு விரிவான திட்ட அறிக்கைகள் தயாரிக்கப்பட்டுள்ளன. எஞ்சியுள்ள நகர்ப்புர உள்ளாட்சி அமைப்புகளுக்கு விரிவான திட்ட அறிக்கைகள் தயாரிக்கும் பணி நடைபெற்று வருகிறது. நடப்பாண்டில், இவ்விரிவான திட்ட அறிக்கைகளுக்கு ஜவஹர்லால் நேரு தேசிய நகர்ப்புர புனரமைப்பு திட்டத்தின் கீழ் ஒப்புதல் பெறப்பட்டு பணிகள் படிப்படியாக நிறைவேற்றப்படும்.

மனிதவள மேம்பாடு

I. ஒவ்வொரு நிறுவனமும் சேவை வழங்கும் முறை மற்றும் திறனை மேம்பாடுத்துவதற்காக கற்றுக்கொள்ளும் முறை, அறிவுத் திறனை வளர்த்தல் மற்றும் நிறுவனம் முழுவதும் அறிவுத்திறனைப் பகிர்ந்து கொள்ளுதல் ஆகியவற்றின் மூலம் அவர்களின் திறமைகளை மேம்படுத்துவது குறித்து தொடர்ந்து கவனம் செலுத்த வேண்டியது அவசியமாகும். இதன் அடிப்படையில், சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் தனிப்பட்ட பணியாளர்கள் மற்றும் நிர்வாக ரீதியாகவும், அறிவுத் திறன், செயல்திறன் ஆகியவற்றை மேம்படுத்துவதற்கும் அனைத்து முயற்சிகளையும் எடுத்து வருகிறது. சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியம் குடிநீர் வழங்கல் மற்றும் கழிவு நீரகற்றல் பணியில் தனது அறிவுத்திறன் மற்றும் அனுபவங்களை பிற நிறுவனங்களுடனும் பகிர்ந்து வருகிறது.

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்தின் பயிற்சி மையம், இவ்வாரிய பணியாளர்களுக்கு கீழ்க்காணும் பல துறைகளில் தொடர்ந்து பயிற்சி அளித்து வருகிறது.

- குடிநீர் வழங்கல் மற்றும் கழிவு நீர் அகற்று அமைப்புக் கட்டுமானம்
- இயக்குதல் மற்றும் பராமரித்தல்
- குடிநீர்கசிவை கட்டுப்படுத்துதல்
- குடிநீர் தரம் பராமரித்தல்
- கழிவு நீர் அகற்றுதல்
- திட்ட மேலாண்மை
- பட்டியல் தயாரித்தல் மற்றும் வசூலித்தல்
- நிதி மேலாண்மை
- தகவல் தொழில் நுட்பம்
- மக்கள் தொடர்பு

2007-2008-ஆம் ஆண்டு வாரியத்தில் பணிபுரியும் 253 பணியாளர்களுக்கு மேற்கண்ட துறைகளில் பயிற்சி அளிக்கப்பட்டுள்ளது.

இது தவிர, 2007-2008-ஆம் ஆண்டு மத்திய பொது சுகாதாரம் மற்றும் சுற்றுச்சூழல் பொறியியல் (CPHEEO) அமைப்பின் ஆதரவில் 5 பயிற்சி வகுப்புகள் நடத்தப்பட்டன. தமிழ்நாடு நகர்ப்புர அபிவிருத்தித் திட்டம்-III (TNUDP-III) ஆதரவின் கீழ் நகராட்சி நிர்வாக ஆணையர் பரிந்துரை செய்த நகராட்சி பொறியாளர்களுக்கு 9 பயிற்சி வகுப்புகள் நடத்தப்பட்டன. மத்திய பிரதேச மாநிலத்திலுள்ள நகராட்சி பொறியாளர்களுக்கு ஒரு பயிற்சி வகுப்பும் நடத்தப்பட்டது. இப்பயிற்சி திட்டங்களினால் பிற நிறுவனங்களிலிருந்து 789 பணியாளர்கள் பயனடைந்தனர்.

II. வளர்ச்சி பாதையில்

1. தற்பொழுது நடந்து வரும் பயிற்சிகள் தவிர இவ்வாரியம், கீழ்க்காணும் புதிய பயிற்சிகளையும் இந்த வருடம் நடத்த முடிவு செய்துள்ளது.
 - வாரியத்தில் பணிபுரியும் களப்பொறியாளர்களுக்கும், களப் பணியாளர்களுக்கும் இயந்திரங்கள் மூலம் கழிவுநீர்மைப்பினை சுத்தம் செய்யும் பயிற்சி திட்டம்
 - களப்பொறியாளர்களுக்கும், களப்பணியாளர்களுக்கும் கழிவுநீர்கற்றல் அமைப்பின் இயக்கத்தின் போதும், பராமரித்தலின் போதும் மேற்கொள்ள வேண்டிய பாதுகாப்பு நடவடிக்கைகள் பற்றிய பயிற்சி திட்டம்
 - பணிமனை பொறியாளர்களுக்கும், பணிமனை மேலாளர்களுக்கும் நுகர்வோர் சேவையை மேம்படுத்தும் பயிற்சி திட்டம்
 - வாரியப் பொறியாளர்கள், வாரிய ஒப்பந்ததாரர்கள் மற்றும் அவர்களின் பணியாளர்கள் ஆகியோருக்கு குடிநீர் வழங்கல் மற்றும் கழிவுநீர்கற்றல் குறித்த கட்டுமான பணியின் போது மேற்கொள்ள வேண்டிய பாதுகாப்பு நடவடிக்கைகளுக்கான பயிற்சி திட்டம்
2. ஐப்பான் பன்னாட்டு கூட்டுறவு நிறுவனமும் (JICA) சுற்றுச் சூழல் மற்றும் வனத்துறை அமைச்சகத்தின் தேசிய நதிநீர் பாதுகாப்பு இயக்கமும் (NRCD) இணைந்து "இந்திய நாட்டின் கழிவுநீர் அகற்றல் பணிகளுக்கான செயல்திறன் மேம்பாட்டுத் திட்டத்தை", ஐப்பான் பன்னாட்டுக் கூட்டுறவு நிறுவனத்தின் நிதி உதவித்திட்டத்தில், தென் மண்டலத்தைச் சார்ந்த இளநிலை மற்றும் இடைநிலை அதிகாரிகளுக்கு அதன் மையங்களில் பயிற்சி அளிக்க சென்னைப் பெருநகர் குடிநீர் வழங்கல் மற்றும் கழிவு நீர்கற்று வாரியத்தை தேர்வு செய்துள்ளது.

“கழிவு நீர்கற்றல் அமைப்புகளையும், கழிவு நீர் சுத்திகரிப்பு நிலையங்களையும் இயக்கம் மற்றும் பராமரிப்பு” குறித்து இரண்டு பயிற்சித் திட்டங்களை நடத்துவதற்கு சென்னைப் பெருநகர் குடிநீர் வழங்கல் மற்றும் கழிவு நீர்கற்று வாரியம், ஐப்பான் பன்னாட்டு கூட்டுறவு நிறுவனத்துடன் சேவை நோக்குடன் ஒப்பந்தம் செய்து கொண்டுள்ளது.
3. வாரிய பணியாளர்களுக்கும் பிற நிறுவனங்களின் பணியாளர்களுக்கும் அளிக்கப்படும் பயிற்சிகளின் தேவை அதிகரித்துள்ளதால், பயிற்சி மையத்தின்

அடிப்படை கட்டமைப்பு வசதிகளில் மேம்பாடுகள் செய்ய முடிவு செய்யப்பட்டுள்ளது, பயிற்சி மையத்தில் அனைத்து நவீன வசதிகளும், புதிய படக்காட்சிப் பயிற்சி உபகரணங்களும் ஏனைய வசதிகளுடன் கூடிய, மாதிரி தர சோதனைக் கூடத்தை மேம்படுத்துதல், பயிற்சிக்குத் தேவையான பல மாதிரி வடிவங்களை தயாரித்தல், தங்கும் விடுதி மற்றும் பயிற்சி மையத்தின் சுற்றுச்சூழல்களில் மேம்பாடு செய்தல் ஆகிய அனைத்து பணிகளையும் மேற்கொள்ள உத்தேசிக்கப்பட்டுள்ளது.

தகவல் தொழில் நுட்பம் மற்றும் மின்னணு ஆளுகையின் (e-governance) பயன்பாடுகள்

இவ்வாரியம், பதிவேட்டு கணக்குகளான சம்பள கணக்குகள், ஓய்வூதியம், வைப்பு நிதி, பண்டக சாலை, வரவேண்டிய மற்றும் செலுத்த வேண்டிய தொகை பற்றிய கணக்குகள் ஆகியவற்றை ஏற்கனவே கணினிமயமாக்கியுள்ளது. இதனால் இரட்டையான வேலைகளும், பிழைகளும் களையப்படுவதுடன், ஓட்டு மொத்தப் பணிகளின் செயல்திறனும் மேம்பட்டுள்ளது. இக்கணினி மயமாக்கம் அன்றாட வரவு செலவு கணக்குகளை அன்றே முடிக்கவும், அறிக்கைகளை உடனுக்குடன் தயார் செய்யவும் பயன்படுகிறது.

தற்பொழுது வாரியம் தகவல் தொழில் நுட்பத்தின் இரண்டாம் கட்ட பயன்பாட்டை நோக்கி முன்னேறி வருகிறது. இதனால், நுகர்வோருக்கு உடனுக்குடன் சேவையளிப்பதில் முன்னேற்றம் ஏற்படுகிறது.

I. கணினி மூலம் குடிநீர் வரியையும், கட்டணங்களையும் நேரடியாக வசூல் செய்தல்

ரூ. 9 கோடி செலவில் தகவல் தொழில் நுட்ப திட்டம் 2006-07-ஆம் ஆண்டில் தொடங்கப்பட்டு, 2007 ஏப்ரலில் செயல்படுத்தப்பட்டது. இந்த திட்டத்தின் கீழ், அனைத்து (161) பணிமனைகளிலும், 11 பகுதி அலுவலகங்களிலும், பண்டக சாலையிலும் மற்றும் மண்டல அலுவலகங்களிலும் கணினிகள் பொருத்தப்பட்டு, அவை தலைமை அலுவலகத்திலுள்ள மைய கணினியோடு கண்ணாடி இழை கம்பி (Optical Fibre Cable) மற்றும் கம்பியில்லா தந்தி (Wireless) மூலம் ஆரக்கிள் மென்பொருள் உதவியோடு இணைக்கப்பட்டுள்ளன. இதனால் நுகர்வோர் தங்கள் இருப்பிடம்/சொத்து நகரில் எங்கு இருந்தாலும், வாரியத்தின் எந்த பணிமனையிலும், எந்த பகுதி அலுவலகத்திலும், தலைமை அலுவலகத்திலும் தங்கள் குடிநீர் வரியையும், கட்டணங்களையும் உடனடியாகச் செலுத்தலாம். மேலும், அவர்கள் செலுத்திய தொகை உடனுக்குடன் கணக்கில் பற்று வைக்கப்படும். இதனால், நுகர்வோர் தங்களின் வரியையும், கட்டணங்களையும் தங்களுக்குரிய பணிமனை அல்லது பகுதி அலுவலகத்தில் மட்டுமே செலுத்த வேண்டியிருந்த நிலை தற்போது மாறியுள்ளது.

மேலும், பொது மக்கள் எந்த வங்கி வரவு அட்டை (Credit Card) மூலமாகவும் தங்களது குடிநீர் வரியையும், கட்டணங்களையும் சென்னைக்குடிநீர் வாரியத்தின் இணையதளம் வழியாக எங்கிருந்து வேண்டுமானாலும் வாரியத்திற்கு செலுத்தலாம். இவ்வசதியின் மூலமாக நுகர்வோர் வெளியூரிலிருந்தும் தங்கள் நிலுவைகளை வாரியத்திற்கு செலுத்த முடியும்.

II கணினிகள் மூலம் குறைகளை நிவர்த்தி செய்தல்

நுகர்வோர் பதிவு செய்யும் புகார்கள், தகவல் தொழில் நுட்பத் திட்டத்தின் மூலம் உடனுக்குடன் நிவர்த்திக்கும் பொருட்டு, சம்மந்தப்பட்ட பணிமனைகளுக்கு

அனுப்பப்படுகின்றன. எந்த பகுதி அலுவலகம், பணிமனை அல்லது தலைமை அலுவலகத்தில் புகார்கள் பதிவு செய்யப்பட்டாலும், அவை உரிய பணிமனைக்கு கணினி மூலம் உடனுக்குடன் அனுப்பப்படும். மக்கள் சாசனத்தில் குறிப்பிட்டுள்ள கால கெடுவிற்குள் அக்குறைகள் நிவர்த்திக்கப்படாவிடில், கணினியே உயர் அதிகாரிகளின் உடனடி கவனத்திற்கு கொண்டு சென்றுவிடும்.

மேலும், நுகர்வோர் குடிநீர் வாரியத்தின் இணையதளம் மூலமாகவும், பகுதி பொறியாளர்களுக்குரிய மின்னஞ்சல் மூலமாகவும், தங்கள் புகார்களைப் பதிவு செய்யலாம். இதனால், புகார்கள் உரிய அலுவலர்களின் கவனத்திற்கு, நிவர்த்திக்கும் பொருட்டு, எந்த வித கால தாமதமுமின்றி கொண்டு செல்லப் படுகிறது.

III. மின் ஒப்பந்தப் புள்ளிகள்: (e-tendering)

ஒப்பந்தப் புள்ளிகளில் ஒளிவு மறைவற்ற தன்மையை கொணர, மின்னணு முறையில் ஒப்பந்தப் புள்ளிகளை பதிவு செய்யும் பொருட்டு, அரசு “தமிழ்நாடு ஒப்பந்தப் புள்ளிகள் ஒளிவு மறைவற்ற விதிகளில்”, தகுந்த திருத்தங்களை செய்துள்ளது. இதை அடையும் நோக்கில், முதல் கட்டமாக, பல்வேறு ஒப்பந்தப் புள்ளி அறிவிப்புகளையும், ஒப்பந்தப்புள்ளி ஆவணங்களையும் ஒப்பந்ததாரர்கள் பதிவிறக்க (download), வாரிய இணையதளத்தில் வெளியிட்டு வருகிறது. விருப்பமுள்ள ஒப்பந்ததாரர்கள், கட்டணம் ஏதுமின்றி, ஒப்பந்தப் புள்ளி ஆவணங்களை, இணையதளத்திலிருந்து பதிவிறக்கம் செய்து கொண்டு, வாரிய அலுவலகத்திற்கு வராமலேயே அனுப்பி வைக்கலாம்.

தற்போது, இவ்வாரியம் பணிகளுக்கும், பொருட்களையும் வாங்குவதற்கும், மின் ஒப்பந்தப் புள்ளி கோரும் முறையை நடைமுறைப் படுத்தியுள்ளது. முதல் மின் ஒப்பந்தப் புள்ளி, 29.1.2008 அன்று பெறப்பட்டது. 2008-ஆம் ஆண்டு மார்ச் திங்கள் வரை, மின் ஒப்பந்தப் புள்ளி முறை மூலம், 5 ஒப்பந்தப் புள்ளிகள் வரவேற்கப் பட்டுள்ளன. தகுந்த ஒப்பந்ததாரர்களுக்கும், பொருட்கள் வழங்குவோருக்கும், மின் ஒப்பந்தப் புள்ளிகள் குறித்து விழிப்புணர்வை ஏற்படுத்தி அதை பழக்கப்படுத்தும் வகையில் ஒரு சிறப்புப் பயிற்சி முகாம் நடத்தப்பட்டது.

நுகர்வோர் நலன்

நுகர்வோரின் முக்கியத்துவத்தைக் கருதிப் பார்த்து அவர்களுக்கு குறித்த காலத்தில் நயமுடன் சேவையளிப்பதற்கு சென்னைக் குடிநீர் வாரியம் பல்வேறு நடவடிக்கைகளை மேற்கொண்டுள்ளது.

நுகர்வோரின் மனநிறைவை மேம்படுத்தும் பொருட்டு இவ்வாரியத்தால் மேற்கொள்ளப் பட்ட சில நடவடிக்கைகள் பின்வருமாறு :

- அனைத்து பகுதி அலுவலகங்களும், பணிமனை அலுவலகங்களும் கணினி மயமாக்கப்பட்டு, ஒன்றுக்கொன்று இணைக்கப்பட்டு நுகர்வோர் அவர்களது குடிநீர் வரி மற்றும் கட்டணங்களை தெரிந்து கொள்ளும் வசதி செய்யப்பட்டுள்ளது.
- அனைத்து பகுதி அலுவலகங்களும், தலைமை அலுவலக கணினியோடு இணைக்கப்பட்டுள்ளதால், வாரிய பகுதி அலுவலகங்கள், பணிமனை அலுவலகங்கள் மற்றும் தலைமை

அலுவலகம் என எங்கு வேண்டுமென்றாலும் நுகர்வோர் அவரவர் வசதிக்கேற்ப குடிநீர் வரி மற்றும் கட்டணத்தைச் செலுத்தலாம்.

- பகுதி அலுவலகங்கள், பணிமனை அலுவலகங்கள் மற்றும் தலைமை அலுவலகம் ஆகிய இவற்றில் ஏதேனும் ஒன்றில் நுகர்வோர் அவர்களது குறைகளை பதிவு செய்யலாம்.
- பதிவு செய்யப்படும் குறைபாடுகள் பற்றிய புகார்கள் உடனடியாக சம்மந்தப்பட்ட பணிமனை அலுவலருக்கு கணினி வாயிலாக மேல் நடவடிக்கைக்கு மாற்றப்படுகிறது.
- குறிப்பிட்ட காலகெடுவிற்குள் அப்புகார்கள் பற்றிய குறைகள் நிவர்த்தி செய்யப்படவில்லையெனில் அவை அடுத்த உயர் அதிகாரியின் ஆய்விற்கு தானாகவே சென்றடையும் .
- சேவைக் குறைபாடுகளை நுகர்வோர் இணையதளத்தின் மூலமாக www.chennaietrowater.tn.nic.in என்ற முகவரியில், பதிவு செய்யலாம்.

இவ்வாரியம் தனது செயல்பாட்டை மேம்படுத்தும் பொருட்டு நுகர்வோரின் கருத்துக்களை அறிய, மாதந்தோறும் இரண்டாம் சனிக்கிழமையன்று அனைத்து தரப்பினரும் கலந்து கொள்ளும் கூட்டங்களை எல்லா பகுதி அலுவலகங்களிலும் நடத்தி வருகிறது. இக்கூட்டங்களில் நுகர்வோர்களும் , தன்னார்வ தொண்டு நிறுவனங்கள், குடியிருப்போர் நலச் சங்கங்களைச் சேர்ந்தவர்களும் கலந்து கொள்கின்றனர். இத்தகையோர் பெருமளவில் அக்கூட்டங்களில் கலந்து கொண்டு வாரியத்தின் சேவைகளை மேம்படுத்தும் கருந்துரைகளை தெரிவிக்கும் வகையில் இக்கூட்டங்கள் நடைபெறுவது குறித்து பரவலான விளம்பரம் அளிக்கப்படுகிறது.

பணியாளர் நலன்

பணியாளர்களின் மனநிலையை பொருத்தே அவர்கள் நுகர்வோருக்கு வழங்கும் சேவையின் தரம் அமையும் என்பதால் நுகர்வோர்களுக்கு திட்டமிட்டவாறு சேவை வழங்கும் நிலையை மேம்படுத்த பணியாளர்களுக்கு ஊக்கமளிக்கும் சூழலை உருவாக்குவதற்கான பல்வேறு நடவடிக்கைகளையும் சென்னைக் குடிநீர் வாரியம் மேற்கொள்ளுகிறது.

I. கருணை அடிப்படையில் பணி நியமனம்

பணியில் இருக்கும் போது மரணமடைந்த பணியாளர்களின் குடும்பத்தைக் காப்பாற்றும் உணர்வோடு அவர்களின் வாரிசுதாரருக்கு வேலை வாய்ப்பு அளிக்கும் திட்டம் அரசினால் மீண்டும் செயல்படுத்தப்பட்டு, 2007-08- ஆம் ஆண்டில் சென்னைக் குடிநீர் வாரியத்தால் 55 வாரிசுதாரர்களுக்கு பணி நியமன ஆணை வழங்கப்பட்டது.

II. பணியாளர்களை ஊக்குவித்தல்

நீண்டகாலமாக பணியாற்றியதை கருத்தில் கொண்டும் அவர்களது அனுபவத் திறமையை நிறுவனத்தின் மேம்பாட்டிற்காக பயன்படுத்தி கொள்ளும் வகையிலும் 21 உயர்

அழுத்த மின்னியல் கருவி இயக்குபவர்களை (EO/HT) இளநிலைப் பொறியாளர்களாக பதவி உயர்வு அளித்து ஆணைகள் வழங்கப்பட்டது. மேலும்

44 பணிமனை மேலாளர்களுக்கும் உயர் நிலை பதவி உயர்வு வழங்கப்பட்டது.

III. களப் பணியாளர் நலன்

சென்னைக் குடிநீர் வாரியத்தின் குறிக்கோள் வெற்றியடைய நுகர்வோர்க்கு தரமான மற்றும் துரிதமான சேவை வழங்கும் களப் பணியாளர்களின் பங்கு இன்றியமையாதது. எனவே வாரியம் அப்பணியாளர்களது நலனுக்காக பல்வேறு நடவடிக்கைகளையும் எடுத்துள்ளது. அதற்காக வாரியத்தால் மேற்கொள்ளப்பட்ட சில நடவடிக்கைகள் பின்வருமாறு :

களப் பணியாளர்களது ஆரோக்கியத்தை மேம்படுத்தும் பொருட்டு பின்வரும் பொருட்கள் சென்னைக் குடிநீர் வாரியத்தால் வழங்கப்படுகின்றன.

1. தையற் கட்டணத்துடன் டெரிகாட்டன் சீருடைகள்
2. (இரண்டு/மூன்று இணை)
3. மழை மேலங்கிகள் / குடைகள்,
4. மின்சாரம் தாக்காத பூட்ஸ்கள்
5. காலணிகள், பூட்ஸ்கள், சோப்பு, நல்லெண்ணெய் .

மேற்கூறிய பொருட்களை வழங்க சென்னைக் குடிநீர் வாரியம் 2007-2008- ஆம் ஆண்டில் ரூ.42.61 இலட்சம் செலவு செய்துள்ளது.

மேலும் 2007-2008- ஆம் ஆண்டில் களப்பணியாளர்களுக்கு மாதந்தோறும் வழங்கப்படும் பல்வேறு படிக்களையும், வாரியம், பின்வருமாறு உயர்த்தியது.

வ. எண்	படியின் விவரங்கள்	பணியாளர் விவரங்கள்	உயர்த்தப்பட்ட படி விவரம் மாதந்தோறும்	
			உயர்வுக்கு முன் ரூபாய்	உயர்த்திய பின் ரூபாய்
1	சோப்புப்படி	மின்னாளர், மின் இயக்குபவர், களப்பணியாளர்கள் (கழிவுநீர்)	12.50	15.00
	சோப்புப்படி	துப்புரவு பணியாளர்(பராமரிப்பு)	25.00	30.00
2	எண்ணெய் படி	களப்பணியாளர் (கழிவுநீர்) துப்புரவு பணியாளர்(சிறப்பு)	26.25	40.00
			37.00	56.00
3	சுகாதாரப்படி	களப்பணியாளர் (கழிவுநீர்) செங்கல் அடுக்குபவர்	30.00	75.00
		துப்புரவு பணியாளர்(சிறப்பு)	75.00	150.00
4	ஊக்கத் தொகை	துப்புரவு பணியாளர்(சிறப்பு)	300.00	400.00
5	சலவைப்படி	ஒட்டுநர்	30.00	60.00

இதனால் 2816 பணியாளர்கள் பயன் பெறுகின்றனர்.

IV. நலவாழ்வு முகாம்கள் :

சென்னைக் குடிநீர் வாரியத்தில் பணிபுரியும் அனைத்து பணியாளர்களின் உடல் நலத்தைக் காக்க தலைமை அலுவலகத்தில் முழு நேர மருத்துவர் ஒருவரையும் மற்றும் ஒரு மருந்தாளருநரர் ஒருவரையும் கொண்ட மருந்தகம் இயங்கி வருகிறது. எனினும் அவர்கள் ஆற்றும் பணியின் தன்மையைக் கருதி, களப்பணியாளர்களுக்கும் அவர்கள் குடும்பத்தாருக்கும் சென்னை மாநகராட்சியின் நோய்கண்டறி மையத்தில் சிறப்பு மருத்துவ முகாம் நடத்தப்பட்டது. முதல் நிலை பரிசோதனைக்குப் பின், 11 பகுதி அலுவலகங்களிலும், 2 மண்டல அலுவலகங்களிலும், அரசு பொது மருத்துவமனையின் சிறப்பு மருத்துவர்கள் உதவியுடன் நலவாழ்வு முகாம்கள் நடத்தப்பட்டன. இதனால் வாரியப் பணியாளர்களின் குடும்பத்தினர் உட்பட 1810 பேர்கள் பயன் பெற்றனர்.

V. களப் பணியாளர் பாதுகாப்பு

கழிவு நீர் அகற்றும் பணியில் ஈடுபட்டுள்ள பணியாளர்களின் பாதுகாப்பினை மேம்படுத்தும் நோக்கத்தோடு 2006-2007-ஆம் ஆண்டில் பகுதி II திட்டத்தின் கீழ் ரூ. 3 கோடி ஒதுக்கீடு செய்யப்பட்டது. இந்நிதியினைப் பயன்படுத்தி சென்னைக் குடிநீர் வாரியம் கீழ்க்காணும் பாதுகாப்பு உபகரணங்களை கொள்முதல் செய்து வழங்கியுள்ளது.

வ.எண்	பாதுகாப்பு உபகரணங்கள்	எண்ணிக்கை
1.	காப்புக் கச்சை	348
2.	முகக்கவசம்	16
3.	பாதுகாப்பு கை விளக்கு	66
4.	கையுறை (பிவிசி / தோல்)	334
5.	பாதுகாப்பு கண்கவசம்	66
6.	பாதுகாப்பு தலைக்கவசம்	132
7.	அவசர பிராணவாயு அளிக்கும் உபகரணம்	12
8.	வாயு கண்காணிக்கும் கருவி (4 வாயு)	66
9.	மழைத்துளி மானி	28
10.	தொப்பி விளக்கு	66
11.	பிரதிபலிக்கும் மேலுறை	800
12.	வழிக்குழாய்	160
13.	பாதுகாப்பு முக்காலி	66

மேலும் பின்வரும் பாதுகாப்பு உபகரணங்கள் வாங்குவதற்கு ஆணை பிறப்பிக்கப்பட்டுள்ளது. அவை விரைவில் வழங்கப்படும்.

வ.எண்	பாதுகாப்பு உபகரணங்கள்	எண்ணிக்கை
1.	நீர் புகாத முழு நீள கவசம்	320
2.	சுவாசிப்பதற்கான சாதனங்கள்	66
3.	குளோரின் முகக்கவசம்	28
4.	காற்றழுத்த கருவி	24

5.	கையால் தள்ளப்படும் வண்டியுடன் இணைந்த காற்றழுத்த மானி	12
6.	முழு முகக் கவசம்	173
7.	பாதுகாப்பு பூட்ஸ்கள்	78
8.	கையுறை (ரப்பர் / சாட்டின்)	334

சென்னைக் குடிநீர் வாரியம் கழிவு நீரகற்றும் பணியை முழுமையாக எந்திரமயமாக்கும் நோக்கத்துடன் செயல்பட்டு வருகிறது. இந்நோக்கத்திற்காக 2007-2008-ஆம் ஆண்டில் 175 தூர்வாரும் கருவிகளையும், மூன்று தூர்வாரும் இயந்திரங்களையும் கொள்முதல் செய்து பயன்படுத்தி வருகிறது.

மு. க. ஸ்டாலின்
ஊரக வளர்ச்சி மற்றும்
உள்ளாட்சித் துறை அமைச்சர்

கோரிக்கை எண். 34

நகராட்சி நிர்வாகம் மற்றும் குடிநீர் வழங்கல் துறை

2008-2009-ல் செலவிற்கு வேண்டியுள்ள தொகை பற்றிய மதிப்பீடு

2008-2009 வரவு செலவுத் திட்ட மதிப்பீடு

(ரூபாய் ஆயிரத்தில்)

	வருவாய்	மூலதனம்	கடன்	மொத்தம்
மானியக் கோரிக்கை அனுமதித்தது	2,206,45,21	876,47,28	219,80,56	3,302,73,05
மொத்த தொகை சாட்டியது	1	-	-	1

நிகர செலவு ரூபாய் ஆயிரத்தில்

கணக்குத் தலைப்பு		2006-2007 கணக்குகள்	2007-2008 வரவு-செலவுத் திட்ட மதிப்பீடு	2007-2008 திருத்த மதிப்பீடு	2008-2009 வரவு-செலவுத் திட்ட மதிப்பீடு
2215	குடிநீர் வழங்கலும் துப்புரவும்	39,96,57	18,07,02	20,33,62	58,36,16
2217	நகர்ப் பகுதி வளர்ச்சி	510,83,36	622,66,70	653,42,49	686,15,91
2236	சத்துணவு	10,47,97	--	--	--
2251	தலைமைச் செயலகம் சமூகப் பணிகள்	3,30,10	3,54,47	7,33,15	4,82,05
2515	ஏனைய ஊரக வளர்ச்சித் திட்டங்கள்	21,18,96	10,57,87	11,52,93	13,25,95
2551	மலைப் பகுதிகள்	--	--	18,00	1
3475	ஏனைய பொதுவான பொருளாதாரப் பணிகள்	5,34,00	6,76,96	8,24,66	8,71,95
3604	உள்ளாட்சி மன்றங்களுக்கும் ஊராட்சி நிறுவனங்களுக்கும் இழப்பீடுகளும் ஒதுக்கீடுகளும்	1,001,29,51	1,264,75,62	1,264,75,62	1,434,38,19
4215	குடிநீர் வழங்கல், துப்புரவு குறித்த மூலதனச் செலவு	461,66,35	479,53,57	597,29,42	710,47,19
4217	நகர்ப் பகுதி வளர்ச்சி குறித்த மூலதனச் செலவு	161,03,71	72,25,03	72,25,10	141,00,03
4515	ஊரக வளர்ச்சித் திட்டங்கள் குறித்த மூலதனச் செலவு	72,98,51	30,61,69	55,73,84	25,00,06
5054	சாலைகள், பாலங்கள் குறித்த மூலதனச் செலவு	24,99,67	--	--	--
6215	குடிநீர் வழங்கல் துப்புரவுக்கான கடன்கள்	124,26,39	51,33,50	51,31,97	48,20,56
6217	நகர்ப்பகுதி வளர்ச்சிக்கான கடன்கள்	106,82,00	100,00,00	100,63,00	171,00,00
7615	பல்வகைக் கடன்கள்	60,00	60,00	60,00	60,00